

قرآن و سنت کے عظیم انقلابی فکر پر مبنی

# اسلامی فلسفہ زندگی

پروفیسر محمد طاہر القادری



مرکز اعلیٰ تعلیم، لاہور، ۲۰۰۷ء شادان، لاہور

جُملہ حقوق بحق مُصنّف محفوظ ہیں

کتاب — اسلامی فلسفہ زندگی

مصنّف — پروفیسر محمد طاہر القادری

نظر ثانی — حافظ محمد خان قادری

کتابت ٹائٹل — صوفی خورشید عالم خورشیدی رقم

خوشنویس — نذیر احمد صدیقی

مطبع — دفاق پرنٹنگ پریس لاہور

قیمت — ۲۲ روپے

بِسْمِ اللّٰهِ الرَّحْمٰنِ الرَّحِیْمِ

# حرفِ اعجاز

اس کتاب کی تالیف کا پس منظر یہ ہے کہ میں نے مرکزی ادارہ مہناج القرآن کے زیر اہتمام جامع مسجد حائے شادمان لاہور میں منعقد ہونے والے پندرہ روزہ درس قرآن کے دوران سورہ فاتحہ کا تعارف مختلف اعتبارات سے پیش کرنا شروع کیا۔ اس تعارف کے لیے کم و بیش پچیس مستقل عنوانات اور مضامین متعین کیے گئے۔ جن کے حوالے سے سورہ فاتحہ کے مختلف علمی اور عملی تعلیماتی پہلوؤں کو اجاگر کرنا مقصود تھا۔ انہی ۲۵ عنوانات میں سے ایک عنوان ”انسانی زندگی کی مقصدیت“ بھی تھا جسے میں بالخصوص ”اهدنا الصراط المستقیم“ کی آیت کے حوالے سے بیان کرنا چاہتا تھا۔ میں نے جب اس موضوع پر غور کیا اور اس کے اندر پنہاں معنوی وسعت کا جائزہ لیا تو یہ محسوس ہوا کہ اس میں اسلام کا ہمیا کردہ انسانی زندگی کا پورا فلسفہ موجود ہے۔ بلکہ اسلامی فلسفہ زندگی کی یہ ہدایت انسان کی انفرادی سطح سے لے کر عالمی سطح تک کے تمام مدارج اور احوال کو محیط ہے اور یہ ہدایت بذات خود نظریہ انقلاب بھی ہے۔ اس لیے میں نے یہ طے کیا کہ جب تک اس عنوان کے مختلف اہم گوشوں پر تفصیلی روشنی نہ ڈالی جائے اور اس مضمون کے ضروری اجزاء کی وضاحت نہ کر لی جائے، کسی نئے عنوان کو شروع کرنا مناسب نہیں۔ چنانچہ میں نے اسی موضوع کو درس ۱۲ سے درس ۲۱ تک تفصیل سے بیان کیا۔ جن کا مجموعہ کتابی صورت میں آپ کے سامنے ہے۔

اس موضوع کا تعلق براہ راست معاشرے کے ہر فرد اور اس کی فکری و عملی زندگی کے ساتھ ہے۔ اس لحاظ سے یہ کتاب معاشرے کی بگاڑ کی موثر اصلاح اور تبدیلی احوال کے مسئلے کا فیصلہ کن حل تجویز کرتی ہے۔ ہم انفرادی، اجتماعی اور قومی سطح پر جس قسم کی خرابی، برائی، انحراف اور زوال و انحطاط کا شکار ہیں اور جو مہلک امراض ہمارے اجتماعی جسم کو مفلوج اور بے جان بلکہ متعفن کر رہے ہیں، اس مضمون میں ان کی صحیح نشاندہی کی گئی ہے اور ان کے علاج کی نتیجہ خیز قرآنی تدبیر بیان کی گئی ہے۔ کتاب ہذا کے جملہ مشمولات چونکہ براہ راست قرآن و سنت کی نصوص پر مبنی ہیں۔ اس لیے اس کتاب میں مذکورہ فلسفہ زندگی اساسی (ORIGINAL) ہونے کی بنا پر اہل نظر کے لیے ایک نئی دعوتِ فکر بھی ہے۔

اگر قارئین کو کسی جگہ مضمون کے غیر مربوط ہونے کا شکوہ ہو تو اس وضاحت کے ساتھ معذرت کا خواستگار ہوں کہ یہ کتاب فی الحقیقت احقر کے دروس قرآن اور خطابات کا تحریری مجموعہ ہے۔ تاہم کتاب کے مندرجات

اور ان کی روح کو سمجھنے کے لیے اگر اسے شغف و انہماک سے پڑھا گیا تو میں باری تعالیٰ کی بارگاہ میں اُمید رکھتا ہوں کہ یہ کتاب انسانی زندگی کا اسلامی فلسفہ سمجھنے اور عصرِ حاضر کے مسائل کے پیش نظر فکر و عمل کی نئی راہیں متعین کرنے میں ضرور کچھ نہ کچھ مدد دے گی اور موجودہ دور کے فکری بحران کے خاتمے کے لیے کوئی راستہ بھی تجویز کرے گی۔

میں مرکزی ادارہ منہاج القرآن کے تمام رفقا و معاونین کا شکریہ گزار ہوں جن کی دعاؤں اور کوششوں سے دینِ حق کی مخلصانہ خدمات کا یہ کام انجام پا رہا ہے۔ میں خود بھی ان کے لیے تیرے دل سے دعا گو ہوں اور تمام اجاب سے دعا کی درخواست بھی کرتا ہوں کہ اللہ تعالیٰ، حضور خاتم المرسلین صلی اللہ علیہ وسلم کے توسل سے ہمیں خلوص اور ہمت کی دولت سے بہرہ یاب فرمائیں۔ آمین۔ تاکہ ہم قرآن و سنت کے انقلابی پیغام کو کورۃ ارض کے ہر گوشے تک پہنچا سکیں اور اپنی عملی اصلاح کے لیے زندگی میں سو مند تبدیلی بھی پیدا کر سکیں۔

محمد طاہر القادری

خادم ، مرکزی ادارہ منہاج القرآن  
لاہور، پاکستان

# فہرست مضامین

صفحہ	مضمون	نمبر شمار	صفحہ	مضمون	نمبر شمار
۳۵	خلاصہ کلام		۹	باب اول، انسانی زندگی اور قرآنی ہدایت	۱-
۳۶	باب سوم، حصولِ نصبِ العین کا محرک	۳	۱۱	ہدایت کے مدارجِ ثلاثہ	
۳۸	محرک، تزکیہ نفس کی آرزو		۱۲	لفظِ صراط استعمال کرنے کی حکمت	
۳۹	تزکیہ کا قرآنی مفہوم		۱۵	قرآنی علم اور دیگر علمی نظریات میں امتیاز	
۴۰	عملِ تزکیہ کی تمثیل		۱۷	قرآنی ہدایت اور مقصدِ خلق	
۴۱	عملِ تزکیہ کی تحریک کس طرح ہوتی ہے؟		۲۱	باب دوم، انفرادی زندگی کا نصبِ العین	۲-
۴۲	فطرتِ انسانی کا تضاد اور اسکی نوعیت			اخلاقی کمال	
۴۲	فطرت بالقوۃ کے لوازمات		۲۳	ایک شبہ کا ازالہ	
۴۲	آ۔ اقرارِ الوہیت		۲۴	عبادت کا صحیح تصور	
۴۲	آ۔ فجور و تقویٰ کا امتیاز		۲۶	اخلاقِ کمال کی اعلیٰ ترین صورت	
۴۳	آ۔ بصیرتِ نفس			رضائے الہی کا حصول ہے	
۴۳	آ۔ امانت کی ذمہ داری کا احساس		۲۶	قرآن کا رضائے الہی کا نصبِ العین	
۴۴	فطرت بالفعل کے لوازمات		۲۸	اہل حق کا ہر عمل محض رضائے الہی کی خاطر ہوتا ہے	
۴۵	تضاد کی نوعیت اور اس کا حل		۲۹	رضائے الہی کی خاطر مباح بدعت بھی	
۴۶	پیغمبرانہ تربیت کا اثر			عند اللہ مقبول ہوتی ہے	
۴۹	باب چہارم، حصولِ نصبِ العین کا طریق کار	۴	۳۰	تصورِ بدعت سے متعلق دو اہم امور	
۵۰	طریق کار، فعلِ احسان		۳۱	اہل حق کی دوستی اور عداوت کا معیار	
۵۰	احسان کا مفہوم			بھی رضائے الہی کا نصبِ العین ہوتا ہے	
۵۱	حالتِ عدل		۳۲	مقصد من میں اتر جائے تو بندہ مقصودِ خلاق بن جاتا ہے۔	
۵۱	حالتِ احسان				
۵۲	عدل اور احسان کا موازنہ				



صفحہ	مضمون	صفحہ	مضمون	نمبر شمار
۸۶	روح نماز کیا ہے؟	۵۳	فعل احسان اور احکام قرآنی	
۸۸	اصل دین داری کی قرآنی تعبیر	۵۵	حدیث جبرئیل سے مفہوم احسان کا تعین	
۹۰	عمل انفاق ہی حصولِ رضا کے الٰہی کی حقیقی اساس ہے		اور اس کا ثمرہ	
۹۲	باب ششم، جدوجہد کا نمونہ کمال	۵۸	انبیاء کرام علیہم السلام اور شعائر احسان	
۹۴	حصولِ نصب العین کی جدوجہد کا نمونہ کمال	۶۱	ایک مغالطے کا ازالہ	
۹۴	نمونہ کمال کا قرآنی تصور	۶۳	باب پنجم، حصولِ نصب العین کی عملی اساس	۵
۹۶	نمونہ کمال اور اسوۃ انبیاء علیہم السلام و صالحین	۶۴	فصل اول، انفاق فی المال کی حقیقت	
۹۸	اسوۃ مومنین و صالحین کو مثالی نمونہ ہدایت قرار دینے کی وجہ	۶۴	حکم انفاق کی دو صورتیں	
۹۹	ذاتِ مصطفوی صلی اللہ علیہ وسلم، نمونہ کمال کا پیکر اتم	۶۴	انفرادی صورت	
۱۰۴	حیاتِ نبوی صلی اللہ علیہ وسلم کا نجی پہلو اور نمونہ کمال	۶۶	اجتماعی صورت	
۱۰۷	حیاتِ نبوی صلی اللہ علیہ وسلم کا عائلی پہلو اور نمونہ کمال	۶۶	انفاق واجبہ اور انفاق نافلہ میں امتیاز	
۱۰۹	فقرِ محمدی صلی اللہ علیہ وسلم اضطراری نہیں، اختیاری تھا۔	۶۷	نصاب انفاق اور حد انفاق کا مسئلہ	
۱۱۱	حیاتِ نبوی صلی اللہ علیہ وسلم کا معاشرتی پہلو اور نمونہ کمال	۶۷	احسان، نصاب انفاق سے ماورا ہے	
۱۱۱	فلینعذ بہ کے حکم کا فلسفہ	۶۸	احسان، حد انفاق سے ماورا ہے	
۱۱۷	باب ہفتم، جدوجہد کا معیارِ عمل	۷۱	غنائے مال اور غنائے نفس کا امتیاز	
۱۱۸	حصولِ نصب العین کی جدوجہد کا معیارِ عمل	۷۳	فصل دوم، انفاق فی المال اور فعل احسان	
۱۱۹	حیاتِ صحابہؓ، اتباعِ نمونہ کمال کی دلیل	۷۴	عمل انفاق بنائے تزکیہ	
۱۲۱	اسوۃ صحابہؓ، حصولِ کمال کا معیارِ عمل (قرآن کی روشنی میں)	۷۴	انفاق تزکیہ مال کا باعث ہے	
		۷۵	انفاق اجابت دعا کا باعث ہے	
		۷۶	ہم دعاؤں کی عدم قبولیت کا شکوہ کیوں کرتے ہیں؟	
		۷۷	انفاق تزکیہ نفس کا باعث ہے	
		۷۸	انفاق فی المال ہی اصل نیکی اور تقویٰ ہے	
		۸۱	انفاق تصدیق دین، ترک انفاق تکذیب دین ہے	
		۸۳	موضوع متذکرہ کا سورۃ الماعون سے استدلال	

صفحہ	مضمون	نمبر شمار	صفحہ	مضمون	نمبر شمار
۱۵۶	دائمی وفاداری اور شائبہ شرک فی النبوت کا نقطاع ادائیگی فرائض اور ایسے حقوق کا تصور		۱۲۵	صحابہ کرام رضی اللہ عنہم کا معیاری طرز عمل (حدیث کی روشنی میں)	
۱۶۲	مرجبات خوف و غم کا ازالہ		۱۲۶	اسوۂ صدیقی رضی اللہ عنہ اور معیار عمل	
۱۶۷	غلبہ حزن کی خاطر باطل قوتوں کے خلاف غیر مصالحاً انقلابی جنگ -		۱۲۸	اسوۂ خاردقی رضی اللہ عنہ اور معیار عمل	
۱۶۱	باب ہفتم، قومی نصب العین کے حصول کا لائحہ عمل	۹	۱۳۰	اسوۂ عثمانی رضی اللہ عنہ اور معیار عمل	
۱۶۲	عسہ حائسہ کا المیہ		۱۳۱	اسوۂ علی رضی اللہ عنہ اور معیار عمل	
۱۶۳	لائحہ عمل کے مسئلے پر قیادت و وقت کی بے یقینی		۱۳۲	دیگر صحابہ کا اسوہ اور معیار عمل	
۱۶۴	انبیاء علیہم السلام پر ناکام کام کا الزام		۱۳۷	باب ہشتم، قومی زندگی کا نصب العین	۸
۱۶۶	نصب العین اور لائحہ عمل کا لازم و ملزوم ہونا		۱۳۷	فصل اول، اجتماعی اور قومی زندگی کا باہمی تعلق	
۱۶۹	قومی نصب العین کے حصول کا لائحہ عمل کیا ہے؟		۱۳۹	قرآنی ہدایت اور حیات انسانی کی قومی سطح	
۱۸۰	دورِ جدید کی اصلاحی تحریکات کا فکری المیہ		۱۴۰	قرآنی ہدایت اور حیات انسانی کی بین الاقوامی سطح	
۱۸۱	لائحہ عمل کا قرآنی تصور		۱۴۰	اجتماعیت اور قومیت میں فرق	
۱۸۳	ایک مغالطے کا ازالہ		۱۴۱	تشکیل قومیت کے دو مراحل	
۱۸۴	معیاری دین اور معمول بہ دین میں امتیاز		۱۴۱	غیر سیاسی مرحلہ	
۱۸۵	مذکورہ بالا تصور کی قرآنی شہادت		۱۴۱	سیاسی مرحلہ	
۱۹۲	قومی زندگی کے اصلاح طلب پہلو		۱۴۱	تشکیل قومیت کا غیر سیاسی مرحلہ	
۱۹۳	سیاسی زندگی کا بگاڑ اور اس کی اصلاح (سیاسی لائحہ عمل)		۱۴۱	اجتماعی وحدت کی بنیاد	
۱۹۵	معاشی زندگی کا بگاڑ اور اس کی اصلاح (معاشی لائحہ عمل)		۱۴۲	اجتماعی شعور کی بیداری	
۱۹۷	معاشرتی زندگی کا بگاڑ اور اس کی اصلاح (معاشرتی لائحہ عمل)		۱۴۲	اجتماعی جدوجہد کا عزم	
۱۹۷	۱۔ حمیتہ الجاہلیہ		۱۴۲	تشکیل قومیت کا سیاسی مرحلہ	
۱۹۷	۲۔ ظن الجاہلیہ		۱۴۳	اجتماعی نصب العین کا تعین	
۱۹۸	۳۔ تبرج الجاہلیہ		۱۴۳	باقاعدہ ادارتی تنظیم	
۱۹۸	۴۔ حکم الجاہلیہ		۱۴۴	منفصل لائحہ عمل (تفصیلی پروگرام)	
			۱۴۵	فصل دوم، قومی زندگی کا اجتماعی نصب العین	
			۱۴۵	وحدت نسل انسانی اور شرف و کبریم انسانیت	
			۱۵۰	ذاتِ مصطفوی صلی اللہ علیہ وسلم سے غیر مشروط	





بَابِ اَوَّلٍ

# انسانی زندگی اور قرآنی ہدایت



جب انسان دنیوی مشاغل سے بے نیاز ہو کر بارگہ ایزدی میں حاضر ہوتا ہے اور حالتِ نماز میں دست بستہ کھڑا ہوتا ہے تو ذاتِ حق کی حمد و ثنا اور اس سے نیاز مندانہ تعلق کے بیان کے بعد فطرتِ انسانی کی گہرائیوں سے آواز اٹھتی ہے :-

اِهْدِنَا الصِّرَاطَ الْمُسْتَقِيمَ اے رب ہمیں سیدھی راہ دکھا

صاف ظاہر ہے کہ کوئی بھی راہ منزل کے بغیر اپنی جگہ کسی اہمیت کی حامل نہیں ہوا کرتی۔ راہ کی حیثیت صرف منزل کے حوالے سے ہی متعین ہوتی ہے۔ سب سے پہلے انسان اپنی نظر میں کسی منزل کو اپنے مقصد اور نصب العین کے طور پر متعین کرتا ہے۔ پھر اس کے دل میں منزل تک پہنچنے کی آرزو پیدا ہوتی ہے۔ جب وہ آرزو شدت اختیار کرتا ہے اور حصولِ مقصد کا شوق بے چین کرنے لگتا ہے تو وہ شخص اٹھ کھڑا ہوتا ہے اور عازمِ سفر ہو جاتا ہے۔ اس وقت اسے معینہ منزل تک پہنچنے کے لیے صحیح راستے کی ضرورت ہوتی ہے۔ کیونکہ سیدھی راہ کو جانے بغیر وہ صحیح سمت میں اپنے سفر کا آغاز نہیں کر سکتا۔ جب بھی کوئی مسافر کسی سے صحیح راستہ دریافت کرتا ہے تو اس کا راستہ دریافت کرنا ہی اس بات کا ثبوت ہوتا ہے کہ کوئی نہ کوئی منزل اس کے سامنے ضرور موجود ہے۔ جس تک پہنچنا اس مسافر کا مطمح نظر ہے۔ یہ ممکن ہی نہیں کہ منزل اور نصب العین کے شعور کے بغیر کوئی شخص راستہ پوچھتا پھرے۔ راستے کی تلاش ہمیشہ مقصدیت پر دلالت کرتی ہے۔ سورۃ فاتحہ کی یہ آیت جس میں اللہ تعالیٰ نے صحیح راستہ دکھانے کی استدعا کی گئی ہے حیاتِ انسانی کی مقصدیت کی واضح نشاندہی کر رہی ہے۔ اس کا مطلب یہ ہے کہ اے باری تعالیٰ!

ہمیں وہ راہ دکھادے جس پر چل کر ہم اپنی زندگی کے مقصد اور نصب العین کو پاسکیں۔ یہاں یہ نکتہ بھی قابل توجہ ہے کہ کیا مقصد اور منزل کے تعین کے بغیر کوئی صاحب عقل سلیم صراطِ مستقیم یعنی سیدھی راہ کی طلب کر سکتا ہے؟ اگر منزل کا شعور اور اس کا تعین اچھی طرح واضح نہیں ہوگا تو سوال کرنے والے کے ذہن میں خود یہ الجھاؤ پیدا ہو جائے گا کہ کونسی سیدھی راہ؟ کس مقصد کے لیے؟ اور کہاں پہنچنے کی خاطر؟ اس طرح اس کا سوال خود ایک معترض بن جائے گا۔ قرآن ایسی غیر واضح اور مبہم بات کرنے سے پاک ہے۔ لہذا "اهدنا الصراط المستقیم" کے الفاظ سب سے پہلے بارگاہِ الوہیت میں انسان کے ضمیر سے یہ ندا بلند کرواتے ہیں۔ اے رب العالمین! ہمیں بتادے کہ ہماری زندگی کا مقصد کیا ہے؟ ہمارا وہ نصب العین اور منزل حیات کیا ہے۔ جس کے حصول کے لیے ہم زندہ ہیں اور ہمیں تنگ و دو کرنے کا حکم دیا گیا ہے؟ جب مقصد کا شعور بیدار ہو جاتا ہے اور منزل حیات معین ہو کر سامنے آجاتی ہے تو انسان کے دل کی اتھاہ گہرائیوں سے پکار اٹھتی ہے۔ اے ہدایت عطا کرنے والے! اب ہمیں اس مقصد کے حصول کی سبیل اور اس منزل تک پہنچنے کا سیدھا راستہ بھی دکھادے۔ لیکن ہدایت کا مقصد ان ہی دو تقاضوں سے پورا نہیں ہو جاتا۔ کیونکہ منزل بتادی جائے اور سیدھی راہ بھی دکھادی جائے تو کیا اس سے منزل مقصود تک پہنچ جانے کی یقینی ضمانت بھی میسر آجائے گی؟ ہرگز نہیں۔ کارگہ حیات کا یہ پُرپیچ سفر بڑا پُرخطر بھی ہے۔ کئی قوتیں انسان کو سیدھی راہ سے بھٹکانے پر لگی ہوتی ہیں۔ طاغوتی کاوشیں اسی سیدھی راہ میں انسانوں پر حملہ آور ہوتی ہیں۔ شیطان کا سب سے بڑا حملہ بھی صراطِ مستقیم پر ہی ہوتا ہے۔ جیسا کہ قرآن مجید خود شاہد ہے۔ ابلیس نے بارگاہِ الوہیت میں قسم کھا کر کہا:-

لَا قُودَ لَكُمْ صِرَاطَكَ الْمُسْتَقِيمَ

میں ضرور بالضرور لوگوں کو گمراہ کرنے کے لیے

تیری سیدھی راہ میں تاک لگا کر بھیٹوں گا

(الاعراف: ۱۶)

اس لیے عین ممکن ہے کہ کوئی شخص منزل اور صحیح راستے کی خبر پا کر سفر پر نکلے لیکن راستے میں بہک جائے اور باوجود پوری تنگ و دو کے منزل مقصود تک نہ پہنچ سکے۔ بدیہی وجہ انسان کو یہ ضرورت محسوس ہوتی ہے کہ اسے سیدھی راہ کی ہدایت کے علاوہ منزل مقصود تک خیر و عافیت سے پہنچ جانے کی ضمانت بھی مہیا کی جائے تاکہ راستے میں لٹے بغیر امن و اطمینان کے ساتھ وہ اپنی منزل کو پاسکے۔ یہ انسانی ضمیر کی تیسری آواز ہے جو اهدنا الصراط المستقیم کے روپ میں اس کی زبان سے بلند ہوتی ہے۔

ہدایت کے مدارج ثلاثہ

مذکورہ بالا یہی تین تقاضے ہدایت کے مدارج ثلاثہ کہلاتے ہیں۔ جنہیں اصطلاحی زبان میں یوں

بیان کیا جاسکتا ہے :-

- ۱- عرفان الغایہ ( مقصد اور نصب العین کا شعور اور معرفت )
  - ۲- ارادة الطريق ( صحیح راستہ دکھانا جس کے ذریعے منزل تک پہنچنا ممکن ہو )
  - ۳- اوصول الى المطلوب ( منزل مقصود تک پہنچا دینا تاکہ گمراہی کا کوئی امکان باقی نہ رہے )
- ان کی تفصیل " لفظ قرآن کے دوسرے مادۂ اشتقاق " کے ضمن میں ہدایت کے قرآنی مفہوم کے عنوان کے تحت گزر چکی ہے۔ اس سلسلے میں "مقدمہ" ملاحظہ فرمائیں۔ سورۃ فاتحہ کی زیر مطالعہ آیت ان ہی تین تقاضوں پر روشنی ڈالتی ہے۔

گویا یہ آیت حیاتِ انسانی کے مقصد اور نصب العین کے شعور سے لے کر اس کے حصول کی حتمی ضمانت تک راہنمائی کر رہی ہے۔ ان تین مدارج کو سامنے رکھتے ہوئے آیت کے الفاظ پر دوبارہ غور فرمائیں تو حقیقتِ حال منکشف ہو جائے گی۔ یہ آیت بھی تین ہی حصوں پر مشتمل ہے۔ اهدنا، الصراط، المستقیم،

● اهدنا — کی پکار کے ذریعے انسان بارگہ ایزدی سے "شعوری ہدایت" طلب کرتا ہے وہ اپنے خالق و مالک سے ایسا شعور مانگتا ہے جس کے باعث اسے اپنی منزل کی خبر ہو سکے۔ گویا وہ زبان سے اس امر کا اعتراف کر رہا ہے کہ اے شعور عطا کرنے والے! میں بے خبری، بے ہمتی اور ظلمت و تاریکی کے راستوں میں بھٹک رہا ہوں۔ میں اپنی منزلِ حیات سے بے خبر ہوں۔ مجھے اپنے مقصدِ تخلیق کا کوئی علم نہیں۔ میں نہیں جانتا کہ تو کیا چاہتا ہے۔ مجھے وہ ہدایت اور معرفت عطا کر دے جس سے میں اپنی زندگی کے نصب العین کو جان سکوں۔ مجھے اپنی منزلِ حیات کا شعور اور اس کا تعین عطا کر دے۔ مجھے اپنی غایتِ تخلیق اور مقصدِ زیست سے آگاہ کر دے۔ صدقِ دل سے نکلنے والی اس پکار پر ہدایتِ حق متوجہ ہوتی ہے اور انسان کو شعورِ مقصد "عطا کر دیتی ہے۔ اس کے بعد ایک نئی طلب جنم لیتی ہے اور وہ ہے راستے کے تعین کی ضرورت۔

● الصراط — کی پکار کے ذریعے انسان بارگہ ایزدی سے "راستے کے تعین کی ہدایت" طلب کرتا ہے۔ اب وہ اپنے خالق و مالک سے ایسی راہنمائی مانگتا ہے جس کے باعث اسے منزل تک پہنچانے والے راستے کی خبر ہو سکے۔ گویا وہ رب ذوالعطا سے یہ التجا کر رہا ہے کہ اے راستہ دکھانے والے! مجھے معلوم نہیں کونسا راستہ اس منزل کو پانے کے لیے صحیح ہے اور کونسا غلط۔ مجھے اپنی رحمت سے سیدھی راہ کی ہدایت عطا کر دے۔ میرے لیے اس راہ کو متعین کر دے جس پر چل کر میں اپنی منزلِ حیات کو پاسکوں۔

صدقِ دل سے اٹھنے والی اس پکار پر ہدایتِ حق متوجہ ہوتی ہے اور انسان کو صحیح راستے کے تعین کی توفیق سے نواز دیتی ہے۔ اس کے بعد ایک اور طلب دانگیگر ہو جاتی ہے اور وہ ہے حصولِ مقصد کی ضمانت۔

● **المستقیم** — کی پکار کے ذریعے انسان بارگہ ایزدی سے استقامت اور حصولِ مقصد کی ضمانت "طلب کرتا ہے۔ اب وہ اپنے خالق و مالک سے اس امر کی یقین دہانی مانگتا ہے کہ وہ صحیح راستے پر استقامت کے ساتھ گامزن رہ سکے۔ کیونکہ استقامت ہی منزلِ مقصود تک پہنچنے کی اصل ضمانت ہے۔ گویا وہ یہ دعا کر رہا ہے کہ اے کامیابی عطا کرنے والے! مجھے دولتِ استقامت سے نواز دے تاکہ میں بالیقین اپنی منزل کو پاسکوں۔ کہیں ایسا نہ ہو کہ میں صحیح راہ پر چلتے چلتے بھٹک جاؤں اور پھر منزل کا سراغ نہ مل سکے۔ اس لیے مجھے وہ راہ بتا دے جو محفوظ و مامون ہو۔ جس پر راہزن مسافروں کو نہ ٹوٹ سکیں جس پر شیطان تیرے بندوں کو بہکانہ سکے اور جس پر چلنے سے ایسی استقامت نصیب ہو کہ مقصد حاصل ہو کر رہے۔ جب یہ ندادل کی گہرائیوں سے نکلتی ہے تو ہدایتِ حق متوجہ ہو کر انسان کو حفاظت اور استقامت کا ثرہ جانفزا سادیتی ہے اور ارشاد ہوتا ہے :-

"اگر حفاظت و استقامت کے ساتھ منزلِ مقصود تک پہنچنے کی ضمانت چاہتے ہو تو آؤ۔ میرے انعام یافتہ بندوں کے ہمسفر بن جاؤ۔ ان کی معیت و رفاقت اختیار کر لو کیونکہ ان پر نہ کبھی میرا غضب ہوا ہے اور نہ وہ کبھی راہِ ہدایت سے بھٹکے ہیں۔

صِرَاطَ الَّذِينَ أَنْعَمْتَ عَلَيْهِمْ ۚ  
غَيْرِ الْمَغْضُوبِ عَلَيْهِمْ وَلَا الضَّالِّينَ ۚ

یہ حفاظت و استقامت کا راستہ ان لوگوں کا راستہ ہے جن پر تو نے انعام فرمایا۔ نہ ان پر کبھی تیرا غضب ہوا اور نہ وہ کبھی گمراہ ہوئے۔"

اس لیے جو طالبِ ہدایت ان مقبولانِ خدا کا ہمسفر ہو جائے گا۔ وہ اپنے مقصدِ حیات میں کامیاب و کامران ہوگا اسے منزلِ مقصود مل کر رہے گی۔ اسے راستے میں کوئی بہکانہ سکے گا کیونکہ شیطان خود ان لفظوں میں اپنی عاجزی اور بے بسی کا اعتراف کر چکا ہے :-

لَا تُغْوِيَنَّهُمْ أَجْمَعِينَ ۚ  
إِلَّا عِبَادَكَ مِنْهُمُ الْمُخْلَصِينَ

میں ضرور بالضرور تمام لوگوں کو گمراہ کر کے رہوں گا سوائے تیرے ان بندوں کے جو چُنے ہوئے اور برگزیدہ ہیں۔ (الحجر: ۳۹، ص: ۸۳)

لہذا سورہ فاتحہ نے حیاتِ انسانی کی مقصدیت کو اتنے جامع انداز سے بیان کیا کہ نصب العین کے تعین سے لے کر حفاظت و استقامت کے ساتھ منزلِ مقصود تک پہنچا دینے کی ضمانت تک مہیا کر دی۔

## لفظ صراط استعمال کرنے کی حکمت

یہاں یہ سوال ذہن میں پیدا ہو سکتا ہے کہ ہدایت کا آغاز تو شعور مقصد سے ہوتا ہے اور نصب العین کے تعین کے بغیر ہدایت اور راہنمائی کا کوئی مفہوم بھی باقی نہیں رہتا۔ لیکن اس آیت میں صراط یعنی راستے کی ہدایت کو نمایاں انداز میں بیان کیا گیا ہے حالانکہ یہ دوسرا مرحلہ ہے۔ اس کے بجائے مقصد کے شعور اور نصب العین کی ہدایت کو اس قدر واضح انداز میں کیوں نہیں بیان کیا گیا۔ جو کہ ہدایت کا پہلا مرحلہ اور طلب کا تقاضا ہے اولین تھا۔ چاہیے تو یہ تھا کہ جس چیز کی ضرورت انسان کو سب سے پہلے تھی۔ اسی کی ہدایت کو نمایاں انداز سے طلب کیا جاتا۔ لیکن یہاں دوسری ضرورت یعنی راستے کے تعین کو زیادہ واضح کیا گیا اور پہلی ضرورت یعنی منزل کے شعور اور تعین کو قدرے مخفی رکھا گیا۔ اس کی حکمت یہ ہے کہ اگر کوئی شخص کسی سے منزل اور مقصد حیات کی رہنمائی طلب کرے تو اس سے اتنا تو ثابت ہوتا ہے کہ وہ اپنے نصب العین کو جاننے اور مقصد زلیست کو پہچاننے کا آرزو مند ہے لیکن صرف یہ طلب اس امر پر دلالت نہیں کرتی کہ وہ اس منزل تک پہنچنے اور اس مقصد کو پانے کے لیے جدوجہد پر بھی سنجیدگی کے ساتھ آمادہ ہے۔ گویا اس سوال کی حیثیت محض علمی ہوگی عملی نہیں۔ اس کے برعکس اگر کوئی کسی سے اپنی منزل کا سیدھا راستہ دریافت کرے تو اس سے واضح طور پر یہ مترشح ہوتا ہے کہ منزل تو وہ جان چکا ہے۔ اب وہ اس تک پہنچنے کی کوشش میں سنجیدہ اور فکر مند ہے۔ گویا یہ سوال محض علمی نہیں بلکہ عملی حیثیت کا بھی حامل ہوگا۔ پہلے سوال کی نوعیت یہ تھی

— کہ مقصد کیا ہے؟ دوسرے سوال کی نوعیت یہ ہے — کہ مقصد کو حاصل کس طرح کیا جائے؟

پہلے سوال کا انداز یہ ہوتا — کہ منزل کونسی ہے؟ دوسرے سوال کا انداز یہ ہے — کہ منزل تک پہنچا کس طرح جائے؟ پہلا سوال — محض حقیقت کو جاننے کی غرض سے ہوتا، دوسرا سوال — حقیقت کو پانے کی غرض سے ہے۔ پہلا سوال — صرف ایک تصور کو معلوم کرنے کی حد تک ہوتا، دوسرا سوال — اس تصور کو واقعہ بنانے کی خاطر ہے، پہلے سوال کا موضوع علم تھا، دوسرے سوال کا موضوع عمل ہے۔

علم کی ابتداء شک سے ہوتی ہے، عمل کی یقین سے،

علم میں فکر کو بنیادی اہمیت حاصل ہے، عمل میں عزم و ارادے کو،

علم کا تعلق توجیہ سے ہے اور عمل کا تخلیق سے۔

● توجیہ صرف تین چیزوں سے بحث کرتی ہے۔

۱۔ تجزیہ و تحلیل — کسی شے کے اجزائے ترکیبی کو معلوم کرنا۔

۲۔ تنظیم — اس شے کی ماہیت اور ہیئت کذاتیہ کو اس کے منظم مدلول یعنی معنی اور



اطلاق کی صورت میں جاننا۔

۳۔ تعلیل — اس شے کی علت اور مقصد کو دریافت کرنا۔

● لیکن تخلیق تجربی توثیق سے منتزع ہونے والے مشاہداتی اور معروضی نتائج سے بحث کرتی ہے۔ گویا پہلے سوال کے ذریعے مطلوبہ حقیقت کو جان کر زیادہ سے زیادہ اس کی توجیہ تک رسائی حاصل کی جاسکتی تھی۔ جب کہ دوسرے سوال کے ذریعے مطلوبہ حقیقت کو پا کر اس سے حاصل ہونے والے فوائد و ثمرات سے بھی متمتع ہوا جاسکتا ہے۔

اس لیے اگر سورہ فاتحہ کی یہ آیت "مقصد" دریافت کرنے کی التجا پر مشتمل ہوتی تو اس سے علم کی ضمانت تو میسر آتی عمل کی نہیں۔ قرآن حکیم نے راستہ اور طریق کار دریافت کرنے کی التجا کا ذکر کر کے انسانوں کو اس طرف متوجہ کر دیا کہ :-

اسلام محض فکر کا نہیں، عزم و ارادے کا نام ہے،

اسلام محض علم کا نہیں، عمل کا نام ہے،

اسلام محض تبلیغ کا نہیں، تعمیل کا نام ہے،

اسلام محض توجیہ کا نہیں، تخلیق کا نام ہے،

اسلام محض مقصود حیات کو جاننے کا نہیں، اس کو پانے کا نام ہے،

اور اسلام محض فلسفیانہ موشگافیوں کا نہیں بلکہ عملی جدوجہد کے ذریعے نتائج پیدا کرنے کا نام ہے۔ یہ شہادت کہ الفت میں قدم رکھنا ہے لوگ آسان سمجھتے ہیں مسلمان ہونا

یہی وہ نکتہ ہے جہاں قرآنی علم اپنی ماہیت، مقصدیت اور افادیت کے اعتبار سے دیگر علمی اور فلسفیانہ نظریات سے ممتاز نظر آتا ہے۔ قرآنی علم و ہدایت کی اسی مخصوص جہت اور افادیت و مقصدیت کو اجاگر کرنے کے لیے سورہ فاتحہ میں لفظ صراط استعمال کیا گیا تاکہ یہ واضح ہو جائے کہ قرآن بندوں کو محض نظری و فکری ہدایت کا طالب ہی نہیں بلکہ عملی ہدایت کا طالب بنانا چاہتا ہے اور انسانوں کو مقصد حیات کی معرفت کے بعد اس کو حاصل کرنے کی فیصلہ کن جدوجہد میں گامزن کرنا چاہتا ہے۔

قرآنی علم اور دیگر علمی نظریات میں امتیاز

قرآنی علم اور دیگر فلسفیانہ نظریات میں کئی اعتبارات سے امتیاز موجود ہے جن کو بعد میں کسی مناسب موقع پر بیان کیا جائے گا۔ اس وقت چونکہ ہمارے پیش نظر صرف "مقصدیت" کا پہلو ہے۔ اس لیے یہاں صرف اسی اعتبار سے مذکورہ فرق کو بیان کیا جاتا ہے۔ اهدنا الصراط المستقیم کے اسلوب کی متذکرہ با

توضیح اور لفظ "صراط" کے استعمال کی حکمت کے بیان سے یہ حقیقت تو اچھی طرح ذہن نشین ہو چکی ہوگی کہ قرآنی علم کا مقصد شعبہ ہائے حیات میں اس کے نصب العین اور منزل مقصود سے صرف آگاہ کر دینا ہی نہیں بلکہ اس کے حصول کی ایسی عملی صورت بھی واضح کر دینا ہے جس میں معروضی نتائج کے میسر آنے کی حتمی و قطعی ضمانت ہو۔ اب ہم اس لحاظ سے دیگر علمی نظریات کے ساتھ قرآنی علم کا مختصر سا موازنہ پیش کرتے ہیں۔

● اخلاقیات میں تمام علمی اور فلسفیانہ نظریات اس طرح بحث کرتے ہیں کہ۔ اخلاق کی ماہیت کیا ہے؟ فضائل اخلاق کیا ہیں؟ معیار اخلاق کیا ہے؟ معیار اخلاق کی صحت کی منطقی اساس کیا ہے؟ اور اس کے کمال کے مضمناں کیا ہیں؟

لیکن قرآنی علم ان تمام سوالات کا حتمی جواب دینے کے بعد اس امر سے بحث کرتا ہے کہ مطلوبہ معیار اخلاق کے مطابق انسان کی عملی زندگی کس طرح ڈھلے گی؟ اور فضائل اخلاق حیات انسانی میں واقعہ بن کر کس طرح تبدیلی پیدا کریں گے؟ اس مسئلے پر قرآن و سنت کے سوا دنیا کے تمام فلسفے خاموش ہیں۔

● عمرانیات میں تمام علمی نظریات اس طرح بحث کرتے ہیں کہ۔ معاشرہ کیا ہے؟ کیونکر وجود میں آتا ہے؟ اور اس کے انضباط و اختلال کے اسباب کیا ہیں؟

لیکن قرآنی علم ان مسائل سے آگے بڑھتے ہوئے اس امر سے بحث کرتا ہے کہ معاشرے میں پیدا ہونے والے ہر قسم کے اختلال کو رفع کر کے ہیئت عمرانی کو ایک ایسی موثر وحدت میں کس طرح بدلا جاسکتا ہے جو افتراق و انتشار کے تمام رجحانات پر قابو پالے؟

● سیاسیات میں تمام علمی نظریات اس طرح بحث کرتے ہیں کہ ریاست کیا ہے؟ اس کے اجزائے ترکیبی کیا ہیں؟ اس کے اجزاء کی ماہیت اور ان کا وظیفہ و عمل کیا ہیں؟

لیکن قرآنی علم ان مسائل سے آگے بڑھتے ہوئے اس امر سے بحث کرتا ہے کہ حاکم و مملوک کے درمیان پیدا ہونے والے سیاسی تناقض کو رفع کر کے اس قومی نصب العین کو کس طرح حاصل کیا جائے جس کے نتیجے میں پورا معاشرہ ہر قسم کے اندرونی و بیرونی موجبات خوف و غم سے محفوظ ہو جائے؟

● معاشیات میں تمام علمی نظریات اس طرح بحث کرتے ہیں کہ معاشی تخلیق کا عمل کیا ہے؟ دولت کی تقسیم اور اس کے صرف کا عمل کس طرح واقع ہوتا ہے؟ اور دولت اور محنت کا باہمی توازن کیا ہے؟

لیکن قرآنی علم مسئلے کی اس جہت پر بحث کرتا ہے کہ معاشی تخلیق کو مزعومہ مفادات سے پاک کر کے اور وسائل دولت پر سے محدود کرو ہوں کی اجارہ داری ختم کر کے تقسیم دولت کے ایسے منصفانہ نظام کو کس طرح رائج کیا جائے کہ کسی فرد کی تخلیقی جدوجہد میں معاشی تعطل باقی نہ رہے اور فرد و معاشرہ دونوں کسی سطح پر بھی عاجز و تہمتی کا

شکار نہ ہونے پائیں؟

● مذہبیات میں تمام علمی نظریات اس طرح بحث کرتے ہیں کہ عقیدہ کیا ہے؟ اعمالِ صالحہ کیا ہیں؟ پسندیدہ اور ناپسندیدہ عقائد و اعمال میں کیا فرق ہے؟ اور ہر دو کے نتائج و اثرات کیا ہیں؟

لیکن قرآنی علم ان مسائل کا حتمی جواب مہیا کرنے کے بعد اس امر سے بحث کرتا ہے کہ اگر عقائد، اوہام میں اور اعمال، مردہ رسوم میں بدل چکے ہوں اور ان کے درمیان کوئی موثر تعلق باقی نہ رہا ہو تو انہیں پھر کس طرح سے زندہ کیا جائے کہ عقیدہ و عمل کا تعلق بحال ہو کر انسانوں کی سماجی زندگی میں مطلوبہ انقلاب برپا کر سکے؟

متذکرہ بالا موازنہ سے یہ حقیقت اظہر من الشمس ہو چکی ہے کہ تمام علمی اور فلسفیانہ نظریات میں شروع سے آج تک سوچ کا رُخ یہی رہا ہے کہ — مسئلے کی نوعیت کیا ہے؟ لیکن قرآنی علم مسئلے کی نوعیت متعین کرنے کے بعد ہمیشہ سوچ کو یہ رُخ عطا کرتا ہے کہ — مسئلے کا حل کس طرح میسر آئے۔ قرآن صرف حقیقت کی ماہیت سے نہیں بلکہ اس تک رسائی کے طریق کار سے بحث کرتا ہے۔

یہی وجہ ہے کہ جب سورۃ فاتحہ کے ذریعے بنی نوع انسان کو زندگی کے مقصد سے آشنا کرایا گیا تو بجائے اس کے کہ انسان کی زبان پر یہ سوال وارد کیا جاتا کہ ”ہماری زندگی کا مقصد اور نصب العین کیا ہے؟ انسان کو سراپا سوال بنا کر بارگہ ایزدی میں کھڑا کر دیا گیا اور اسے یہ سوال کرنے کی تلقین کی گئی کہ ہماری زندگی کے نصب العین تک پہنچنے کا صحیح راستہ کیا ہے؟“ لہذا یہ آیت سوال کے ذریعے انسان کو محض مسئلے کی نوعیت کے بارے میں نہیں بلکہ اس کے حل کے بارے میں ہدایت طلب کرنے کی تلقین کر رہی ہے۔ کیونکہ فکری ہدایت عملی ہدایت کے بغیر بے سود اور ناکافی ہے۔

### قرآنی ہدایت اور مقصدِ خلق

مذکورہ بالا وضاحت کی روشنی میں اب ہم قرآنی ہدایت کے ذریعے انسانی زندگی کا وہ نصب العین تلاش کرتے ہیں جس کی خاطر انسان کو پیدا کیا گیا اور جس کے لیے اسے اپنے عرصہ حیات میں جدوجہد کرنے کا حکم صادر کیا گیا ہے۔ قرآن اپنی نسبت سراسر ہدایت ہونے کا دعویٰ کرتا ہے۔ اس سلسلے میں ارشادِ ربانی ملاحظہ فرمائیے :-

ہذا بَيَانٌ لِّلنَّاسِ وَهُدًى وَ  
مَوْعِظَةٌ لِّلْمُتَّقِينَ  
یہ قرآن بنی نوع انسان کے لیے واضح ارشاد و  
ہدایت ہے اور متقین کے لیے سراسر موعظت  
و نصیحت  
(آل عمران : ۱۳۸)

اس لیے اس مقدس کتاب کا کام ہی یہ ہے کہ انسانیت کو ظلمتوں اور گمراہیوں کی تاریکی سے نکال کر رشد

ہدایت کے اُبلے سے ہمکنار کروے جیسا کہ خود ارشادِ الہی ہے :-

الرَّاهِ كِتَابٌ أَنْزَلْنَاهُ إِلَيْكَ لِتُخْرِجَ  
النَّاسَ مِنَ الظُّلُمَاتِ إِلَى النُّورِ

(ابراہیم: ۲۴)

آپ پر نازل ہی اس لیے کی ہے کہ آپ انسانوں کو تاریکیوں سے نکال کر اُجالے تک پہنچادیں۔

منزلِ حیات اور نصب العین سے بے خبری بھی تاریکی ہے اور منزل کے صحیح راستے سے بے خبری بھی تاریکی ہے۔ لہذا نسلِ انسانی جہاں جہاں جس قسم کی گمراہی اور تاریکی میں مبتلا تھی قرآن نے اسے اسی قسم کی ہدایت سے سرفراز کر دیا۔ ارشادِ باری ہے :-

إِنَّ هَذَا الْقُرْآنَ يَهْدِي لِلَّتِي هِيَ  
أَقْوَمُ

(الاسراء: ۹)

بیشک یہ قرآن اس راہ (اور منزل) کی رہنمائی کرتا ہے جو سب سے زیادہ سیدھی اور محفوظ ہے۔

یہاں یہ امر بھی ملحوظ رہنا چاہیے کہ انسانی زندگی کے تین درجے ہیں :-

"انفرادی"، "قومی" اور "بین الاقوامی"

چنانچہ ہمیں حیاتِ انسانی کی ہر سطح اور ہر درجہ پر مقصد اور نصب العین بھی قرآن سے تلاش کرنا ہوگا اور اس کے حصول کا طریق کار بھی قرآن ہی سے تلاش کرنا ہوگا۔ پس یہی وہ مدعا ہے جو اھدنا الصراطِ المستقیم کے ذریعے ہم ہر نماز کے دوران بارگاہِ الوہیت میں دست بستہ پیش کرتے ہیں اگر بنظرِ غائر جائزہ لیا جائے تو پتہ چلتا ہے کہ کائناتِ ہستی اور اس کا ایک ایک وجود بلاشک و شبہ بامقصد تخلیق کیا گیا ہے۔ موجوداتِ عالم کا کوئی ذرہ ایسا نہیں جس کی خلق عبث اور بے مقصد ہو۔ خود قرآن حکیم اس حقیقت کی شہادت یوں مہیا کرتا ہے :-

وَيَتَفَكَّرُونَ فِي خَلْقِ السَّمَوَاتِ وَالْأَرْضِ  
رَبَّنَا مَا خَلَقْتَ هَذَا بَاطِلًا

(آل عمران: ۱۹۱)

اور وہ آسمانوں اور زمین کی تخلیق میں غور و فکر کرتے ہیں (اور بالآخر پکار اٹھتے ہیں) اے ہمارے پروردگار! اس ساری کائنات کا کوئی حصہ بھی تو نے بے مقصد پیدا نہیں کیا۔

یہاں بامقصد تخلیق کا یہ اعتراف تو انسانوں کی زبان سے کروایا گیا۔ اب اس طرح باری تعالیٰ خود اعلان فرماتے ہیں :-

وَمَا خَلَقْنَا السَّمَوَاتِ وَالْأَرْضَ وَ  
مَا بَيْنَهُمَا لِعَيْنٍ ۝ مَا خَلَقْنَاهُمَا

اور ہم نے آسمانوں اور زمین کو اور جو کچھ ان کے درمیان ہے محض بے مقصد اور اتفاقیہ نہیں بنایا

بلکہ ہم نے تو انہیں مخصوص حکمت اور مقصد کے  
تحت بنایا ہے۔ لیکن اکثر لوگ اس حقیقت  
سے بے خبر ہیں۔

إِلَّا بِالْحَقِّ وَلَكِنَّ أَكْثَرَهُمْ  
لَا يَعْلَمُونَ

(الدخان ۳۸ : ۳۹)

جب کائناتِ ارض و سما کا ہر وجود کسی نہ کسی مقصد کے لیے پیدا کیا گیا ہے بلکہ بلا مقصد تخلیق کرنا  
خود شانِ الوہیت کے ہی منافی ہے تو یہ کیونکر تسلیم کر لیا جائے کہ انسان جو اشرف المخلوقات ہے بغیر کسی  
مقصد اور نصب العین کے پیدا کر کے دنیا میں بھیج دیا گیا ہوگا۔ یہ امر ناقابلِ اعتبار ہے اور یقیناً قرآن میں  
بھی حیاتِ انسانی کو بے مقصد قرار نہیں دیتا۔ موت و حیات کا فلسفہ بیان کرتے ہوئے قرآن واضح کرتا ہے۔  
الَّذِي خَلَقَ الْمَوْتَ وَالْحَيٰوةَ لِيَبْلُوَكُمْ  
أَيُّكُمْ أَحْسَنُ عَمَلًا ط وَهُوَ الْعَزِيزُ  
الْغَفُورُ (الملك : ۲)

وہ ذات جس نے موت اور زندگی کو پیدا کیا  
تا کہ تمہیں آزمانے کہ تم میں سے بہتر عبد و جسد  
کون کرتا ہے۔ اور وہی عزت والا بخشنے والا ہے۔

صاف ظاہر ہے کہ عملی جدوجہد کے لیے کوئی نہ کوئی مقصد اور نصب العین درکار ہوتا ہے۔ جس کے  
حصول کی ترغیب دی جاتی ہے اور اس کی مطابقت یا عدم مطابقت کے لحاظ سے جدوجہد کرنے والوں کے  
اعمال کا مقام متعین ہوتا ہے کہ آیا یہ شخص کامیاب رہا یا ناکام، اس نے بہتر کارکردگی کا مظاہرہ کیا یا نہیں۔ قرآن کے  
مطابق زندگی مقصد کے حصول کی جدوجہد سے عبارت ہے اور موت اس کے اخروی انجام و نتائج سے، اس لیے  
انسانی زندگی کا با مقصد ہونا خود نظامِ کائنات کے جواز کی بنیادی دلیل ہے۔





بابِ دوم

# انفرادی زندگی کا نصب العین



جیسا کہ پہلے بیان کیا جا چکا ہے کہ حیاتِ انسانی کی کائنات کا پہلا مرحلہ انسان کی انفرادی زندگی ہے۔ قرآنِ حکیم کے عمیق مطالعہ سے یہ ثابت ہوتا ہے کہ انسان کی انفرادی زندگی کا مقصد اور نصب العین "اخلاقی کمال کا حصول" ہے۔ اس سلسلے میں یہ آیت بنیادی اہمیت کی حامل ہے :-

وَذَكِّرْ فَإِنَّ الذِّكْرَى تَنْفَعُ الْمُؤْمِنِينَ ۝  
وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۝  
مَا أُرِيدُ مِنْهُم مِّن رِّزْقٍ وَمَا أُرِيدُ  
أَنْ يُطْعَمُونَ

(الذاریت : ۵۵، ۵۶، ۵۷)

اس آیت نے بڑی صراحت کے ساتھ انسانی زندگی کا مقصد اور اس کی غرضِ تخلیق بیان کر دی کہ انسانوں کو پیدا کرنا اللہ تعالیٰ کی کسی اپنی حاجت کے لیے نہ تھا۔ کیونکہ وہ ذاتِ تو بے نیاز اور غنی و رازق ہے۔ باری تعالیٰ نے خود ارشاد فرمایا :-

إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ  
(الذاریت : ۵۸)

بیشک اللہ تو خود ہی بڑا رازق عطا کرنے والا اور بڑی قوت و قدرت والا ہے۔ اسے کسی لحاظ سے بھی کسی مخلوق کی کوئی حاجت اور ضرورت نہ تھی۔ اس لیے کوئی یہ نہ سمجھے کہ تخلیقِ انسان میں شاید باری تعالیٰ کی اپنی خلاقیت کی ضرورتِ نمود و نمائش کا دخل تھا یا اس کی کسی صفت کی تکمیل اس امر کی محتاج تھی یا اس کی اپنی ہستی وجودِ خلق کی ضرورت مند تھی۔ نہیں، نہیں! اس ذات نے تمہیں پیدا کیا تو صرف اس لیے کہ تم اس کی بندگی کر کے اخلاقی کمال کو حاصل کر سکو۔ کیونکہ اس کی بندگی کے شعور میں تمہاری ہی منفعت ہے اور اس کی بندگی اختیار کرنے میں تمہارا ہی کمال ہے۔

اس لیے انسان کے مقصدِ تخلیق کے بیان کو قرآن نے "ذکر ہی" یعنی نصیحت کے لفظ سے تعبیر کرتے ہوئے اعلان کیا :-

فَإِنَّ الذِّكْرَ لِيَنْفَعُ الْمُؤْمِنِينَ  
بیشک یہ نصیحت یعنی شعورِ بندگی مومنوں کے لیے  
سود مند ثابت ہوگا۔

اگر انہیں اپنے مقصدِ تخلیق کا شعور حاصل ہو گیا اور انہوں نے اسے بطور نصب العین اختیار کر لیا تو اس سے وہ باکمال ہو سکیں گے اور یہی اخلاقی کمال ان کے لیے حقیقی منفعت کا باعث ثابت ہوگا۔

### ایک شبہ کا ازالہ

آیت مذکورہ میں "عبادت" کے لفظ سے شاید کسی کو یہ گمان پیدا ہو کہ عبادت اور بندگی سے مراد صرف وہی امور ہیں جنہیں عرف عام میں "عبادات" سے تعبیر کیا جاتا ہے۔ مثلاً نماز، روزہ، حج، زکوٰۃ وغیرہ اور ان ہی عبادت کا بجالانا انسانی زندگی کا نصب العین ہے۔ یہ تصور غلط ہے۔ کیونکہ قرآن عبادت اور بندگی کو انسانی تخلیق کا واحد مقصد قرار دے رہا ہے۔

● اگر عبادت سے مراد محض نماز ہو، تو وہ تو دن میں صرف پانچ وقت کے لیے فرض ہے بقایا اوقات میں نہیں۔ اس طرح یہ تصور لازم آئے گا کہ باری تعالیٰ نے دن رات کے چوبیس گھنٹوں میں سے صرف چند لمحات پانچ نمازوں کے لیے مقرر کر کے انسان کو اپنے مقصد اور نصب العین کی طرف متوجہ کیا اور باقی سارا وقت اسے اصل مقصدِ تخلیق سے بے نیاز ہو کر گزارنے کے لیے چھوڑ دیا۔

● اگر عبادت سے مراد محض روزہ ہو، تو وہ تو سال میں صرف ایک ماہ کے لیے فرض ہے۔ بقایا مہینوں میں نہیں اس طرح یہ تصور لازم آئے گا کہ باری تعالیٰ نے سال کے بارہ مہینوں میں سے صرف ایک ماہ کے لیے انسان کو اپنے مقصد اور نصب العین کی طرف متوجہ کیا اور باقی سارے عرصے میں اسے اصل مقصد سے صرف نظر کرنے کی اجازت دے دی۔

● اگر عبادت سے مراد محض زکوٰۃ ہو، تو وہ بھی سال میں صرف صاحبِ نصاب کے لیے ایک مرتبہ فرض ہے۔ اس طرح بقیہ عرصہ میں اور دیگر لوگوں کے لیے اپنے مقصدِ تخلیق کی طرف متوجہ ہونے کی کوئی صورت باقی نہ رہی۔

● اگر عبادت سے مراد محض حج ہو تو وہ بھی صاحبِ استطاعت کے لیے عمر بھر میں صرف ایک مرتبہ فرض ہے تو کیا بقایا عمر مقصدِ حیات سے صرف نظر کرتے ہوئے بسر ہوگی؟

اگر ارکانِ اسلام کے علاوہ دیگر جملہ عبادت کو بھی شامل کر لیا جائے تو وہ ساری کی ساری مل کر بھی پوری زندگی کے ایک ایک لمحے پر محیط نہیں ہو سکتیں۔ انسان کھاتا پیتا بھی ہے، سوتا جاگتا ہے، شادی بیاہ بھی کرتا ہے،

تجارت اور کاروبار بھی کرتا ہے اور دیگر ہر طرح کے معاملات زندگی بھی نبھاتا ہے۔ ان تمام معاملات کو عبادت کے زمرے میں شامل نہیں کیا جاسکتا۔ پھر اس سارے کاروبار حیات کو جاری رکھنے کا حکم بھی اسلام نے ہی دیا ہے کیونکہ اسے ترک کر کے ہمہ وقت عبادت اور ذکر و فکر میں مشغول رہنا ”رہبانیت“ ہے۔ جسے نظام حیات کے طور پر اپنانے کی اجازت اسلام نہیں دیتا۔ اس لیے سوال پیدا ہوتا ہے کہ وہ کونسی عبادت ہے۔ جس کو انسانی تخلیق اور اس کی حیات کا مقصد اور نصب العین قرار دیا گیا ہے۔ جو جملہ عبادات اور معاملات حیات میں یکساں طور پر انسان کے پیش نظر رہ سکے۔ یہاں یہ امر بھی ذہن نشین رہنا چاہیے کہ اصل نصب العین اور مقصد وہ ہوتا ہے جو کسی حالت میں بھی نظر انداز نہ ہونے پائے۔ جو لمحہ مقصد سے بے توجہی اور بے التفاتی میں بسر ہو، گناہ ہوتا ہے اور بارگاہ ربوبیت میں ناپسندیدہ۔ اگر عبادت سے مراد وہی تصور لیا جائے جو عام مذہبی ہن میں رائج ہے تو اس طرح انسانی زندگی کے جائز اور مشروع معاملات بھی تضاد کا شکار ہو جائیں گے۔ کیونکہ بعض معاملات انسانی نصب العین کے مطابق ہوں گے اور بعض اس کے خلاف۔

### عبادت کا صحیح تصور

اس الجھاؤ اور شبہ کو رفع کرنے کی صرف یہی صورت ہے کہ ”عبادت اور بندگی“ کا وہ جامع اور وسیع تصور ذہن نشین کر لیا جائے جو انسانی زندگی کے جملہ معاملات پر حاوی ہے اور جس کا تعارف خود قرآن حکیم نے ان الفاظ میں کرایا ہے :-

لَيْسَ الْبِرَّ أَنْ تُوْتُوا وَحُرْهَكُمْ قَبْلَ  
 الْمَشْرِقِ وَالْمَغْرِبِ وَلَكِنَّ الْبِرَّ مَنْ  
 آمَنَ بِاللّٰهِ وَالْيَوْمِ الْآخِرِ وَآلَتِيْكَ  
 وَالْكِتٰبِ وَالنَّبِيِّنَ وَآتَى الْمَالَ عَلَى  
 حُبِّهِ ذَوِي الْقُرْبَىٰ وَالْيَتٰمٰى وَالْمَسْكِيْنَ  
 وَابْنَ السَّبِيْلِ وَالسَّآئِلِيْنَ وَفِي الرِّقَابِ  
 وَآقَامَ الصَّلٰوةَ وَآتَى الزَّكٰوةَ وَالْمُؤْمِنُونَ  
 بَعَثَدِهِمْ اِذَا عَاهَدُوا وَالصَّابِرِيْنَ  
 فِى الْبُءَاْسَآءِ وَالضَّرَآءِ وَحِيْنَ الْبَآْسِ  
 اُولٰٓئِكَ الَّذِيْنَ صَدَقُوْا وَاُولٰٓئِكَ  
 هُمُ الْمُتَّقُونَ

(البقرہ : ۱۷۷)

نیکی یعنی اصل عبادت یہ نہیں کہ تم اپنے منہ مشرق یا مغرب کی طرف کرو، بلکہ نیکی را اور اصل عبادت تو یہ ہے کہ (انسان) ایمان لائے اللہ، قیامت، فرشتوں، کتابوں اور پیغمبروں پر، اور (پھر) اللہ کی محبت میں اپنے ایمان کا ثبوت فراہم کرتے ہوئے (اپنا سرمایہ و دولت خرچ کر کے مستحق رشتہ داروں، یتیموں، مسکینوں، مسافروں دیگر (حاجتمند) سائلوں پر اور لوگوں کو طوق غلامی سے آزاد کرانے پر، اور نماز قائم کرے، زکوٰۃ دے، جب وعدہ کرے تو اپنے قول کو پورا کرنے والا ہو اور صبر کرنے والا ہو مصائب و آلام میں، مشکلات و شدائد میں اور جنگ و جدال کے وقت میں یہی سچے لوگ ہیں اور یہی پرہیزگار ہیں۔

اس آیت مبارکہ میں عبادت اور نیکی کا اصل تصور بیان کرنے سے پہلے مزعومہ تصور کی نفی کی گئی ہے۔ اس لحاظ سے یہ تعریف جامع بھی ہے اور مانع بھی۔ عوام کے ذہنوں میں عام طور پر محدود تصور راسخ ہوتا ہے اور وہ نماز کی طرح کی عبادات کو عبادت، نیکی اور بندگی کہتے ہیں۔ زندگی کے باقی معاملات دنیا داری تصور کیے جاتے ہیں۔ قرآن نے سب سے پہلے اس راہبانہ اور مسیحی تصور عبادت کو رد کر دیا کہ اگر کوئی شخص مشرق و مغرب کی جانب یعنی قبلہ رو ہو کر نماز وغیرہ پڑھنے کو ہی نیکی اور اصل عبادت سمجھتا ہے تو یہ غلط ہے۔ اسلام کے نزدیک عبادت اور نیکی کا مفہوم اس قدر محدود نہیں کہ جس کا بقیہ عملی زندگی سے کوئی تعلق نہ ہو۔ بلکہ قرآنی تصور عبادت اور اسلامی مفہوم پر اس قدر وسیع ہے جو انسان کی فکری اور عملی زندگی کے تمام گوشوں کو محیط ہے۔ اسلام کا تصور بندگی یہ ہے کہ انسانی زندگی درج ذیل خصائص کی جامع ہو :-

۱۔ صحت عقائد — جس میں اللہ تعالیٰ، آخرت، فرشتوں، آسمانی کتابوں اور انبیاء و رسل سب پر ایمان لانا ضروری ہے۔

۲۔ حُبِ الہی — جس کا ثبوت خلق خدا کے حق میں نفع بخشی، فیض رسانی اور مالی ایثار و قربانی کے ذریعے فراہم کیا جائے۔

۳۔ مالی ایثار — اپنے وسائل دولت مستحق رشتہ داروں، یتامی و مساکین، عزبار و فقرا اور غلامی و محکومی کی زنجیروں میں جکڑے ہوئے انسانوں کی آزادی، معاشی بحالی اور آسودگی پر خرچ کیے جائیں۔

۴۔ صحت اعمال — نماز اور روزہ وغیرہ کے احکام کی پابندی کی جائے۔

۵۔ ایثارِ عہد — انسان جو عہد اور فیصلہ کرے عزم و ہمت کے ساتھ اس پر ثابت قدم رہے۔

۶۔ صبر و تحمل — مصائب و شدائد کے تمام غیر معمولی حالات میں بھی صبر و تحمل اور عزم و استقلال کے ساتھ قائم رہے۔

۷۔ جہاد — حق کی خاطر کسی قسم کی مخالفت و مخالفت سے نہ گھبرائے خواہ وہ کھلی جنگ کی صورت ہی کیوں نہ ہو۔

مذکورہ بالا خصائص، اجزاء کی حیثیت رکھتے ہیں اور ان تمام اجزاء کا مجموعہ "نیکی اور اصل عبادت" ہے۔ گویا اصل عبادت اور بندگی ایک نکل (TOTALITY) کا نام ہے اور زندگی کے جملہ معاملات مذہبی ہوں یا دنیوی اس کل کے مختلف اجزاء ہیں۔ جس طرح کسی ایک بجز کو الگ الگ کے اسے کل کا نام نہیں دیا جاسکتا۔ اسی طرح زندگی کے کسی ایک پہلو کو دوسروں سے لاتعلق کر کے کامل بندگی کا نام نہیں دیا جاسکتا۔ لہذا کامل عبادت اور بندگی یہ ہے کہ انسان پوری زندگی اس طرح بسر کرے جیسے اس کے خالق و مالک کی رضا ہو۔ اگر انسان نے کچھ معاملات رضائے الہی کے مطابق نبھائے اور کچھ اس کے خلاف تو اسے "اخلاقی کمال" یا "کامل بندگی" سے







جو لوگ ایمان لائے اور انہوں نے اللہ کے لیے اپنے گھر بار اور وطن کو خیر باد کہا اور خدا کے راستے میں اپنے جان و مال سے جہاد کیا، پس اللہ تعالیٰ کے ہاں ان کا بہت بڑا درجہ ہے اور وہی کامیاب و کامران ہیں۔ ان کا رب انہیں ان کی قربانیوں کے بدلے میں اپنی رحمت کی اور اپنی رضا کی خوشخبری سنا سگے۔

الَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ أَكْبَرُ دَرَجَةً عِنْدَ اللَّهِ وَأُولَئِكَ هُمُ الْفَائِزُونَ ه يُبَشِّرُهُمْ رَبُّهُمْ بِرَحْمَةٍ مِنْهُ وَرِضْوَانٍ - الآية (التوبة: ۲۰، ۲۱)

۳) اسی طرح رضا الہی کی خاطر زندگی کی مشقتیں برداشت کرنے والوں کی تعریف کرتے ہوئے قرآن یوں گویا ہے :-

جو لوگ اپنے گھروں سے نکال دیئے گئے اور اپنے مال و جائداد سے محروم کر دیئے گئے (صرف) اللہ کے فضل اور اس کی رضا کی خاطر اور اللہ اور اس کے رسول کی مدد کرنے کی خاطر، پس وہی لوگ سچے ہیں

الَّذِينَ أُخْرِجُوا مِنْ دِيَارِهِمْ وَأَمْوَالِهِمْ يَبْتَغُونَ فَضْلًا مِنَ اللَّهِ وَرِضْوَانًا وَيَنْصُرُونَ اللَّهَ وَرَسُولَهُ أُولَئِكَ هُمُ الصَّادِقُونَ (الحشر: ۸)

جو لوگ رضائے الہی کو اپنا مقصد اور نصب العین تصور کرتے ہیں اور اس کے حصول کی خاطر دنیوی منافع سے خود کو محروم کر لینا بھی گوارا کر لیتے ہیں ان کو اللہ تعالیٰ سچائی کی راہ پر گامزن قرار دیتے ہیں اور ساتھ ہی یہ مژدہ جانفزا سنا تے ہیں کہ "تم لوگ حقیقت میں خدا اور اس کے رسول کے مددگار ہو۔"

۴) ایک اور مقام پر ارشادِ ایزدی ملاحظہ ہو :-

اور جو شخص اللہ کی رضا چاہتے ہوئے اپنی جان بیچ دیتا ہے۔ اللہ اپنے (ایسے) بندوں پر بہت مہربان ہے۔

وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ وَاللَّهُ رَؤُوفٌ بِالْعِبَادِ (البقرہ: ۲۰۷)

۵) اسی طرح ایک اور حکم ملاحظہ ہو :-

اور جو شخص اللہ تعالیٰ کی رضا چاہتے ہوئے ایسا کرے، پس اسے عنقریب ہم بڑا ثواب دیں گے

وَمَنْ يَفْعَلْ ذَلِكَ ابْتِغَاءَ مَرْضَاتِ اللَّهِ فَسَوْفَ نُؤْتِيهِ أَجْرًا عَظِيمًا (النسأ: ۱۱۲)

۶) غزوة احد کے ضمن میں صحابہ کرام کی تعریف میں ارشادِ باری تعالیٰ ہے :-

پس وہ اللہ تعالیٰ کے احسان اور فضل کے مستحق

فَأَنْقَلَبُوا بِنِعْمَةٍ مِنَ اللَّهِ وَفَضْلٍ لَمْ

پلٹے، تو انھیں کوئی نقصان نہ پہنچا۔ (اس لیے کہ) وہ اللہ کی رضا کے طلب گار ہوتے تھے اور اللہ بڑے فضل والا ہے۔

يَمْسَهُمْ سُوءُ وَتَبَعُوا رِضْوَانَ  
اللَّهِ وَاللَّهُ ذُو فَضْلٍ عَظِيمٍ  
(آل عمران: ۱۷۲)

④ قرآن حکیم نے نفسِ انسانی کا منتہائے کمال رضائے الہی کا حصول قرار دیتے ہوئے ارشاد فرمایا:-

اے اطمینان یافتہ نفسِ انسانی! لوٹ آ اپنے رب کی طرف، اس حال میں کہ تو اس سے راضی ہو اور وہ تجھ سے راضی ہو، پس میرے خاص بندوں میں شامل ہو جا اور میری جنت میں آرام کر۔

يَأْتِيهَا النَّفْسُ الْمُطْمَئِنَّةُ ۝ اَرْجِعِي  
إِلَىٰ رَبِّكَ رَاضِيَةً مُّرْضِيَةً ۝ فَأَدْخِلِي  
فِي عِبَادِي ۝ وَادْخِلِي جَنَّتِي ۝  
(الشعراء: ۲۷، ۲۸، ۲۹، ۳۰)

⑤ قرآن مجید نے رضائے الہی کو ایک اور مقام پر سب سے بڑی کامیابی قرار دیتے ہوئے فرمایا:-

اللہ تعالیٰ ان سے راضی ہو گیا اور وہ اللہ سے راضی ہو گئے۔ بس یہی سب سے بڑی کامیابی ہے

رَضِيَ اللَّهُ عَنْهُمْ وَرَضُوا عَنْهُ ذَٰلِكَ  
الْفَوْزُ الْعَظِيمُ (المائدة: ۱۱۹)

⑥ یہاں تک کہ بیعتِ رضوان جو صلح حدیبیہ سے قبل ہوئی تھی۔ جس میں تمام صحابہ نے حضور علیہ السلام کے حکم پر اپنی جانیں قربان کر دینے کا حلف اٹھایا تھا۔ اس کا صلہ بھی ان لفظوں میں بیان فرمایا گیا:-

لَقَدْ رَضِيَ اللَّهُ عَنِ الْمُؤْمِنِينَ إِذْ بَايَعُونَكَ  
تَحْتَ الشَّجَرَةِ (الفتح: ۱۸)

اہل حق کا ہر عمل محض رضائے الہی کی خاطر ہوتا ہے

قرآن مجید کا مطالعہ کرنے سے یہ حقیقت اظہر من الشمس ہو جاتی ہے کہ حیاتِ انسانی کا اصل مقصد اور نصب العین رضائے الہی کا حصول ہے۔ اس لیے اہل حق جو کچھ بھی کرتے ہیں محض رضائے الہی کے خیال سے کرتے ہیں۔ اس کے سوا وہ اپنے دل میں کوئی تمنا سے اجبر نہیں رکھتے کیونکہ یہ بھی ان کے نزدیک للہ کی ایک صورت قرار پا جاتی ہے۔

⑩ امتیہ، حضرت بلالؓ کو اسلام سے معرفت کرنے کے لیے طرح طرح کی تکلیفیں اور اذیتیں دیتا تھا جس پر حضرت ابوبکر صدیقؓ نے حضرت بلالؓ کو گراں قیمت ادا کر کے خرید لیا اور آزاد کر دیا۔ ان کے اس عمل کا ذکر کرتے ہوئے قرآن حکیم میں ارشاد ہوتا ہے:-

وَمَا لِأَحَدٍ عِنْدَهُ مِنْ نِعْمَةٍ تُجْزَىٰ ۝  
إِلَّا ابْتِغَاءَ وَجْهِ رَبِّهِ الْأَعْلَىٰ ۝  
وَلَسَوْفَ يَرْضَىٰ ۝ (ایل: ۱۹-۲۱)

اس پر کسی کا کوئی احسان نہیں جس کا وہ بدلہ چکاگے مگر اس نے تو یہ کام (صرف ربِ عظیم کی رضا چاہتے ہوئے کیا ہے اور بیشک جلد ہی اس کا

رب اس پر راضی ہو جائے گا۔

اس آیت سے یہ حقیقت مترشح ہو گئی کہ اہل حق ہمیشہ ہر کام صرف رضائے الہی کی نیت سے کیا کرتے ہیں۔ جس کے نتیجے میں انھیں نعمت میسر بھی آجاتی ہے۔

⑩ اسی طرح حضرت سلیمانؑ کے یہ الفاظ قرآن حکیم میں منقول ہیں :-

اور انہوں نے عرض کیا۔ اے میرے رب! مجھے توفیق دے کہ میں تیرے احسانات کا شکر ادا کروں جو تو نے مجھ پر اور میرے والدین پر کیے اور یہ کہ میں وہ کچھ کر سکوں جس سے تو راضی ہو اور مجھے اپنی رحمت سے اپنے صالح بندوں میں شامل فرمائے۔

وَقَالَ رَبِّ اَوْزِعْنِيْ اَنْ اَشْكُرَ  
نِعْمَتَكَ الَّتِيْ اَنْعَمْتَ عَلَيَّ وَعَلَى  
وَالِدَيَّ وَاَنْ اَعْمَلَ صَالِحًا تَرْضَاهُ  
وَاَدْخِلْنِيْ بِرَحْمَتِكَ فِيْ عِبَادِكَ الصَّالِحِيْنَ  
(النمل : ۱۹)

رضائے الہی کی خاطر مباح بدعت بھی عند اللہ مقبول ہوتی ہے | اس وقت بدعت کے موع

پر کچھ عرض کرنا ہمارا مقصد نہیں ہے لیکن اتنی بات ذہن میں رکھ لینا چاہیے کہ بدعت سے مراد عام طور پر وہ نئی چیز یا عمل ہوتا ہے جس کا ثبوت کتاب الہی اور سنت رسولؐ میں نہ ہو۔ لیکن ضروری نہیں کہ ہر نیا عمل کتاب و سنت کے احکام سے متصادم ہی ہوگا۔ اگر ایسا ہو تو اسے بدعتِ سیئہ (منوعہ) کہیں گے اور اس کے مختلف درجے ہیں۔ اگر وہ نیا عمل کتاب و سنت کے کسی حکم سے متصادم نہ ہو اور نہ ہی روح شریعت کے منافی ہو تو اسے بدعتِ مباحہ کہیں گے۔ اور اگر وہ عمل کسی دینی، روحانی یا معاشرتی مصلحت یا منفعت پر مبنی ہو تو اسے بدعتِ حسنہ کہیں گے۔ اس کے بھی مختلف درجے ہیں۔ اگر اس بنیادی امتیاز کو نظر انداز کر کے ہر نئے کام کو بغیر اس کی ماہیت، افادیت، مقصدیت اور مشروعیت کے تجزیے کے بدعت قرار دے کر مذموم تصور کر لیا جائے تو عہدِ خلافت راشدہ سے لے کر آج تک لاکھوں شرعی، اجتہادی اور اجماعی فیصلے، احکام، مذہبی رسوم اور معاملات (معاذ اللہ) ضلالت و گمراہی قرار پائیں گے اور ہمیشہ کے لیے دینی معاملات میں اجتہاد و استخسان اور مصالح و استصلاح کا دروازہ بند ہو جائے گا۔ جس سے لا محالہ بدلتے ہوئے حالات میں اسلام کا قابل عمل ہونا بھی ناممکن ہوگا۔ بہر حال یہ بحث

تو پھر کسی مناسب موقع پر کی جائے گی۔ بر درست یہ عرض کرنا مقصود ہے کہ اگر کوئی عمل نہ کتاب الہی میں مذکور ہو۔ نہ اس امت کو اس کے رسولؐ نے ایسا حکم دیا ہو اور بعد ازاں امت کے صلحاء و علماء از خود کسی نئے عمل یعنی بدعتِ مباحہ کو وضع کر کے اپنائیں لیکن اس کا محرک رضائے الہی کا حصول ہو تو انشاءً الاعمالُ بالنیات کے مصداق یہ بدعت بھی عند اللہ مقبول اور باعثِ اجر و ثواب قرار پاتی ہے۔

اسی کو "بدعتِ حسنہ" یا "امرِ مستحسن" کہتے ہیں۔ ارشاد باری تعالیٰ ہے :-

ثُمَّ قَفَّيْنَا عَلَىٰ آثَارِهِم بِرُسُلِنَا ۖ  
 وَقَفَّيْنَا بِعِيسَىٰ ابْنِ مَرْيَمَ ۚ وَآتَيْنَاهُ  
 الْإِنجِيلَ ۖ وَجَعَلْنَا فِي قُلُوبِ الَّذِينَ  
 اتَّبَعُوهُ رَافَةً ۖ وَرَحْمَةً ۖ وَرَهْبَانِيَّةً  
 ابْتَدَعُوهَا مَا كَتَبْنَا عَلَيْهِمْ  
 إِلَّا ابْتِغَاءَ رِضْوَانِ اللَّهِ فَمَا رَعَوْهَا  
 حَقًّا ۖ رَعَايَتِهَا فَآتَيْنَا الَّذِينَ آمَنُوا  
 مِنْهُمْ أَجْرَهُمْ وَكَثِيرٌ مِّنْهُمْ  
 فَسَقُوتَ (المعبد: ۲۷)

پھر ہم نے ان کے پیچھے اسی راہ پر اپنے اور رسول  
 بھیجے اور ان کے پیچھے عیسیٰ بن مریم کو بھیجا، انہیں  
 انجیل عطا فرمائی اور ہم نے ان کے صحیح پروکاروں  
 کے دل میں نرمی اور رحمت رکھی اور رہبانیت  
 کی بدعت انہوں نے خود وضع کر لی  
 تھی، ہم نے ان پر فرض نہ کی تھی۔ (ہاں) مگر انہوں  
 نے یہ صرف اللہ تعالیٰ کی رضا چاہتے ہوئے وضع  
 کی۔ (اس لیے ہم نے اسے بھی قبول کر لیا) لیکن  
 وہ اس کے جملہ تقاضوں اور آداب کا لحاظ قائم نہ

رکھے۔ پس ان میں سے جو لوگ ایمان دار تھے ہم نے انہیں ان کا اجر عطا کیا مگر ان میں سے اکثر نافرمان تھے۔  
 آپ نے ملاحظہ فرمایا کہ دینِ عیسوی میں اصلاً رہبانیت فرض نہ کی گئی تھی بلکہ اس کا تعلیماتِ مسیح میں  
 سرے سے کوئی ذکر ہی نہ تھا۔ بعد کے لوگوں نے از خود رضائے الہی کی خاطر زیادہ ریاضت و مجاہدہ اور عبادت  
 و مشقت کی خاطر رہبانیت (ترکِ دنیا) کی صورت پیدا کر لی۔ جس کو قرآن نے "ابتدعوها" (اس بدعت  
 کو اپنالیا) کے الفاظ سے تعبیر کیا۔ چونکہ یہ کام بھی رضائے الہی کے نصب العین کے تحت کیا گیا تھا۔ اس لیے  
 قرآنی بیان کے مطابق باری تعالیٰ نے اسے امرِ مستحسن سمجھ کر قبول کر لیا اور اسے بھی دینِ عیسوی میں ایک ہم مقام  
 حاصل ہو گیا۔ اب ضروری تھا کہ رہبانیت کے جملہ تقاضے کا حقہ پورے کیے جاتے تاکہ اس سے صحیح روحانی فائدہ  
 میسر آتا۔ لیکن ان میں سے اکثر افراد بالالتزام ان تقاضوں کو پورا نہ کر سکے۔ اس لیے انہیں نافرمان قرار دیا گیا اور  
 جنہوں نے اس کے تقاضوں کو صحیح طور پر پورا کیا انہیں باری تعالیٰ نے اجر و ثواب سے بہرہ ور کیا۔

تصویر بدعت سے متعلق دو اہم امور

آیتِ متذکرہ سے دو امور پر روشنی پڑتی ہے :-

ایک یہ کہ اگر رضائے الہی کی خاطر کوئی نیا کام جسے عرفِ عام میں بدعت کہتے ہیں، کیا جائے جو فی نفسہ  
 خلافِ شریعت نہ ہو تو اسلام اس کو قبول کرتا ہے۔ امرِ مستحسن کے طور پر اس کا اجر و ثواب اور فائدہ و برکات بھی  
 متحقق ہوتی ہیں۔ ایسے امور شریعت میں مشروع حیثیت رکھتے ہیں۔ ان کو مطلقاً ناجائز سمجھنا زیادتی ہے۔  
 دوسرے یہ کہ جس مقصد کے لیے وہ بدعتِ حسنہ وضع کی گئی ہو اس سے وہ مقصد بجا طور پر پورا ہوا  
 چاہیے۔ ایسا نہ ہو کہ بدعتِ حسنہ کے تصور کا سہارا لے کر کسی کام کو روا تو رکھ لیا جائے لیکن اس کی اصل روح،



افادیت اور مقصدیت باقی نہ رہے بلکہ محض رسمیت رہ جائے۔ جیسا کہ بے عملی کی وجہ سے اکثر ہو جاتا ہے۔ یہ اقدام نافرمانی قرار پائے گا۔

لیکن شرط یہ ہے کہ ایسے معاملات 'بدعاتِ حسنہ' یعنی 'مستحسبات' ہی رہنے چاہئیں۔ ان کو ضروریاتِ دین نہیں سمجھا جاسکتا۔ بدعت کے جس تصور کی احادیث میں مذمت آئی ہے اس سے مراد کسی نئے کام کو دین میں داخل کرنا ہے جس کا مفہوم یہی ہے کہ اسے ضروریاتِ دین میں شمار کیا جائے یعنی اس کا ترک گویا کسی فرض، واجب یا سنت کا ترک تصور ہونے لگے۔ اس سے اس کو 'بدعتِ سیئہ' کا درجہ حاصل ہو جاتا ہے۔ اگر وہ امر اعتقاداً ضروریاتِ دین کا حصہ قرار نہ پائے لیکن عادتاً اور مصلحتاً جتنا بھی ضروری اور معمول بہ تصور ہوتا ہو جب تک وہ شریعت کے ساتھ متصادم نہیں قطعاً ناجائز تصور نہیں کیا جاسکتا۔ لہذا یہاں یہ نکتہ قابلِ غور ہے کہ اگر بدعت بھی رضائے الہی کے نصب العین کے تحت وضع کی جائے تو اسے بھی بارگاہِ ایزدی میں شرفِ قبولیت حاصل ہو جاتا ہے۔ یہاں یہ امر بھی ذہن نشین رہنا چاہیے کہ اس طرح اسلام کے اندر شرعی حرمت اور نواہی کے جواز کی قطعاً کوئی صورت پیدا نہیں کی جاسکتی۔

### اہل حق کی دوستی و عداوت کا معیار بھی رضائے الہی کا نصب العین ہوتا ہے

جیسے کہ پہلے متعدد آیات سے ثابت کیا جا چکا ہے کہ اہل حق کی پوری زندگی رضائے الہی کی خاطر متحرک رہتی ہے۔ چنانچہ ان کی دشمنیاں اور دوستیاں سب اسی مقصد کے حوالے سے متعین ہوتی ہیں۔ اسی تصور کو حدیث کی اصطلاح میں "الحب فی اللہ والبعض فی اللہ" کے عنوان سے تعبیر کیا جاتا ہے۔

⑫ قرآن حکیم میں صحابہ کرام کی زندگی جو فیضانِ صحبتِ نبوی صلی اللہ علیہ وسلم سے مستنیر ہوئی تھی۔ اس طرح بیان کی گئی ہے :-

مُحَمَّدٌ رَسُوْلُ اللّٰهِ وَالَّذِيْنَ مَعَهُ اَشِدَّاءُ  
عَلَى الْكُفَّارِ وَرَحْمًاۗءٌۢ بَيْنَهُمْ تَرَاهُمْ  
رُكْعًاۙ سَاجِدًاۙ يَّبْتَغُوْنَ فَضْلًاۙ مِّنَ  
اللّٰهِ وَرِضْوَانًاۙ — الْاٰیة

(الفتح : ۲۹)

محمد صلی اللہ علیہ وسلم اللہ کے رسول ہیں۔ اور جو لوگ ان کی صحبت و معیت سے فیضیاب ہوئے وہ کافروں پر نہایت سخت ہیں، آپس میں نہایت رحمت و مؤدّت سے پیش آتے ہیں۔ آپ انھیں رکوع و سجود کی حالت میں دیکھیں گے۔ وہ (ہر حال میں) اللہ کا فضل اور اس کی رضا تلاش کرتے رہتے ہیں۔

یہاں غلامانِ مصطفیٰ صلی اللہ علیہ وسلم کی تین صفات بیان کی گئی ہیں :-

ایک یہ کہ وہ حق کی خاطر عالم کفر کے خلاف ہر وقت صفا آرا رہتے ہیں اور اعلیٰ کلمۃ اللہ کے

لیے سر بکفن میدان کارزار میں ہر وقت تیار رہتے ہیں۔

دوسری کہ آپس میں انتہائی رحیم و شفیق اور ایک دوسرے کے لیے سراپا ایثار و احسان ہیں۔

ہو حلقہ یاراں تو بریشم کی طرح نرم رزم حق و باطل ہو تو فرلا دہے مومن

تیسری یہ کہ وہ ہمہ وقت یادِ الہی میں محو رہتے ہیں۔ جس وقت بھی دیکھو انھیں رکوع و سجود کی حالت میں ہی پاؤ گے۔ گویا صبح و شام ان کا قلبی تعلق اپنے محبوب حقیقی سے قائم رہتا ہے۔

لیکن جنگ و جدال کی حالت ہو، دوستی و محبت کی کیفیت ہو یا بارگاہِ الوہیت میں سجدہ ریزیاں ہوں،

ہر حال میں ان کے پیش نظر ایک ہی مقصد اور ایک ہی نصب العین ہوتا ہے۔ وہ ہے "رضائے الہی کی تلاش" اس مقام پر "یبتغون فضلا من اللہ و رضوانا" کا مفہوم کسی شاعر نے کیا خوب بیان کیا؟

مجھے ہوش کب تھی رکوع کی مجھے کیا خبر تھی سجود کی

ترے نقشِ پا کی تلاش تھی، کہ میں جھکنا تھا نماز میں

جب رضائے الہی مقصدِ حیات بن کر انسان کی پوری زندگی پر محیط ہو جائے تو اس کا اٹھنا بیٹھنا، کھانا پینا،

سونا جاگنا، چلنا پھرنا، الغرض سارا کاروبارِ حیات ہی عبادت اور بندگی قرار پا جاتا ہے۔ اس کا ایک ایک سانس

اور ایک ایک لمحہ عبادت میں شمار ہوتا ہے۔ وہ شخص رضائے الہی کی خاطر شادی کرتا ہے تو وہ بھی عبادت ہوتی

ہے، بیوی بچوں سے شفقت و محبت کرتا ہے تو وہ بھی عبادت ہوتی ہے۔ مشاغلِ حیات میں مصروف ہوتا ہے

تو وہ بھی عبادت ہوتی ہے۔ یہاں تک کہ حیاتِ انسانی کی ہر حرکت و سکون سراسر عبادت و بندگی میں بدل جاتی

ہے۔ اسی تصور کو قرآن یوں واضح کرتا ہے:

رِجَالٌ لَا تُلْهِهِمْ تِجَارَةٌ وَلَا بَيْعٌ

ایسے لوگ بھی ہیں کہ تجارت اور خرید و فروخت بھی

انہیں یادِ الہی سے غافل نہیں ہونے دیتی۔

عَنْ ذِكْرِ اللَّهِ (النور: ۳۸)

ایسے بندگانِ خدا کا ایک ایک قدم یادِ الہی میں شمار کیا جاتا ہے۔ بلکہ وہ اپنے مقصد اور نصب العین

میں اس طرح کھو جاتے ہیں کہ خود بھی مقصودِ خلایق قرار پا جاتے ہیں۔

مقصد من میں اتر جاتے تو بندہ مقصودِ خلایق بن جاتا ہے

● یہ وہ مقام ہے جہاں "ذاکر ہمہ ذکر، و ذکر، مذکور شود" کا منظر دیکھنے میں آتا ہے۔ انسان اپنے

مقصد میں اس طرح گم ہو جاتا ہے کہ قدرتِ خود اسی کو مقصودِ خلایق بنا دیتی ہے۔ جس کی اپنی

زندگی کا ہر لمحہ خدا کی یاد اور اس کی رضا کے لیے وقف ہو۔ اس شخص کو دیکھنا بھی خود یادِ الہی بن جاتا ہے۔

جیسے کہ رسولِ مکرم صلی اللہ علیہ وسلم نے ارشاد فرمایا :-

کیا میں تمہیں ان لوگوں کے بارے میں نہ بتاؤں جو

أَلَا أَنْبِئُكُمْ بِخِيَارِكُمْ قَالَُوا بَلَىٰ



تم میں سے افضل ہیں۔ صحابہ نے عرض کیا۔ جی ہاں  
یا رسول اللہ تو حضور علیہ السلام نے فرمایا  
تم میں سے افضل وہ لوگ ہیں جنہیں دیکھتے ہی خدا  
یا دے آجائے۔

یا رسول اللہ صلی اللہ علیہ وسلم قال  
خياركم الذين اذاروا ذكرا لله  
( ابن ماجہ )

رضائے حق کو اپنا مقصود حقیقی سمجھنے والے جب اس مقصود کو عملاً پالیتے ہیں۔ تو پھر وہ خود بھی خدا کے  
محبوب و مرتضیٰ ہو جاتے ہیں۔ خود رب ذوالجلال انہیں اپنا مطلوب و مقصود بنا لیتا ہے۔ قرآن حکیم اس حقیقت  
کی تائید یوں کرتا ہے :-

● قُلْ اِنْ كُنْتُمْ تُحِبُّونَ اللّٰهَ فَاتَّبِعُونِي  
يُحِبِّكُمْ اللّٰهُ ( آل عمران : ۳۱ )  
فرما دیجئے اگر تم اللہ سے محبت کرتے ہو تو میری غلامی  
اختیار کر لو، (نتیجہ) اللہ تمہیں اپنا محبوب بنا لے گا۔

اس آیت نے صراحت کے ساتھ یہ امر واضح کر دیا کہ رضائے الہی کی طلب بندے کو اطاعت و اتباع  
رسول صلی اللہ علیہ وسلم کے بعد خود محبوب و مرتضیٰ بنا دیتی ہے۔ انسان کی جہدِ حیات کا آغاز تو حبِ الہی اور رضائے  
الہی کے حصول کی کاوش سے ہوتا ہے۔ جس میں صداقت کی شرط اتباع رسول صلی اللہ علیہ وسلم ہے۔ ورنہ حبِ الہی  
اور رضائے الہی کا دعویٰ کامل تصور ہی نہیں ہو سکتا۔ لیکن اتباع رسول صلی اللہ علیہ وسلم جس کا محرک محبت ہو کا نتیجہ  
یہ ہے کہ بندہ محب سے محبوب، طالب سے مطلوب اور متلاشی رضا سے خود مرتضیٰ و مجتبیٰ بن جاتا ہے۔ وہ  
عبدِ محض کے بجائے "عبدہ" اور منتظر کے بجائے منتظر ہو جاتا ہے۔ اسی تصور کو علامہ اقبالؒ یوں بیان کرتے ہیں :-  
عبد دیگر عبدہ چیزے دگر  
ایں سراپا انتظار، او منتظر

● قرآن حکیم میں ارشاد فرمایا گیا :-

اللّٰهُ يَجْتَبِيْ اِلَيْهِ مَنْ يَّشَاءُ وَيَهْدِيْ  
اِلَيْهِ مَنْ يَّشَاءُ ( شوری : ۱۳ )  
اللہ تعالیٰ اپنی ذات تک رسائی دے دیتے ہیں جسے  
چاہیں اور اپنی طرف راہ دکھا دیتے ہیں۔ جو کوئی ارادہ  
کرے۔

یہ عنایاتِ الہیہ ہیں جن پر کسی کا قبضہ و تصرف نہیں۔ وہ ذات جس کو جس قدر چاہے نواز دے۔

لہذا بندہ جب رضائے الہی کے نصب العین اور مقصود کو پالے تو اسے خود مقصود و خلایق بنا دیا جاتا ہے۔

● جیسا کہ حضرت ابو ہریرہؓ آنحضرت صلی اللہ علیہ وسلم سے روایت کرتے ہیں :-

قال رسول اللہ ان اللہ اذا احب عبداً  
دعا جبرئیل فقال انی احب فلاناً فاحبہ  
رسول اللہ صلی اللہ علیہ وسلم نے فرمایا۔ جب اللہ تعالیٰ  
کسی بندے سے محبت کرتے ہیں تو جبرئیل کو ندا کر کے

فرماتے ہیں! میں نے فلاں شخص کو محبوب و مرتضیٰ بنا لیا ہے تو بھی اس سے محبت کر، پس جبریل اس کو محبوب بنا لیتا ہے۔ پھر وہ آسمانوں میں ندا کرتا ہے کہ اللہ تعالیٰ نے فلاں شخص کو اپنا محبوب بنا لیا ہے۔ تم بھی اس سے محبت کرو، پس اہل سما بھی اس کو محبوب بنا لیتے ہیں۔ پھر اس شخص کے لیے اہل زمین کے دلوں میں مقبولیت اتار دی جاتی ہے۔ یعنی اہل زمین بھی حکم الہی سے اسے اپنا محبوب و مقصود بنا لیتے ہیں۔

● جن لوگوں نے رضائے الہی کو مقصدِ حیات بنا کر اپنے صبح و شام اسی رنگ میں ڈھال لیے ہیں۔ قرآن ان سے بھی خصوصی لگاؤ اور تعلق قائم رکھنے کی تلقین کرتا ہے۔ اس لیے کہ ان کی صحبت و معیت سے اور کچھ نہ سہی محبوب کی خبر تو ملتی رہتی ہے۔ بقول شخصے

بوسے اوگر کم رسد، رویتِ ایساں بس است

گردمساں گرد، گرمے کم رسد، بوسے رسد

● قرآن مجید میں حکم صادر کیا گیا ہے :-

وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاوَةِ وَالْعَشِيِّ يُرِيدُونَ وَجْهَهُ وَلَا تَعْدُ عَيْنُكَ عَنْهُمْ - الآية (الکہف : ۲۸)

اپنی طبیعت ان لوگوں سے مانوس رکھو جو صبح و شام اپنے رب کو پکارتے (اور) اسی کی رضا چاہتے ہیں۔ (تم ہر وقت ان سے اس طرح قریب رہو کہ) تمہاری آنکھیں ان سے ہٹ کر کہیں اور پھرنے نہ پائیں۔

● ایک اور مقام پر ارشاد فرمایا گیا ہے :-

وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاوَةِ وَالْعَشِيِّ يُرِيدُونَ وَجْهَهُ - (الانعام : ۵۲)

اور ان لوگوں کو خود سے ڈور نہ کرو جو صبح و شام اپنے رب کو پکارتے اور اسی کی رضا کے طلب گار رہتے ہیں۔

● اسی طرح ایک اور مقام پر ارشاد ایزدی ہے :-

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ (التوبة : ۱۱۹)

اے اہل ایمان، اللہ تعالیٰ سے ڈرو اور صدق والوں کی معیت اختیار کرو۔

یقیناً صدق والے وہی لوگ ہیں جو خلوص دل سے رضائے الہی کے طلب گار ہیں اور جنہیں نعمتِ رضوان نصیب ہو چکی ہے۔

## خلاصہ کلام

مذکورہ بالا تمام آیات اور احادیث میں مختلف صورتوں سے ایک ہی حقیقت پر زور دیا گیا ہے اور وہ ہے اہل رضا سے تعلق، معیت، رفاقت اور وابستگی اختیار کرنا۔ کیونکہ یہی وہ لوگ ہیں جو اپنے مقصود زندگی کو پانچکے ہیں۔ لہذا مقصد حیات اور نصب العین کی صحیح ہدایت بھی ان ہی کے راستے سے میسر آ سکتی ہے۔ یہ لوگ چونکہ صحیح معنوں میں ہدایت یافتہ ہیں۔ اس لیے ہدایت کا اولین شعور بھی ان ہی کے راستے سے نصیب ہوتا ہے۔

● قرآن حکیم اس حقیقت کی تائید ان لفظوں میں کرتا ہے :-

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ  
يَهْدِي بِإِذْنِ اللَّهِ مَنِ اتَّبَعَ بِضِرَافِ سُبُلِ  
السَّلَامِ وَيُخْرِجُهُم مِّنَ الظُّلُمَاتِ إِلَى  
النُّورِ بِإِذْنِهِ وَيَهْدِيهِمْ إِلَى صِرَاطٍ  
مُسْتَقِيمٍ

(المائدہ : ۱۰، ۱۶)

بیشک تمہارے پاس اللہ تعالیٰ کی طرف سے ایک نور آیا اور ایک روشن کتاب، اس سے اللہ اسی کو سلامتی کے راستوں کی ہدایت دیتا ہے۔ جس نے اس کی رضا کو اپنا لیا اور وہ انہیں اپنے حکم سے اندھیروں سے نکال کر روشنی یعنی صحیح شعور کے اُجالے کی طرف لے جاتا ہے اور وہ انہیں سیدھی یعنی استقامت والی راہ دکھاتا ہے۔

اس آیت نے متذکرہ بحث کے نتیجے پر مہر تصدیق ثبت کر دی کہ جو لوگ رضائے الہی کے نصب العین کے طلب گار ہیں۔ حقیقت میں وہی راہ ہدایت پر ہیں اور انہی کے سینے شعور مقصدیت کے اُجالے سے منور ہیں، انہی کا راستہ صراطِ مستقیم ہے اور انہی کو منزل تک رسائی کی حتمی ضمانت نصیب ہو چکی ہے۔ اس لیے باری تعالیٰ نے اهدانا الصراط المستقیم کے الفاظ کے فوراً بعد اس دعا اور التجا کو مشخص، معین اور نتیجہ خیز کرنے کے لیے "صراط الذین انعمت علیہم غیر المغضوب علیہم ولا الضالین" کی تعریف فرمادی۔ تاکہ انسان کی زبان سے نکلی ہوئی دعا اس معنی و مفہوم کا جامہ پہن کر بارگاہ الوہیت میں پہنچے کہ :-

اے باری تعالیٰ! ہم کو اسی مقصد حیات کا شعور عطا کر جو تو نے اپنے انعام یافتہ بندوں کو نوازا۔ اے باری تعالیٰ! ہم کو اپنے نصب العین کے حصول کے لیے اسی راستے پر چلا جس پر تیرے انعام یافتہ بندے چلتے رہے۔

اے باری تعالیٰ! ہم کو منزل مقصود تک رسائی کی اسی طرح ضمانت عطا کر جس طرح تو نے اپنے انعام یافتہ بندوں کو عطا فرمائی۔

اور ذات حق کے انعام یافتہ بندے جن کا راستہ صراطِ مستقیم قرار پا چکا ہے وہی ہیں جن کا ذکر سورہ المائدہ

کی آیت ۱۶ میں ان لفظوں کے ذریعے کیا گیا ہے — یهدی به الله من اتبع رضوانه —  
 ویهدیهم الی صراطٍ مستقیم — اللہ تعالیٰ نورِ ہدایت اور صراطِ مستقیم سے ان ہی لوگوں  
 کو نوازتے ہیں۔ جو رضائے الہی کو اپنا نصب العین بنا کر اپنی زندگی اس کے لیے وقف کر چکے ہیں۔  
 مذکورہ بالا بحث سے انسان کی انفرادی زندگی کا مقصد اور نصب العین واضح ہو چکا کہ وہ "اخلاقی کمال  
 کا حصول" ہے۔ جس کی اعلیٰ ترین صورت "رضائے الہی" ہے۔ بقول اساتذہ المکرم جناب ڈاکٹر برہان احمد فاروقی  
 "انسان کی انفرادی زندگی کا نصب العین انسان مرتضیٰ بننا ہے"۔ لیکن اب سوال یہ پیدا ہوتا ہے کہ :-

● اس اخلاقی کمال (رضائے الہی) کے حصول کا محرک کیا ہوگا؟

● اس کا طریق کار کیا ہوگا؟

● اس کی عملی اساس کیا ہوگی؟

● اس کا نمونہ کمال کیا ہوگا؟

● اور اس کا معیارِ عمل کیا ہوگا؟

باب سوم

# حُضُورِ نَصَبِ الْعَدَمِ كَامْحَرَكٍ



سابقہ صفحات پر ہم نے انسان کی انفرادی زندگی کا نصب العین واضح کیا ہے۔ لیکن جیسے کہ پہلے بیان کیا جا چکا ہے۔ قرآنی ہدایت محض انسان کو اس کے مقصد اور نصب العین سے آگاہ کر دینا ہی کافی نہیں سمجھتی۔ بلکہ اس کے بعد اس معینہ نصب العین کے حصول کے لیے رہنمائی مہیا کرتی ہے۔ اس ضرورت کو بھی سورہ فاتحہ کی آیت ۱ (بوزیر غور ہے) کے حوالے سے سمجھیں۔ انسان بارگہ ایزدی میں التجا کرتا ہے :-

اهدنا الصراط المستقیم  
اے باری تعالیٰ! ہم کو نصب العین تک پہنچا دینے  
والا سیدھا راستہ دکھا

گویا اس وقت طالب ہدایت کو "حصولِ نصب العین کا لائحہ عمل" معلوم کرنا درکار ہے۔ ہم نے پہلے بھی اشارہ کر دیا ہے کہ لائحہ عمل کی پانچ ضروریات ہیں۔ جنہیں پورا کیے بغیر "لائحہ عمل کی ہدایت" مکمل تصور نہیں ہو سکتی۔ وہ پانچ ضروریات درج ذیل ہیں :-

- |                                      |               |
|--------------------------------------|---------------|
| ( INCENTIVE )                        | ۱- محرک       |
| ( PROCEDURE )                        | ۲- طریق کار   |
| ( PRACTICAL BASE )                   | ۳- عملی اساس  |
| ( MODEL OF PERFECTION ) OR ( IDEAL ) | ۴- نمونہ کمال |
| ( STANDARD )                         | ۵- معیار عمل  |

اب ہم مذکورہ بالا شرائط کے مطابق لائحہ عمل کا تفصیلی جائزہ لیتے ہیں۔

## ۱- محرک ——— تزکیہ نفس کی آرزو

یہ حقیقت روز روشن کی طرح عیاں ہے کہ قدرت نے کائنات کے پورے نظام میں اصلاح کا ارتقائی طریق کار رائج کیا ہے اور تضاد کو ہر جگہ اصلاح کے لیے سازگار شرط کے طور پر پیدا فرمایا ہے۔ فلسفہ تضاد پر تفصیلی گفتگو تو انشاء اللہ سورہ فاتحہ کی تفسیر کے دوران آئے گی۔ لیکن اس وقت ہمیں صرف یہ واضح کرنا مقصود ہے کہ انسان



کی انفرادی زندگی کے نصب العین جو کہ "رضائے الہی کا حصول" ہے کے حصول کے لیے محرک قدرت نے ہر انسان کی فطرت کے اندر رکھ دیا ہے اور وہ محرک "تزکیہ نفس کی آرزو" ہے۔ تزکیہ نفس کا مفہوم سمجھے بغیر بات واضح نہیں ہو سکے گی۔

تزکیہ — زکا سے مشتق ہے۔ زکیٰ یزکی کے معنی پاک صاف کرنے اور نشوونما دینے کے ہیں۔ اس سے "زکوٰۃ" کا لفظ نکلا ہے۔ کہا جاتا ہے :-

اصل الزکوٰۃ النُّمُوُّ الحَاصِلُ عَنِ  
بِرْكَةِ اللَّهِ تَعَالَى (المفردات)  
زکوٰۃ کی اصل وہ نشوونما ہے جو برکت الہی سے  
حاصل ہوتی ہے۔

اسی طرح کھیتی کے نشوونما پانے اور اس سے خیر و برکت حاصل ہونے پر کہا جاتا ہے۔ "زکا المذرع"۔  
تزکیۃ النفس کی تعریف امام رابعیوں کرتے ہیں :-

تنميتها بالخيرات والبركات  
(المفردات)  
خیرات و برکات کا نفس انسانی میں نشوونما پانا،  
تزکیہ نفس کہلاتا ہے۔

### تزکیہ کا قرآنی مفہوم

یہ لفظ قرآن مجید میں ہر جگہ ان ہی معنوں میں استعمال ہوا ہے۔ ارشاد باری تعالیٰ ہے :-

۱- مَنْ تَزَكَّىٰ فَإِنَّمَا يَتَزَكَّىٰ لِنَفْسِهِ  
(فاطر : ۱۸)  
اور جو کوئی پاک ہو اپس وہ اپنی ہی جان کے لیے  
پاک ہوتا ہے۔

۲- ذَٰلِكَ أَزْكَىٰ لَكُمْ وَأَطْهَرُ وَاللَّهُ  
يَعْلَمُ وَأَنْتُمْ لَا تَعْلَمُونَ  
(البقرہ : ۲۳۲)  
یہ تمہارے لیے زیادہ پاک اور صاف ہے۔ اللہ  
بہتر جانتا ہے اور تم (حقیقت امر کو) نہیں جانتے

۳- جب ریل امین نے حضرت مریم کو عیسیٰ علیہ السلام کے تولد کی بشارت ان الفاظ میں دی :-  
قَالَ إِنَّمَا أَنَا رَسُولُ رَبِّكِ لِأَهَبَ  
لَكَ غُلَامًا زَكِيًّا (مریم : ۱۹)

۴- قَالَ أَقْتَلْتِ نَفْسًا زَكِيَّةً بِغَيْرِ  
نَفْسٍ (الکہف : ۷۴)  
تجھ کو ایک پاک لڑکا دینے کے لیے آیا ہوں۔  
انہوں نے کہا کیا آپ نے ایک پاک اور بے گناہ  
جان بغیر کسی جان کے قتل کر دی؟

۵- باری تعالیٰ ارشاد فرماتے ہیں :-

فَلَا تُزَكُّوْا أَنْفُسَكُمْ هُوَ أَعْلَمُ  
بِمَنِ اتَّبَعْتُمْ (النجم : ۳۲)

تم اپنی جانوں کی صفائی اور پاکیزگی کی قسم نہ کھاؤ،  
وہ (اللہ) بہتر جانتا ہے کہ کون زیادہ پاکیزہ ہے۔

۶- ایک اور مقام پر ارشاد فرمایا گیا :-

بَلِ اللّٰهُ يُزَكِّي مَن يَشَاءُ وَلَا يُظْلَمُونَ فَتِيلًا (النساء: ۴۹)

بلکہ اللہ تعالیٰ جس کی چاہے گا صفائی اور پاکیزگی بنا کرے گا اور لوگ ذرہ بھر بھی ظلم نہیں کیے جائیں گے۔

۱۔ اسی طرح فرانس پنجگانہ نبوت کا بیان کرتے ہوئے چار مرتبہ قرآن مجید میں ارشاد ہوا ہے :-

يَسْأَلُوا عَلَيْكُمْ اٰيٰتِنَا وَيُزَكِّيْكُمْ وَيُعَلِّمُكُمُ الْكِتٰبَ وَالْحِكْمَةَ وَيُعَلِّمُكُمْ مَا لَمْ تَكُوْنُوْا تَعْلَمُوْنَ

وہ رسول صلی اللہ علیہ وسلم تمہارے اوپر ہماری آیات پڑھتے ہیں اور تمہارے نفوس کو پاک صاف کرتے ہیں اور تمہیں کتاب الہی کی تعلیم دیتے ہیں۔ اور حکمت و دانائی (یا اسرار و رموز دین) کی تعلیم دیتے ہیں اور اس کے علاوہ جو کچھ تم نہیں جانتے اس کی بھی تعلیم دیتے ہیں۔

(البقرہ : ۱۵۱)

مذکورہ بالا آیات کے بیان سے یہ حقیقت اچھی طرح واضح ہو گئی ہوگی کہ تزکیہ "اپنی جانوں کو رذائل اور ذماتم سے پاک و صاف کرنے" کا نام ہے۔ صاف ظاہر ہے کہ پاک صاف کرنے کی ضرورت تھی پیدا ہوتی ہے۔ اگر نفوس انسانی میں کوئی میل کچیل موجود ہو۔ رذائل اور میل کچیل کا نفس انسانی میں موجود ہونا اس وجہ سے ثابت ہے کہ فطرت انسانی نیکی اور بدی دونوں طرح کے رجحانات اور صلاحیتیں اپنے اندر رکھتی ہے۔ مذکورہ بالا بحث کی روشنی میں اب تک "تزکیہ" کے مفہوم کے تحت دو امور سامنے آئے ہیں :-

۱۔ پاک صاف کرنا

۲۔ نشوونما پانا

اس سلسلے میں قرآن حکیم کی ایک اور آیت ملاحظہ ہو :-

فَإِذَا فَلَاحَ مِنْ زَكٰٓهَآ هٗ وَفَدَّ حَآبَ مِنْ دَٰسِہَا

پس وہ کامیاب ہو گیا جس نے اپنے نفس کو صاف ستھرا کیا اور نیکیوں کے ذریعے فروغ دیا (یعنی اس کی صبح نشوونما کی) اور وہ ناکام ہو گیا جس نے گناہ و معصیت کے ساتھ آدبا دیا (یعنی اس کی نشوونما روک دی)

(الشمس : ۱۰، ۹)

یہاں یہ چیز قابل غور ہے کہ نفس کا پاک صاف کرنا اور اسے نشوونما دینا، ان دونوں خصوصیتوں کا آپس میں کیا تعلق ہے؟ اس کو ایک مثال کے ذریعے سمجھانے کی کوشش کرتا ہوں۔

عمل تزکیہ کی تمثیل

تزکیہ کے عمل کو اس طرح آسانی سے سمجھا جاسکتا ہے۔ جیسے کوئی کیاری ہو۔ آپ محنت کر کے اس میں صف ستھرا پودینہ اگانا چاہیں۔ لیکن ساتھ ہی اس میں کچھ خود رو پودے اگ آئیں۔ اب آپ چاہیں گے کہ ان خود رو

پودوں کو چُن چُن کر اُکھاڑ پھینکیں۔ کیونکہ اگر انہیں بدستور اُگنے دیا جائے۔ تو دو قسم کی خرابیاں پیدا ہوں گی :-  
ایک تو یہ کہ کیاری کی صفائی اور نظافت و لطافت باقی نہ رہے گی۔

دوسری یہ کہ پودینے کے پودوں کی صحت اور نشوونما پر اثر پڑے گا۔ کیونکہ زمین کی تخلیقی قوت بجائے خاصاً پودینے کی نشوونما پر صرف ہونے کے خود رو، غیر ضروری اور ناپسندیدہ پودوں کی صحت و نشوونما پر بھی خرچ ہونے لگے گی جس سے پودینے کی نشوونما رُک جائے گی یا صحیح طور پر نہ ہو سکے گی۔

زمین کی تخلیقی قوت کو غلط مصرف سے بچانے اور پودینے کی صحیح نشوونما کی ضمانت مہیا کرنے کی خاطر جب آپ خود رو پودوں کو اُکھاڑ پھینکتے ہیں تو یہی عمل کیاری کے لیے "تزکیہ کا عمل" کہلاتا ہے۔

اسی سے تزکیہ نفس کے مفہوم کو سمجھ لیجئے۔ نفسِ انسانی گویا ایک روحانی زمین ہے۔ جس میں آپ نیکی، بھلائی اور فضائل اخلاق کے پودے اگانا چاہتے ہیں۔ اس نفسِ انسانی کی زمین میں برائی اور رذائل اخلاق کے پودے بھی از خود اُگ آتے ہیں کیونکہ فطرتِ انسانی میں ہر دو طرح کے رجحانات موجود ہیں۔ اب نفسِ انسانی کی قوتیں بجائے صرف نیکی کی نشوونما پر صرف ہونے کے برائی کی نشوونما پر بھی صرف ہونے لگتی ہیں۔ لہذا نیکی اور تقویٰ کی صحیح نشوونما کے لیے گناہ و معصیت کے رجحانات سے نفسِ انسانی کی زمین کو پاک کر دینا "تزکیہ نفس" کہلاتا ہے۔ اس تزکیہ سے نہ صرف نفسِ انسانی برائی سے پاک و صاف ہوتا ہے بلکہ اس میں نیکی بھی نشوونما پانے لگتی ہے۔ اسی عمل کے بارے میں ارشادِ الہی ہے :-

قَدْ أَفْلَحَ مَنْ تَزَكَّى ۝ وَ ذَكَرَ اسْمَ رَبِّهِ فَصَلَّى  
بے شک وہ فلاح پا گیا۔ جس نے نفس کو پاک و صاف کر لیا۔ پھر اپنے رب کے نام کو یاد کیا۔ اور نماز پڑھی۔  
(الاعلیٰ: ۱۴، ۱۵)

اس آیت میں تین چیزوں کا اشارہ ہے :-

۱۔ تزکیہ — یعنی نفس کی زمین کو برائی اور انحراف کے رجحانات اور میلانات سے پاک و صاف کر دیا۔  
۲۔ یادِ الہی — جب نفسِ انسانی کی تمام تخلیقی قوتیں برائی پر خرچ ہونے سے محفوظ ہو گئیں اور یادِ الہی کا پودا قلب و باطن میں صحیح طور پر نشوونما پانے لگا۔

۳۔ نماز — تو اس حال میں پڑھی ہوئی نماز وصالِ حق کے لیے اہل ایمان کی "معراج" بن گئی۔

چنانچہ ارشاد فرمایا گیا کہ ان شرائط کو پورا کرنے والا "فلاح" پا گیا۔

اب سوال یہ پیدا ہوتا ہے کہ نفسِ انسانی کی سطح پر اس عملِ تزکیہ کا محرک کس طرح اور کہاں سے پیدا ہوا؟

عملِ تزکیہ کی تحریک کس طرح ہوتی ہے؟

یہاں تک تو "تزکیہ نفس" کی اصطلاح کے مفہوم کی بات ہوئی۔ اب دیکھنا یہ ہے کہ انسان کے اندر تزکیہ نفس کی

آبزد کس طرح پیدا ہوتی ہے؟ یا اس کی تحریک کس طرح جنم لیتی ہے؟ اس کے بارے میں اشارہ پہلے عرض کر دیا

کیا ہے کہ انسانی فطرت ایک تضاد سے دوچار ہے اور وہی تضاد تزکیہ نفس کی آرزو کا محرک بنتا ہے۔

### فطرت انسانی کا تضاد اور اس کی نوعیت

مطالعہ قرآن سے یہ حقیقت سامنے آتی ہے کہ انسانی فطرت کے دو پہلو ہیں :-

۱۔ فطرت بالقوة ( POTENTIAL NATURE )

۲۔ فطرت بالفعل ( ACTUAL NATURE )

فطرت بالقوة سے مراد وہ فطری احساسات ہیں جو ہر انسان کے اندر خلقی طور پر مضمر ہوتے ہیں۔ خواہ وہ جہاں بھی جس ماحول میں پیدا ہو، ان احساسات کے شعور کو "ضمیر" کا نام دیا جاتا ہے۔ جب کہ فطرت بالفعل سے مراد وہ نفسانی خواہشات اور طبعی داعیات ہیں جن کا ظہور ہر انسان کی زندگی میں فعلاً ہوتا ہے۔

### فطرت بالقوة کے لوازمات

انسان کی فطرت بالقوة چار لوازمات کی جامع ہے :-

۱۔ اقرار الوہیت | انسان پیدائشی طور پر اس خالق کائنات کی ربوبیت و الوہیت کے احساس سپرہ دور ہوتا ہے اور اس کے اقرار کی طرف طبعاً راغب بھی ہوتا ہے۔ اس کی بنیاد عالم ارواح کا وہ معاہدہ الست ہے۔ جس میں تمام انسانوں نے باری تعالیٰ کی خالقیت و ربوبیت کو تسلیم کیا تھا۔ ان سے سوال کیا گیا :-

اَللّٰهُ تَعَالٰی نَعْبُدُكَ يَا رَبَّنَا  
اَللّٰهُ تَعَالٰی نَعْبُدُكَ يَا رَبَّنَا  
اَللّٰهُ تَعَالٰی نَعْبُدُكَ يَا رَبَّنَا

(اعراف: ۷۲)

سب نے جواب دیا۔ ہاں تو ہمارا رب ہے۔

کوئی شخص جہاں بھی پیدا ہو، جس ماحول میں پلے، خواہ وہ ماحول کفر و الحاد سے لبریز ہو یا شرک و بت پرستی سے بہر حال اس لئے لا شعور میں کسی بڑی قوت کے ہونے، اس کے قادر مطلق ہونے، اور اس کے خالق و رب ہونے کا احساس کسی نہ کسی صورت میں ضرور موجود ہوتا ہے۔ بعض اوقات وہ دنیا کے تمام اسباب ذرائع سے مایوس ہونے کے بعد اس مہستی مطلق کی ربوبیت کی طرف متوجہ ہوتا ہے۔ یہ الگ بات ہے کہ اس ذات والہ صفات کی الوہیت و ربوبیت کا کس قدر علم، کس صورت میں اس تک پہنچا، یا وہ بھی نہ پہنچا، لیکن اس کی طبیعت و فطرت کہیں نہ کبھی اقرار الوہیت کے لیے تیار ضرور ہوتی ہے۔ مختلف زمانوں میں لوگوں نے انسان کے اسی فطری تقاضے کو غلط استعمال کرتے ہوئے اسے مظاہر قدرت کے سامنے جھکایا۔ گویا بت پرستی کے شعار کو اپنانے والے بھی اس امر کا ثبوت تو فراہم کر ہی رہے ہیں کہ "کوئی ہے ضرور" جسے انسان اپنا رب ماننا چاہتا ہے۔

۲۔ مخوڑ و تقویٰ کا امتیاز | اسی طرح ہر شخص کی خلقی فطرت میں اچھائی و برائی اور خیر و شر کے درمیان

فرق پیدا کرنے کا داعیہ ضرور موجود ہوتا ہے۔ جن معاشرتی تصورات و معتقدات میں اس کی پرورش ہوتی ہے اس کو معیارات امتیاز مہیا کرتے رہتے ہیں لیکن یہ بنیادی داعیہ ہر صورت موجود ہوتا ہے۔ یہی وجہ ہے کہ بعض تغیر ناپذیر اخلاقی اقدار کو انسان تاریخ کے ہر دور میں برابر تسلیم کرتا چلا آیا ہے۔ قرآن حکیم میں اس امر کی

طرف اس طرح اشارہ کیا گیا ہے :-  
فَالْتَمَسْنَا فُجُورَهَا وَتَقْوَاهَا  
( الشمس : ۸ )

پس اللہ تعالیٰ نے نفسِ انسانی کے اندر برائی اور اچھائی دونوں کا شعور ودیعت کر دیا ہے

ایک اور مقام پر ارشاد ایزدی ہے :-

فَهَدَيْنَاهُ النَّجْدَيْنِ

پس ہم نے انسان کو نیکی اور بدی کے دونوں راستے دکھا دیئے ہیں۔

( البلد : ۱۰ )

لوگ اخلاقی فضائل و رذائل یا معاشرتی و سماجی اچھائیوں اور برائیوں کے تصورات یا پیمانے انسانی اقدار کے نام پر ، یا مذہب کے نام پر جو چاہیں اور جس طرح چاہیں مقرر کرتے پھریں لیکن اس حقیقت سے انکار نہیں کیا جاسکتا کہ فطرتِ انسانی کے اندر انصاف اور ظلم ، خیر و شر اور نیکی و بدی کے درمیان امتیاز پیدا کرنے کا داعیہ موجود ہے اور کوئی بھی ذی شعور انسان اس فرق کے تصور سے بے نیاز نہیں ہو سکتا۔

۳۔ بصیرتِ نفس | ارشادِ ربانی ہے :-

بَلِ الْإِنْسَانُ عَلَىٰ نَفْسِهِ بَصِيرَةٌ (القيامة: ۱۳)

بلکہ انسان اپنے نفسی اعمال پر خوب نظر رکھتا ہے  
یعنی خیر و شر کے امتیاز کے باعث انسان اپنی ذات کا خود محتسب ہے۔ وہ اپنے اعمال میں نفع و نقصان کو خوب جانتا ہے۔ اس لیے اسے اپنے اعمال کا ذمہ دار ٹھہرایا گیا ہے۔ ارشاد ہوتا ہے :-

إِنَّمَا تُجْزَوْنَ مَا كُنْتُمْ تَعْمَلُونَ  
(التحریم : ۷)

بے شک تمہیں تمہارے کیے کی جزا و سزا ضرور ملے گی۔

ایک اور مقام پر ارشاد فرمایا گیا :-

وَوُفِّيَتْ كُلُّ نَفْسٍ مَّا كَسَبَتْ  
(آل عمران : ۲۵)

اور ہر نفس کو اس کے اپنے کسب کا بدلہ مل کر رہے گا۔

ان آیات سے انسان کے اپنے اعمال کے کسب و ارتکاب میں صاحبِ ارادہ و اختیار ہونے کا پتہ چلتا ہے۔ اسی لیے اسے اپنے نفسی اعمال پر صاحبِ بصیرت گردانا گیا ہے اور جوابدہ بھی۔

۴۔ امانت کی ذمہ داری کا احساس | انسان کو فاعلِ اخلاق کے منصب کی امانت سے نوازا گیا ہے۔

یہ امانت خیر و شر کے درمیان امتیاز کی بنا پر جدوجہد کے ذریعے اخلاقی کمال کے حصول سے عبارت ہے اور اسی کا نام خلافتِ الہیہ ہے۔ جو لِيَبْلُوَكُمْ أَيُّكُمْ أَحْسَنُ عَمَلًا سے متحقق ہوتی ہے۔ اس کی ذمہ داری کا احساس بھی اس کے اندر خلقی طور پر موجود ہے۔ جس کے باعث وہ خود کو اپنے اعمال پر کسی نہ کسی سطح پر جوابدہ ضرور سمجھتا ہے۔ وہ کبھی بھی اپنے افعال کے نتائج سے بری الذمہ نہیں ہو سکتا۔ جو لوگ دنیا میں "فلسفہ جبریت" ( DETERMINISM ) کا سہارا لے کر خود کو اخلاقی ذمہ داری سے بری قرار دینا چاہتے ہیں۔ اگر ان کے دل و



دماغ کا بجز یہ کیا جائے تو یہ حقیقت ظاہر ہوگی کہ وہ بھی خود کو ان فلسفوں کے سہارے اپنے اعمال کے نتائج سے بری لگتے تصور نہیں کر سکتے۔ انہیں اپنے ان خود ساختہ فریب ہائے فکر و نظر کی اصلیت کا احساس ہوتا ہے۔ یہ کاوشیں محض اپنے گناہ و معصیت سے لبریز کردار پر پردہ پوشی کی غرض سے ہوتی ہیں۔ ورنہ ان کا حقیقت سے کوئی تعلق نہیں ہوتا۔ بنا بریں انسان کے ضمیر سے یہ ندا اٹھتی ہے :-

فَعَلَىٰ جِرَاحِي وَاَنَا بَرِيءٌ مِّمَّا تُجْرِمُونَ  
(ہود : ۳۵)

پس میرے جرم کی ذمہ داری مجھ پر ہے اور میں تمہارے جرائم سے بری الذمہ ہوں۔

مذکورہ بالا چار احساسات ہر انسان کے اندر خلفاً موجود ہیں اور انہی کے مجموعے کا نام "فطرت بالقوة" ہے۔ جسے فطرتِ سلیمہ بھی کہا جاتا ہے۔ اسی کی طرف حدیثِ رسول میں واضح اشارہ کیا گیا ہے :-

كُلُّ مَوْلُودٍ يُوَلَّدُ عَلَى الْفِطْرَةِ  
(مسند امام احمد)

ہر بچہ فطرتِ صحیحہ پر پیدا ہوتا ہے۔

ایک اور روایت میں ارشاد ہوتا ہے :-

ما من مولودٍ يولد الا على الفطرة  
فابواه يهودانه، او ينصرانه،  
او يمجسانه۔ الحديث (متفق عليه)

کوئی بچہ ایسا نہیں جو (مذکورہ بالا) فطرتِ صحیحہ پر پیدا نہ ہوتا ہو، بعد میں اس کے والدین اسے یہودی یا نصرانی یا مجوسی وغیرہ بنا دیتے ہیں۔

### فطرت بالفعل کے لوازمات

فطرت انسانی کا دوسرا پہلو "فطرت بالفعل" ہے۔ جس کا ذکر قرآن مجید میں اس طرح آیا ہے :-

زَيْنَ لِلنَّاسِ حُبُّ الشَّهَوَاتِ مِنَ  
النِّسَاءِ وَالْبَنِينَ وَالْقَنَاطِيرِ  
الْمُقَنْطَرَةِ مِنَ الذَّهَبِ وَالْفِضَّةِ  
وَالْخَيْلِ الْمُسَوَّمَةِ وَالْأَنْعَامِ وَالْحَرْثِ  
(آل عمران : ۱۴)

لوگوں کی طبیعتوں کو مزین کیا گیا ہے ان شہوانی اور نفسانی داعیات سے جو عورتوں، بچوں، سونے چاندی کے ڈھیروں، آراستہ اور نشان زدہ گھوڑوں، مویشیوں اور کھیتیوں وغیرہ کی محبت سے متعلق ہیں۔

مذکورہ بالا آیت کی روشنی میں انسان کی فطرت بالفعل درج ذیل لوازمات و خصائص کا مرقع قرار پاتی ہے :-

۱۔ شہوانی خواہشات اور نفسانی داعیات

۲۔ اولاد اور خونِ قرابتوں کی محبت

۳۔ مال اور زر کی محبت

۴۔ جاہ و منصب کی محبت

انسان کی فطرت بالقوة کی طرح، فطرت انسانی کے اس پہلو کے بھی چار ہی لوازمات ہیں۔ جن کی تکمیل

کی صورتیں مختلف اور متعدد ہو سکتی ہیں۔  
تضاد کی نوعیت اور اس کا حل

انسانی شخصیت تضاد کا شکار اس طرح ہوتی ہے کہ ایک طرف اس کی فطرت بالقوة کے تقاضے کام کرتے ہیں۔ جو خلقی احساسات کے طور پر انسان کے لاشعور پر غالب رہتے ہیں۔ دوسری طرف اس کی فطرت بالفعل کے تقاضے کام کرتے ہیں جو جبلی داعیات اور نفسانی خواہشات کے طور پر انسان کے شعور کو متاثر کرتے رہتے ہیں۔ یہی وجہ ہے کہ انسانی لاشعور عام طور پر تقاضائے نیکی سے متاثر اور مغلوب رہتا ہے اور انسانی شعور نفسانی داعیات یعنی تقاضائے بدی سے متاثر رہتا ہے۔ یہاں پر نفس انسانی ایک "اخلاقی صورت حال" سے دوچار ہوتا ہے۔ اگر یہ تضاد برقرار رہے تو انسانی شخصیت اختلال اور افتراق کا شکار ہو جاتی ہے۔ شعور اور لاشعور کے تقاضوں کی جنگ اس کا دماغی توازن تک مختل کر سکتی ہے۔ لہذا انسان یہ ضرورت محسوس کرتا ہے کہ شعور اور لاشعور کے تضاد کو رفع کیا جائے۔ یعنی "تقاضائے نیکی" اور "تقاضائے بدی" کے درمیان اس مستقل تضاد و تصادم کی کیفیت کو ختم کیا جائے۔

اس تضاد کے خاتمے کی صرف ایک ہی صورت ہے۔ وہ یہ کہ دونوں کے درمیان سازگاری مطابقت اور ہم آہنگی پیدا کی جائے۔ یہ نکتہ بڑا واضح ہے کہ نیکی اور بدی کے درمیان تو مطابقت ہو نہیں سکتی۔ لہذا سازگاری کی صرف دو ہی صورتیں ہو سکتی ہیں۔

- ۱۔ تقاضائے نیکی (فطرۃ بالقوة) نشوونما پا کر تقاضائے بدی (فطرۃ بالفعل) کو اپنے تابع کر لے
- یا ۲۔ تقاضائے بدی (فطرۃ بالفعل) نشوونما پا کر تقاضائے نیکی (فطرۃ بالقوة) کو اپنے تابع کر لے گویا لاشعور کے تقاضے شعور کے تقاضوں کو اپنے تابع اور مغلوب کر لیں۔

یا

شعور کے تقاضے لاشعور کے تقاضوں کو اپنے تابع اور مغلوب کر لیں۔  
 یہ عمل تب ہی ممکن ہے کہ دونوں میں سے کسی ایک کو فروغ اور نشوونما دیا جائے۔ اگر ایک تقاضا نشوونما پالے تو دوسرا از خود مغلوب ہو کر اس کے تحت منظم اور منضبط ہو جائے گا۔ چونکہ دونوں تقاضے فطری اور طبعی ہیں۔ ان میں سے کسی ایک کو بھی کلیتہً ختم نہیں کیا جاسکتا اور نہ ہی کسی ایک تقاضے کی تکمیل کلیتہً روکی جاسکتی ہے۔ اس طرح انسانی شخصیت غیر متوازن ہو جائے گی۔ شخصیت کے توازن کا تقاضا یہی ہے کہ —

- شعور اور لاشعور کے تقاضوں کا تضاد بھی ختم ہو۔
  - اور ایک کو دوسرے پر غالب کر کے مغلوب تقاضے کی تکمیل بھی نظم و ضبط کے ساتھ جاری رہے۔
- اگر تقاضائے شعور جو نفسانی داعیات پر مبنی ہے غالب آجائے اور لاشعور کا تقاضائے نیکی مغلوب ہو تو شخصیت منفی طرز پر ڈھل جائے گی اور یہ مطابقت تخریبی نوعیت کی ہوگی جس کا اشارہ اس حصہ آیت میں موجود ہے

قَدْ خَابَ مَنْ دَسَّهَا (اشمس : ۱۰) وہ ہلاک ہو گیا جس نے نفسِ انسانی کو گناہ و معصیت کے نیچے دبا دیا۔

اور اگر تقاضائے لاشعور جو نیکی کے احساسات پر مبنی ہے غالب آجائے اور شعور کا تقاضائے بدی مغلوب ہو تو شخصیت مثبت طرز پر ڈھلے گی اور یہ مطابقت تعمیری نوعیت کی ہوگی۔ جس کا اشارہ اس حصہ آیت میں موجود ہے۔  
قَدْ أَفْلَحَ مَنْ زَكَّهَا (اشمس : ۹) وہ فلاح پا گیا جس نے اپنے نفس کو نیکی سے نشوونما دی۔

پس مطلوب یہی ہے کہ تقاضائے نیکی کو اس قدر فروغ اور نشوونما دی جائے کہ تقاضائے بدی اس کے نیچے منظم ہو کر اپنی تکمیل کر سکے۔ اس طرح مطابقت کے ذریعے تضاد بھی ختم ہوگا۔ دونوں تقاضوں کی صحیح تکمیل بھی ہوگی اور شخصیت بھی متوازن رہے گی۔

### پیغمبرانہ تربیت کا اثر

پیغمبرانہ تربیت کا مقصد اور اس کا اثر بھی یہی ہوتا ہے کہ انسانوں کی فطرۃ بالقوۃ کے خلقی میلانات کو فروغ دے کر اس کی فطرۃ بالفعل کے طبعی داعیات کو ان کے تحت منظم کر دیا جاتا ہے۔ فطرۃ بالقوۃ کے خلقی میلانات جو سراسر تقاضائے نیکی ہوتے ہیں انسان کے اندر فروغ پا کر زندہ قوت بن جاتے ہیں اور انسان کے طبعی داعیات جو فطرت بالفعل کے تقاضے ہیں ان کے تحت منظم اور منضبط صورت میں، مقررہ قواعد و ضوابط اور شرعی اصولوں کے مطابق تکمیل پذیر ہونے لگتے ہیں۔ تو پھر ان کی تکمیل "بدی" نہیں رہتی بلکہ وہ بھی اخلاقی عمل قرار پا جاتی ہے۔ جب تک فطرت بالفعل کی نفسانی خواہشات اور طبعی داعیات بغیر نیکی سے مغلوب ہوئے آزادانہ طور پر اپنی تکمیل کرتے رہیں، "بدی" وجود میں آتی رہتی ہے۔ وہ تمام محبتیں جو نفسِ انسانی میں طبعاً ودیعت کی گئی ہیں گناہ و معصیت اور غیر اخلاقی جرائم کی صورت میں ظہور پذیر ہوتی رہتی ہیں۔ لیکن جب نفسانی خواہشات کے یہی فطری تقاضے فطرۃ بالقوۃ کے خلقی تقاضوں کے تحت منظم اور منضبط ہو جاتے ہیں تو اندریں صورت ان کی تکمیل بھی بدی نہیں بلکہ نیکی بن جاتی ہے۔ حصولِ مال کا تقاضا بھی نیکی کے زیر اثر نیکی بن جاتا ہے نفسانی شہوت کی تکمیل بھی نیکی کے اصولوں کے تحت بصورتِ نکاح نیکی بن جاتی ہے۔ الغرض تمام طبعی داعیات کی تکمیل مناکحات و معاملات کی صورت میں سراسر عبادت بن جاتی ہے۔ بلکہ اس شرط کے پورا ہو جانے کے بعد ساری زندگی عبادت اور کامل بندگی میں بدل جاتی ہے۔

جب نفسِ انسانی میں تقاضائے نیکی اس طرح غالب آکر فروغ پا جائے کہ تقاضائے بدی اس کے تحت منضبط ہو جائے تو بدی بدی نہیں رہتی بلکہ اس کی ماہیت ہی بدل جاتی ہے۔ اسی عمل کو "تزکیۃ نفس" کہتے ہیں کہ نفس بدی سے پاک ہو گیا اور نیکی کو نشوونما نصیب ہو گئی۔

اسی لیے تربیتِ نبوی صلی اللہ علیہ وسلم کی نسبت ارشاد فرمایا گیا :-

يَتْلُوا عَلَيْهِمْ آيَاتِهِ وَيُزَكِّيهِمْ وَ  
وَعَلَّمَهُمْ الْكِتَابَ وَالْحِكْمَةَ  
وہ رسول صلی اللہ علیہ وسلم ان پر اللہ تعالیٰ کی آیات پڑھتے  
ہیں۔ پھر ان کا تزکیہ نفس فرماتے ہیں اور پھر انھیں  
کتاب و حکمت کی تعلیم دیتے ہیں۔  
(آل عمران : ۱۶۴)

تلاوت آیات کو تزکیہ نفس پر اس لیے مقدم رکھا گیا کہ ان کے ذریعے انہیں اپنی اصلاح و تزکیہ کی تحریک تشویق  
ہو۔ ان کا شعور بیدار ہو اور پھر جب انھیں نیکی کے فروغ کے لیے تشویش لاحق ہو چکے تو اس کے بعد نگاہ مصطفیٰ صلی اللہ  
علیہ وسلم ان کے تزکیہ نفس میں مصروف ہو جائے۔

خلاصہ کلام یہ ہوا کہ فطری تقاضوں کا یہ جہلی تضاد خود ہی اصلاح و تزکیہ کی تحریک پیدا کرتا ہے۔ کیونکہ جب  
نفس پر فطرت بالفعل کے داعیات غالب ہوتے ہیں تو نفس "نفس امارہ" کی حالت اختیار کر لیتا ہے۔ جس کا ذکر  
قرآن یوں کرتا ہے :-

إِنَّ النَّفْسَ لَأَمَّارَةٌ بِالسُّوءِ (یسف : ۵۲) بے شک نفس برائی کا سخت میلان رکھنے والا ہے  
یہ حالت انسان کے لا شعور اور اس کی فطرت بالقوہ کو قبول نہیں ہوتی۔ اس لیے اس کے اندر ایک سبحان  
اور اضطراب پیدا ہو جاتا ہے۔ رضائے الہی کا نصب العین چاہتا ہے کہ اسے اس حالت سے نکالا جائے۔ چنانچہ وہ فطرت  
بالقوہ کے احساسات کی طرف بخمدگی سے متوجہ ہوتا ہے۔

- پھر یہ نفس امارہ عمل تزکیہ سے برائی اور اچھائی کے امتیاز کے ذریعے
- "نفس لہمہ" میں بدل جاتا ہے۔ جو بعد ازاں نیکی کے فروغ و ارتقاء کے باعث
- "نفس توامہ" میں بدل جاتا ہے۔ جب اس میں نیکی اور تقویٰ کو قرار و دوام ملتا ہے تو یہ
- "نفس مطمئنة" میں بدل جاتا ہے۔ جب یہ نفس ہر حال میں ذات حق سے راضی ہو جاتا ہے تو یہ
- "نفس راضیہ" میں بدل جاتا ہے اور جب ذات حق خود اس سے راضی ہو جاتی ہے تو یہ
- "نفس مرضیہ" میں بدل جاتا ہے اور اس "مقام مرتضیٰ" کو پا کر نفس انسانی "نفس کاملہ" بن جاتا ہے۔  
جسے ندا آتی ہے :-

فَاذْخُلِي فِي عِبَادِي ۝ وَاذْخُلِي جَنَّتِي  
میرے محبوب بندوں میں شامل ہو جا اور میری  
پُرْسُكُونِ جَنَّتِ فِيهَا  
(الفرج : ۲۹، ۳۰)





باب چہارم

# حصولِ نصبِ العین کا طریق کار



تزکیۂ نفس کی حیثیت تو محض حصولِ نصبِ العین کے محرک کی تھی۔ سوال یہ پیدا ہوتا ہے کہ اس کا طریق کار کیا ہے؟  
 طریق کار، لائحہ عمل کا دوسرا بنیادی لازمہ ہے۔ قرآن مجید اس امر پر شاہد ہے کہ رضائے الہی کے نصبِ العین کے حصول  
 کا طریق کار صرف اور صرف فعلِ احسان ہے۔

### احسان کا مفہوم

احسان عام طور پر کسی پر بھلائی اور انعام کرنے کو کہتے ہیں۔ اس کا مفہوم صحیح طور پر اس آیت سے واضح ہوتا ہے  
 اِنَّ اللّٰهَ يَأْمُرُ بِالْعَدْلِ وَالْاِحْسَانِ  
 (النحل : ۹۰)

آیت مذکورہ میں دو چیزوں کا بیان ہے :-

۱۔ عدل ۲۔ احسان

دونوں کا فرق امامِ راغب اصفہانی یوں بیان کرتے ہیں :-

العدل -- هو ان يُعْطَى ما عَلَيْهِ و  
 يأخذ ماله  
 الاحسان -- هو ان يعطى اكثر مما  
 عليه و ياخذ اقل مما له (المفردات)

عدل یہ ہے کہ جس قدر دینا فرض ہو اسی قدر دیا جائے  
 اور جس قدر لینا حق ہو اسی قدر لیا جائے

احسان یہ ہے کہ جس قدر دینا فرض ہو اس سے زیادہ  
 دیا جائے اور جس قدر لینا حق ہو اس سے کم لیا جائے۔  
 اس سلسلے میں میری رائے یہ ہے کہ عدل و احسان "کا مذکورہ معیار کم سے کم حد پر مبنی ہے کیونکہ اس کا تو حکم دیا  
 جا رہا ہے اور نہ اس واجب التعمیل امر کا نام ہوتا ہے جس کا ترک گناہ ہو۔ اگر یہ کم سے کم عدل اور احسان بھی نہ ہو تو  
 انسان نہ ہوگا۔ ہو جائے گا۔

لہذا احسان کا یہ مفہوم اہل ایمان کے لیے درجہ فرض میں ہے۔ اسے "مطلق احسان" سے تعبیر کیا جاسکتا ہے اور  
 کہاں احسان یہ ہے کہ انسان اپنا سارا کام سارا حق دوسروں کے لیے قربان کر دے۔  
 مذکورہ بالا مفہوم ایک حدیثِ رسول سے یوں واضح ہوتا ہے :-

عن انس قال قال رسول الله  
صلى الله عليه وسلم والذي نفسي بيده  
لا يؤمن عبدٌ حتى يحب لآخره ما  
يحب لنفسه

(متفق عليه)

حضور علیہ السلام نے فرمایا۔ اس ذات کی قسم جس کے  
قبضہ قدرت میں میری جان ہے۔ کوئی شخص بھی اس  
وقت تک صاحبِ ایمان نہیں ہو سکتا جب تک وہ  
اپنے بھائی کے لیے وہی کچھ پسند نہ کرے جو اپنی ذات  
کے لیے پسند کرتا ہے۔

میرے نزدیک اس حدیث میں بھی آیت مذکورہ کی طرح دو حالتیں بیان کی گئی ہیں۔

عدل اور احسان، اور دونوں حالتیں تقاضائے ایمان قرار دی گئی ہیں۔

حالتِ عدل میں مسلمان ہونے کے لیے کم از کم شرط یہ ہے کہ انسان اس حد تک بے لوث اور بے غرض ہو  
اور معاشرے کے دیگر افراد کے حق میں اس حد تک دردمند، بہی خواہ، نفع بخش اور فیض رساں ہو جائے کہ جو کچھ وہ اپنی  
ذات کے لیے پسند کرے یا رو رکھے کم از کم وہی کچھ دوسروں کے لیے بھی پسند کرے اور ہو سکے تو مہیا کرے۔ یعنی اپنے  
حقوق و مفادات اور دوسروں کے حقوق و مفادات میں کوئی فرق تصور نہ کرے۔ دوسروں کی عزت بھی اتنی ہی عزیز  
سمجھے جتنی کہ اپنی، دوسروں کا مال بھی اتنا ہی عزیز سمجھے جتنا کہ اپنا۔ اگر خادم رکھتا ہو تو اسے حدیثِ رسول صلی اللہ  
علیہ وسلم کے مطابق اس معیار کا لباس پہنائے جیسا خود پہنتا ہے۔ اسی معیار کا کھانا کھلائے جیسا خود کھاتا ہے یہی  
ضروریاتِ حیات اور تہینات رہائش مہیا کرے جو اپنے لیے استعمال کرتا ہے۔ اگر معاشرے کے لوگ بنیادی ضروریات  
سے محروم ہوں اور صاحبِ دولت تعیشت کی زندگی بسر کرتا ہے تو یہ عدل کے خلاف ہے۔ یعنی جو سہولتیں وہ خود  
کو مہیا کرنا چاہتا ہے۔ دوسروں کے لیے بھی ان ہی کا خیال رکھے۔ اگر یہ احساس اور درودل و دماغ میں مفقود ہو اور عمل  
ان خصائص سے عاری ہو تو زندگی خلافِ عدل ہوگی کیونکہ خلافِ عدل کو ظلم کہتے ہیں اور ظلم منافیِ ایمان ہے اس صورت  
میں یہ سمجھنا چاہیے کہ ایمان کا ادنیٰ تقاضا بھی پورا نہیں ہو رہا۔

حالتِ احسان یہ کمالِ ایمان سے متعلق ہے۔ پہلی صورت میں جو کچھ اپنی ذات کے لیے پسند تھا۔ اسی  
کے برابر دوسروں کے لیے بھی پسند کرنے کا حکم دیا جا رہا تھا۔ اس صورت میں انسان اپنے حق سے دستبردار نہیں  
ہو رہا تھا بلکہ مفہوم یہ تھا کہ جن لذاتِ حیات سے تم خود لطف آشنا ہو رہے ہو ان سے دوسروں کو بھی متمتع ہونے  
کا موقع دو۔ لیکن حالتِ احسان میں تصور بدل گیا۔ یہاں تقاضائے ایمان یہ ہے کہ :-

حتى يحب لآخره ما يحب لنفسه  
جو اس نے اپنی ذات کے لیے پسند کیا تھا وہی بجائے  
اپنی ذات پر صرف کرنے کے دوسروں کے لیے  
صرف کر دے۔

ذرا غور فرمائیے۔ حدیث میں مثل ما يحب لنفسه (جو کچھ اپنے لیے پسند کرتا ہے) اسی کا مثل  
دوسروں کے لیے بھی پسند کرے کے الفاظ نہیں آئے بلکہ الفاظ یہ ہیں ما يحب لنفسه کہ وہی جو اپنے لیے

یہ نہ کرتا ہے خود پیکر ایثار بن کر دوسرے کو اس سے فیضیاب کر دے۔

● عدل یہ تھا کہ خرد بھی لطف اٹھائے اور دوسروں کو بھی اٹھانے دے۔

احسان یہ ہے کہ اپنا لطف قربان کر کے دوسروں کو بہم پہنچائے۔

● عدل یہ تھا کہ اپنے لیے بھی جسے اور دوسروں کے لیے بھی۔

احسان یہ ہے کہ صرف دوسروں کے واسطے زندہ رہے۔

● عدل یہ تھا کہ کسی کو دکھ نہ پہنچے۔

احسان یہ ہے کہ اپنے شکھ بھی دوسروں میں بانٹ دے۔

● عدل شرطِ ایمان تھا اور احسان کمالِ ایمان۔

● عدل مساوات تھی اور احسان سراسر ایثار۔

احسان کی مثال ایک جنگ کے مشہور واقعہ سے بخوبی سمجھ میں آسکتی ہے۔ جس میں کئی صحابہ زخموں کی تاب نہ لاتے ہوئے جامِ شہادت نوش فرمانے والے تھے۔ کسی تپے پیاس کی شدت میں پانی مانگا۔ انہیں پانی پیش کیا گیا، ابھی وہ پیالہ لبوں کے قریب نہ کر پائے تھے کہ دوسرے صحابی کی آواز آئی ”پانی دو“ انہوں نے وہیں سے پانی ہٹا لیا اور کہا۔ پہلے اس کو پلاؤ، پیالہ ان کی طرف کر دیا گیا۔ جب وہ پینے لگے تو تیسرے صحابی کی آواز آئی ”پانی دو“ انہوں نے بھی بغیر پیے پیالہ آگے بڑھا دیا۔ اسی طرح متعدد صحابہ کی آوازیں بلند ہوئیں۔ ہر ایک نے دوسرے کی خاطر ایثار کیا یہاں تک کہ سب شہید ہو گئے اور پانی کوئی نہ پی سکا۔ یہ فعلِ احسان تھا کہ اپنی منفعت دوسروں کی خاطر قربان کر دی اور دوسروں کی زندگی بھی اپنی زندگی سے عزیز تر سمجھی۔ اسی حالت اور عمل کا نام درِ دل ہے جو جو تخلیقِ انسانیت ہے۔

درِ دل کے واسطے پیدا کیا انسان کو ورنہ طاعت کے لیے کچھ کم نہ تھے کر وہیاں

عدل اور احسان کا موازنہ | عدل اور احسان کے تقابلی جائزے کے لیے یہ حدیث عرض کرتا ہوں جس

کے راوی خود حضرت عمرؓ ہیں۔ آپ فرماتے ہیں :-

امرنار رسول اللہ صلی اللہ علیہ وسلم

ان نتصدق ، ووافق ذالك عندی مالاً

فقال، اليوم اسبق ابابکر ان سبقته يوماً

قال فحجت بنصف مالی، فقال رسول اللہ

صلی اللہ علیہ وسلم ” ما ابقیت لأهلك؟

قلت مثله . وانی ابوبکر بكل ما

عندہ ، فقال لہ رسول اللہ صلی اللہ علیہ

وسلم ما ابقیت لأهلك؟ قال : ابقیت

ایک روز ہمیں رسول اللہ صلی اللہ علیہ وسلم نے صدقہ دینے

کا حکم صادر فرمایا۔ اس دن میرے پاس زیادہ مال تھا۔

میں نے کہا کہ آج ابوبکرؓ مجھ سے سبقت نہیں لے سکتے۔

میں نے اپنے تمام مال میں سے نصف، حضور علیہ السلام

کی خدمت میں پیش کر دیا۔ حضور علیہ السلام نے پوچھا!

” عمر، اہل خانہ کے لیے کیا چھوڑ آئے ہو؟“ میں نے عرض

کیا۔ یا رسول اللہ صلی اللہ علیہ وسلم نصف مال چھوڑ آیا ہوں!

اتنے میں ابوبکرؓ اپنا سارا کا سارا مال لے کر حاضر ہو گئے

لهم الله ورسوله؛ قلت لا اسبقه الى  
شي ابدأ

( حدیث صحیح )

(ترمذی، ابوداؤد)

حضرت علیہ السلام نے ان سے فرمایا: "ابوبکر گھر والوں کے لیے کیا چھوڑ آئے ہو؟" انھوں نے جواب دیا: گھر والوں کے لئے خدا اور خدا کا رسول چھوڑ آیا ہوں۔ اس دن میں نے اعتراف کر لیا کہ میں کبھی بھی کسی چیز میں ان سے سبقت نہیں لے سکتا۔

اس حدیث سے بخوبی واضح ہو گیا کہ فعل عمرؓ — عدل کا غماز تھا اور فعل ابی بکرؓ — احسان کا آئینہ دار تھا۔ اسی وجہ سے بعض محدثین نے مزید بیان کیا ہے کہ جب حضرت ابوبکرؓ نے گھر کا سارا مال یہاں تک کہ ضرورت کے کپڑے بھی خدان راہ میں دیدیتے تو حضرت جبریل امینؑ بارگاہ نبویؐ میں حاضر ہوئے اور عرض کیا: "یا رسول اللہ صلی اللہ علیہ وسلم ابوبکرؓ سے فرمائیے کہ ان کا رب انہیں سلام کرتا ہے اور پوچھتا ہے :-

اداضانت جنى في ففرك هذا امر ساخط  
گویا احسان کرنے والوں کو ایسا "مقام مرتضیٰ" نصیب ہو جاتا ہے جہاں خدا بندے سے خود پوچھے بتا تیری رضا کیا ہے

ادھر بند خدا کو منانے کی فکر میں ہے ادھر خدا بندے کو منانے کا آرزو مند ہے یہاں پر :-

رَضِيَ اللهُ عَنْهُمْ وَرَضُوا عَنْهُ

اللہ ان سے راضی ہو گیا، وہ اللہ سے راضی ہو گئے

اللہ ان سے محبت کرتا ہے اور وہ اس سے محبت کرتے ہیں

اور يُحِبُّهُمْ وَيُحِبُّونَهُ (المائدہ: ۵۴)

کا پُرکیت منظر دیکھنے میں آتا ہے۔

مذکورہ بالا وضاحت کی روشنی میں "احسان" کا مفہوم تو واضح ہو چکا ہے کہ یہ "سراسر ایثار" کا نام ہے۔ اب ہم قرآن مجید کے حوالے سے اس کا مقام متعین کرتے ہیں۔

### فعل احسان اور احکام قرآنی

۱۔ قرآن حکیم صحابہ کرام میں سے مہاجرین و انصار کو "السَّابِقُونَ الْاَوَّلُونَ" کی اصطلاح سے تعبیر کرتا ہے اس کی وجہ صرف یہی تھی کہ مہاجرین نے رضائے الہی کی خاطر ایثار و قربانی کا وہ معیار پیش کیا تھا جو رشک عالم تھا وہ مال و جائیداد، بیوی بچے، جاہ و منصب، کاروبار و تجارت الغرض تمام دنیوی منافع اور ضروریات حیات بکھر قربان کر کے تنہا رضائے ایزدی کے لیے گھر بار اور وطن کو چھوڑ کر مدینہ ہجرت کر آئے تھے جہاں ان کی حیثیت محض نووارد اجنبیوں کی تھی۔ لیکن اس ایثار پر ان کے دل میں کوئی ملال نہ تھا۔ دوسری طرف انصار وہ اہل مدینہ تھے جنہوں نے مہاجرین کی خاطر موآخات کی صورت میں ایثار و قربانی کی وہ مثال پیش کی تھی۔ جس کی نظیر آج تک تاریخ مہیا نہیں کر سکتی۔ گویا مہاجرین و انصار کا دیگر صحابہ کرام پر امتیاز اور فوقیت ہی یہی تھی کہ ان جیسا ایثار کہیں اور میسر نہ آسکتا تھا۔ ان کا ذکر کرتے ہوئے قرآن مجید میں ارشاد ہوتا ہے :-



وَالسَّابِقُونَ الْأَوَّلُونَ مِنَ الْمُهَاجِرِينَ  
وَالْأَنْصَارِ وَالَّذِينَ اتَّبَعُوهُمْ بِإِحْسَانٍ  
رَضِيَ اللَّهُ عَنْهُمْ وَرَضُوا عَنْهُ —  
ذَلِكَ الْفَوْزُ الْعَظِيمُ

(التوبہ : ۱۰۰)

سب۔ پہلے سبقت لینے والے مہاجرین و انصار  
(ہیں) اور جو لوگ بعد میں بھی فعل احسان کے ذریعے  
ان کی اتباع کریں گے۔ اللہ تعالیٰ ان سب پر راضی ہوگا  
اور وہ اللہ سے راضی ہوں گے۔ اور یہی سب سے  
بڑی کامیابی ہے۔

یہاں مہاجرین و انصار کی اتباع میں شرط "فعل احسان" کی لگادی گئی ہے۔ کیونکہ رضائے الہی کا نصب العین  
فعل احسان اپنا سے بغیر حاصل نہیں ہو سکتا۔

۲۔ ہر نیکی اور عبادت کی جزا ثواب اور اخروی نعمتوں کی صورت میں مذکور ہوتی ہے۔ "احسان" چونکہ ایک  
ایسا طرز عمل ہے جس میں انسان دوسرے کی خاطر اپنے آپ کو بھول جاتا ہے۔ اس میں کسی پر لطف و عنایت اور رحم و  
کریم کی کوئی حد نہیں ہوتی کیونکہ جہاں حد بندی کا تصور ہوگا وہ "عدل" بن جائے گا۔ باری تعالیٰ فرماتے ہیں ہر بھلائی  
اور نیکی کی کوئی نہ ریل مخصوص جزا ہوتی ہے لیکن :-

هَلْ جَزَاءُ الْإِحْسَانِ إِلَّا الْإِحْسَانُ  
فعل احسان کی جزا (میرے خزانے میں) سوائے احسان  
کے اور کچھ نہیں۔  
(الرحمن : ۶۰)

جو کوئی کسی پر احسان کرے گا میں اس پر جواباً احسان ہی فرماؤں گا۔ یعنی اس پر اتنی عنایات کروں گا جن کا  
وہ اپنے اعمال کے لحاظ سے مستحق بھی نہ ہوگا۔ اسی عمل کو اصطلاحاً "احسان" کہتے ہیں۔ کیونکہ استحقاق کے برابر دینا  
عدل کہلاتا ہے اور اس سے زیادہ دینا احسان۔

۳۔ باری تعالیٰ فرماتے ہیں۔ احسان کرنے والے میرے محبوب ہو جاتے ہیں :-  
وَالكَافِرِينَ الْغَيْظَ وَالْعَافِينَ عَنِ  
النَّاسِ ۝ وَاللَّهُ يُحِبُّ الْمُحْسِنِينَ  
جو کفاروں پر غصہ اور پرہیزگار وہ لوگ ہیں جو غصہ پی جاتے ہیں۔  
لوگوں کو ان کی خطاؤں پر معاف کر دیتے ہیں اور  
جو لوگ احسان کرتے ہیں انہیں تو اللہ اپنا محبوب ہی  
بنالیتا ہے۔

۴۔ ایک اور مقام ارشاد فرمایا گیا :-

وَإِحْسِنُوا إِنَّ اللَّهَ يُحِبُّ الْمُحْسِنِينَ  
(البقرہ : ۱۹۵)

۵۔ ایک اور مقام پر ارشاد فرمایا :-

ثُمَّ اتَّقُوا وَأَحْسِنُوا ۝ وَاللَّهُ يُحِبُّ الْمُحْسِنِينَ  
(المائدہ : ۹۳)

اور تم احسان کرو، کیونکہ احسان کرنے والوں سے اللہ  
محبت کرتا ہے۔

پھر وہ اللہ سے ڈریں اور احسان کریں اور اللہ احسان  
کرنے والوں سے محبت کرتا ہے۔

۶۔ ایک اور مقام پر ارشاد ہوتا ہے :-

إِنَّ اللَّهَ لَا يُضِيعُ أَجْرَ الْمُحْسِنِينَ  
(التوبہ : ۱۲۰)

بیشک اللہ تعالیٰ احسان کرنے والوں کے احسان کا  
ثمرہ بہر صورت عطا کر کے رہتا ہے

سوال یہ ہے کہ احسان کا نتیجہ و ثمرہ بہر صورت کس طرح مل کر رہتا ہے ؟

۷۔ اس کے امکان عقل کی صورت تریوں بیان فرمائی گئی کہ :-

بیشک اللہ تعالیٰ کی رحمت احسان کرنے والوں کے  
بالکل قریب ہوتی ہے۔

إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ  
(الاعراف : ۵۶)

۸۔ اسی طرح فرمایا گیا :-

ہم جسے چاہتے ہیں اپنی رحمت کا انعام عطا فرماتے  
لیکن احسان کرنے والوں کا احسان کبھی بھی ہماری

نُصِيبُ بِرَحْمَتِنَا مَن يَشَاءُ وَلَا نُضِيعُ  
أَجْرَ الْمُحْسِنِينَ (الاعراف : ۵۶)

رحمت کے (بالفعل) انعام سے محروم نہیں رہتا۔

● اس وجہ سے احسان اپنا صلہ پا کر ہی رہتا ہے۔ کیونکہ دوسری نیکی پر ہماری رحمت کبھی معجل ہوتی ہے اور کبھی  
مؤجل یعنی کبھی جلدی اور کبھی دیر سے۔ لیکن فعل احسان کے ساتھ رحمت کا تعلق اتنا قریب ہے کہ وہ مؤخر ہو  
ہی نہیں سکتی۔

۹۔ اب اس کے امکان عمل کی صورت بیان کی جا رہی ہے :-

اور جو لوگ ہماری خاطر مجاہدہ کرتے ہیں۔ ہم ان پر  
اپنے تمام راستے کھول دیتے ہیں اور بیشک اللہ تعالیٰ  
احسان کرنے والوں کے ساتھ ہے۔

وَالَّذِينَ جَاهَدُوا فِينَا لَنَهْدِيَنَّهُمْ  
سُبُلَنَا وَإِنَّ اللَّهَ لَمَعَ الْمُحْسِنِينَ  
(العنکبوت : ۶۹)

● یہاں یہ نکتہ واضح کیا جا رہا ہے کہ جو لوگ ہماری خاطر مجاہدہ کرتے ہیں۔ ہماری رضا کے لیے اپنی ذات اور  
اپنی منفعات کو قربان کر دیتے ہیں۔ و طیرہ احسان اپنا کسرا سرائیا رہ جاتے ہیں اور اپنی خودی کو مٹا دیتے ہیں۔ ہم  
ان پر اپنے تمام راستے کھول دیتے ہیں۔ یہاں تک کہ ہماری رضا خود بڑھ کر انھیں تمام لیتی ہے۔ جب بندہ ہماری  
خاطر خود کو فراموش کر دیتا ہے۔ ہم اس کی خاطر اسی کے ہو جاتے ہیں۔ پھر جو کچھ وہ چاہتا ہے اسے ملتا ہے اور رضائے  
الہی بھی خود اس کی رضا کی منتظر ہو جاتی ہے۔

حدیث جبرئیل سے مفہوم احسان کا تعین اور اس کا ثمرہ

ذکورہ بالا آیت سے مستخرج معنی کی تائید صحیح بخاری کی اس حدیث سے پیش کرنا چاہتا ہوں۔ جسے اصطلاح  
محدثین میں "حدیث جبرئیل" کہا جاتا ہے۔ بارگاہ نبوی صلی اللہ علیہ وسلم میں ایک مرتبہ جبرئیل امین نے ایک اعوانی  
کی شکل میں حاضر ہو کر ایمان اور اسلام کی بابت سوال کیا اور بعد ازاں پوچھا :-

ما الاحسان قال الاحسان ان تعبد الله  
كانك تراه فان لم تكن تراه فانه  
برك ( البخاری )

یا رسول اللہ صلی اللہ علیہ وسلم احسان کیا ہے؟ آپ  
صلی اللہ علیہ وسلم نے فرمایا۔ احسان یہ ہے کہ تو اللہ  
کی عبادت اس طرح کرے گویا تو اللہ کو دیکھ رہا ہے  
(یعنی تو نے اسے پایا ہے) اگر تو اسے نہ دیکھ سکے (یاد  
پاسکے) تو کم از کم تیری حالت یہ ہو کہ وہ تجھے دیکھ رہا ہے،

مذکورہ بالا حدیث کی شرح میں عام طور پر محدثین کے دو موقف رہے ہیں۔ جن میں سے ایک امام ابن حجر  
عسقلانی کا ہے اور دوسرا علامہ نووی کا۔

امام عسقلانی عبارت حدیث میں "فان" کو "شرطیہ" مانتے ہوئے حکم کو دو حالتوں پر محمول قرار دیتے ہیں کہ  
احسان کی پہلی حالت "حالت مشاہدہ" ہے اور دوسری "حالت مراقبہ"۔

جب کہ امام نووی "ان" کو "وصلیہ" مانتے ہیں اور حکم حدیث میں سارا زور صرف "حالت مراقبہ" پر ہی دیتے  
ہیں۔ ان کی بحث کا خلاصہ یہ ہے

یک چشم زدن غافل ازاں شاہ نباشی  
شاید کہ نگاہے کند آگاہ نباشی

بندہ محبوب حقیقی کی یاد کو پورے استحضار کے ساتھ دل میں قائم رکھے۔ اس کے تصوراتی مشاہدہ و مکاشفہ  
کے دریاؤں میں غوطہ زن رہے۔ ہر وقت پورے دھیان، انہماک اور استغراق کے ساتھ اپنے قلب کو اسی طرف  
مشغول رکھے۔ حضور دوام کی دولت سے مالا مال رہے۔ جب دل کے تمام گوشے محبوب کے ذکر و فکر اور تصور  
سے مہمور ہو جائیں۔ اندرونی حواس کی ٹس ٹس میں وہی سما جائے تو اس کے نتیجے میں وہ ظاہر دنیا میں جو کچھ بھی دیکھے  
گا۔ سب بے خیالی اور بے دھیانی کی نظر ہو جائے گا۔ جب استغراق کی یہ حالت نصیب ہو جائے تو حجابات  
اٹھ جاتے ہیں۔ حق تعالیٰ کے مشاہدے کا مقام حاصل ہو جاتا ہے۔ اسی لیے آنحضرت صلی اللہ علیہ وسلم نے فرمایا:  
جعلت قرۃ عینی فی الصلوة نماز میں مجھے آنکھوں کی ٹھنڈک نصیب ہوتی ہے۔

یہ آنکھوں کی ٹھنڈک یقیناً دیدار محبوب کا ثمرہ ہوتی ہے۔ لیکن احتیاط کا یہ عالم ملحوظ رہنا چاہیے کہ اس  
سفر میں ایک لمحے کی غفلت اور بے دھیانی بھی ہزاروں طے شدہ مسافتیں ضائع کر دیتی ہے۔ بقول شخصے

ماندم کہ خار از پاکشتم محل نہاں شد از نظر

یک لحظہ غافل بودم صد سالہ منزل دور شد

● یہ گفتگو ترجمنی طور پر کوئی گئی ہے۔ اس وقت ہماری بحث "احسان" کی اس صورت سے ہے جس کا بیان  
ملا علی قاری نے "مراقاة المفاتیح" میں کیا ہے۔ اس لحاظ سے عبارت حدیث میں "فان لم تکن" میں کان  
"تامر" ہے "ناقصد" نہیں۔ لہذا "فان لم تکن تراه" کی تیسری تعبیر جس کا تعلق ہمارے موضوع

سے ہے یہ ہوتی کہ پہلے حدیث میں "احسان" کی تعریف بیان کر دی۔ یعنی "احسان" عبادت کی اس حالت کا نام ہے جس میں بندہ خدا کو پالے۔" اب ضروری تھا کہ اس حالتِ احسان کو حاصل کرنے کی عملی صورت بھی بتائی جاتی کہ آخر یہ حالت بندے کو نصیب کس طرح ہوگی؟ اس مقامِ احسان کو پالنے کی عملی صورت کیا ہے؟ بندہ کیا کرے کہ اس درجہ احسان تک پہنچ جائے جہاں اسے وصالِ حق کی دولت نصیب ہو سکے؟

پس اس کا جواب بھی اسی حدیث نے فراہم کر دیا۔ الفاظِ حدیث پر دوبارہ ترتیب لو کے ساتھ توجہ فرمائیں۔ ارشاد ہوتا ہے "فان لم تکن، تراہ" اگر حالتِ احسان کے ذریعے خدا کو پانا چاہتے ہو تو اس کی ممکن العمل صورت یہ ہے "فان لم تکن" (کہ تم خود نہ رہو) یعنی اپنی ذات کو فنا کر دو۔ خود کو اپنے منافع و مفادات کو اور اپنی ہوس و خواہش کو اس طرح بھول جاؤ گویا تم معدوم ہو گئے ہو۔ جب تم خود نہ رہو گے "تراہ" (تو تم اس کو پا لو گے) لہذا وصالِ ذات کی شرط فنا کے ذات قرار دے دی گئی۔ بقول حضرت خواجہ اجیمیریؒ

اگر بقا طلبی اولت فنا باید کہ تا فنا نشوی رہ نمی بری بجا

اور بقول علامہ اقبالؒ

کمالِ زندگی دیدارِ ذات است طریقتِ رستن از بندِ جہات است

حدیثِ احسان کا مطلب یہ ہوا کہ اگر تمہارا وجود فنا ہو جائے جو حق تعالیٰ کی رویت و مشاہدہ میں حاجب و مانع ہے تو تم اللہ کو دیکھ لو گے۔

لہذا احسان کا معنی یہ قرار پایا کہ بندہ اپنی ذات سے بے نیاز ہو جائے۔ یہاں یہ امر ذہن نشین رہے کہ ایثار و قربانی کا منتہائے کمال استغنائے نفس اور خود فراموشی ہے۔ عظیم محدث و فقیہ ملا علی قاریؒ اس مقام پر لکھتے ہیں:-

اذا مت موتنا مجازیاً و دخلت فی حال الفناء  
و بقیۃ فی مقام البقاء تراہ رؤیۃ مشاہدۃ  
غیبیۃ (مرقاۃ المفاتیح، جلد ۱ ص ۵۲)

جب تو مجازی موت مر جائے یعنی اپنی ذات کے لحاظ سے حالتِ فنا میں داخل ہو جائے اور حقیقی بقا سے بہرہ ور ہو جائے تو تو ذاتِ حق کو دیکھ لے گا۔ یعنی غیبی طور پر اسکی رویت و مشاہدہ ل نعمت بطمانہ ذمہ ہوگا

مدعا ہے کلام یہ ہوا کہ جب تک بندہ اپنی ذات ہی کے مفاد سے وابستہ رہے، اسی کے شعور اور اس کی منفعت کے حصول میں کوشاں رہے۔ وہ ہم سے دور اور ہم اس سے محبوب رہتے ہیں اور جب وہ اپنی ذات کے تنگ حصار سے باہر نکل آئے۔ ہماری رضا کی خاطر ایسا مجاہدہ کرے کہ فنا کے مقام پر فائز ہو جائے۔ وہ اپنے لیے نہیں بلکہ ہمارے لیے زندہ رہے اور ہمارے لیے جیتنے کی صورت یہ ہے کہ اس طرح زندہ رہے۔ جیسے ہم دوسروں کے لیے زندہ ہیں۔ جیسا کہ ابن عمرؓ آنحضرت صلی اللہ علیہ وسلم سے روایت کرتے ہیں:-

من کان فی حاجۃ اخید کان اللہ فی جو شخص اپنے بھائی (کے لیے زندہ رہا یعنی اس)



حاجتہ ( متفق علیہ ) کی ضروریات پورا کرنے میں مصروف رہا۔ اللہ اس کی ضروریات پورا کرنے میں مصروف رہے گا۔

اسی مفہوم کو اس حدیث میں یوں واضح کیا گیا ہے :-

مَنْ كَانَ لِلَّهِ كَانَ اللَّهُ لَهُ (المحدیث) جو شخص اللہ کے لیے ہو گیا۔ اللہ اس کے لیے ہو گیا گریا جو شخص اپنی ذات اور اپنی منفعتوں کے تصور سے فنا اور بے نیاز ہو جائے وہی صاحب احسان ہے اور اسی پر رضائے الہی اور وصالِ حق کے تمام دروازے کھول دیتے جاتے ہیں۔

لہذا حدیثِ رسول صلی اللہ علیہ وسلم نے بھی اس قرآنی حکم کی تائید کر دی کہ :-

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا یعنی جو لوگ ہم میں گم ہو جاتے ہیں۔ ہماری خاطر اس قدر مجاہدہ و تکلیف برداشت کرتے ہیں کہ خود کو بھول جاتے ہیں۔ ہم ان پر اپنی رضا، معرفت اور وصال کے سب راستے کھول دیتے ہیں۔

الفاظِ فاتحہ کی صورت میں انسان کی ہی پکار تھی :-

اهدنا الصراط المستقیم

اے باری تعالیٰ! ہم پر اپنی ذات اور اپنی رضا و وصال کا سیدھا راستہ کھول دے۔

جواب لا :-

صراط الذین انعمت علیہم

یہ راستہ ان ہی لوگوں کا ہے جن پر ہماری نعمتیں ہوئیں یعنی جنہوں نے درجہ احسان پر فائز ہو کر خود کو اس طرح فراموش کر دیا کہ ان کا جینا اور مرنا کچھ بھی اپنے لیے نہ رہا تو ہماری رضا کے سب دروازے ان پر کھل گئے گویا وہ ہمارے ہو گئے اور ہم ان کے ہو گئے۔

تم بھی اسی شعارِ حیات اور وطیرہ زندگی کو اپنالو۔ یقیناً تم بھی ہدایت کی آخری منزل کو پا لو گے۔

انبیاء کرام اور شعراء احسان

قرآن حکیم حصولِ نصبِ العین کے لائحہ عمل کے طور پر اللہ تعالیٰ کے انعام یافتہ بندوں کے طریقے کی تعلیم دیتا ہے مطالعہ قرآن سے پتہ چلتا ہے کہ خدا کے انعام یافتہ بندے بنیادی طور پر چار طبقات پر مشتمل ہیں۔ انبیاء، صدیقین، شہداء اور صالحین۔ ارشاد باری تعالیٰ ہے :-

انہیں ان لوگوں کی معیت نصیب ہوگی جن پر اللہ تعالیٰ نے انعام فرمایا ہے۔ یہ (انعام یافتہ بندے) انبیاء،

فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَ



وَالشُّهَدَاءِ وَالصَّالِحِينَ وَحَسُنَ اُولَئِكَ رَفِيقًا (النساء : ۶۹)

صدیقین، شہداء اور صالحین ہیں (اور) یہ کیا ہی اچھے ساتھی ہیں۔

آیت مذکورہ سے یہ ثابت ہو گیا کہ انعام یافتہ بندوں میں جو طبقہ سرفہرست ہے "انبیاء کرام" کا ہے۔ اس لیے ہم حصولِ نصبِ العین کے طریق کار پر بحث کرتے ہوئے انبیاء کرام کے شعارِ حیات کا جائزہ لیتے ہیں۔ ارشادِ باری تعالیٰ ہے :-

وَوَهَبْنَا لَهُ اِسْحٰقَ وَيَعْقُوبَ ؕ كُلًّا هَدَيْنَا وَنُوحًا هَدَيْنَا مِنْ قَبْلُ ۗ وَمِنْ ذُرِّيَّتِهِ دَاوُدَ وَسُلَيْمٰنَ ۗ وَاَيُّوبَ ۗ وَيُوسُفَ وَمُوسٰى وَهٰرُونَ ؕ وَكَذٰلِكَ نَجْزِي الْمُحْسِنِينَ ۗ وَذَكَرْنَا وَاٰدَمَ وَعِيْسٰى وَالْيٰسَ ؕ كُلًّا مِّنَ الصّٰلِحِينَ ۗ وَاِسْمٰعِيلَ وَاِلْيَاسَ وَيُوْنُسَ وَلُوطًا ؕ وَكُلًّا فَضَّلْنَا عَلٰى الْعٰلَمِينَ ۗ وَمِنْ اٰبَائِهِمْ وَذُرِّيَّتِهِمْ وَاِخْوَانِهِمْ وَاَجْتَبَيْنَاهُمْ وَهَدَيْنَاهُمْ اِلٰى صِرَاطٍ مُّسْتَقِيمٍ ۗ ذٰلِكَ هُدٰى اللّٰهُ يَهْدِيْ بِهٖ مَنْ يَّشَآءُ ۗ وَمِنْ عِبَادِهِ ۗ وَلَوْ اَشْرَكُوْا لَجَبَدَعْنَاهُمْ مَّا كَانُوْا يَعْمَلُوْنَ

(الانعام : ۸۵ - ۸۹)

اور ہم نے ابراہیم کو اسحاق اور یعقوب عطا کیے اور ہم نے ان سب کو منزلِ مقصود تک پہنچایا اور ان سے پہلے نوح کو بھی منزلِ مقصود تک پہنچایا اور اس کی اولاد میں سے داؤد، سلیمان، ایوب، یوسف، موسیٰ اور ہارون کو بھی (اپنے اپنے نصبِ العین میں کامیاب کیا) اور ہم اسی طرح آسمان والوں کی جدوجہد کو با نتیجہ اور با ثمر کرتے ہیں۔ اور (اسی طرح) زکریا، یحییٰ، عیسیٰ اور الیاس کو بھی بامراد کیا گیا۔ یہ سب ہمارے قرب والے تھے اور اسماعیل، یسح، یونس اور لوط بھی اور ہم نے سب کو اہل عالم پر فضیلت دی۔ ان کے آباء اجداد، اولاد اور بھائیوں میں سے بعض کو ہم نے چن لیا اور انہیں سیدھی راہ کی ہدایت دی۔ یہ اللہ کی ہدایت اور رہنمائی ہے۔ اپنے بندوں میں سے جسے چاہتا ہے عطا کرتا ہے اور اگر وہ شرک کرتے تو ضرور ان کا کیا اکارت جاتا۔

۷۔ اس تفصیل ذکر کے بعد آخر میں پھر فرمایا گیا :-

اُولٰٓئِكَ الَّذِيْنَ هَدٰى اللّٰهُ فَبِهٰدِهِمْ اَقْتَدِهٖ ۗ (الانعام : ۹۱)

یہی وہ لوگ ہیں جنہیں اللہ تعالیٰ نے منزلِ مقصود تک پہنچایا، پس تم بھی ان ہی کی راہ کی پیروی کرو۔

قرآن مجید نے دو لوگ انداز میں ہدایت یافتہ افراد کا ذکر کر کے نصبِ العین کے حصول کے لیے انہی کی راہ کی پیروی کی تلقین کر دی ہے۔ ان انبیاء و صلحاء کا و طیرہ و شعار کیا ہے۔ جس کا بدلہ انہیں کامیابی و کامرانی کی ضمانت کی صورت میں عطا کیا گیا۔ قرآن اسے بڑی صراحت کے ساتھ بیان کر چکا ہے :-

وَكَذٰلِكَ نَجْزِي الْمُحْسِنِينَ

ہم اسی طرح یہ جزا احسان کرنے والوں کو عطا کرتے ہیں۔

گویا تمام گروہ انبیاء کا شعارِ حیات "فعل احسان" تھا۔ جس کے نتیجے میں وہ اپنی اپنی جدوجہد میں بامراد ہوئے اور انہوں نے ہدایت، ایزدی کے باعث اپنے نصب العین کو پایا۔

۳۔ قرآن حکیم یوسف کے اپنی منزل مقصود اور نصب العین کو پالنے کا ذکر اس طرح کرتا ہے :-  
 وَنَمَّا بَلَغَ أَشُدَّهُ ۖ آتَيْنَاهُ حُكْمًا وَعِلْمًا ۗ  
 كَذَلِكَ نَجْزِي الْمُحْسِنِينَ  
 (یوسف : ۲۲)

۴۔ موسیٰ کے بارے میں ارشاد فرمایا گیا :-  
 وَلَمَّا بَلَغَ أَشُدَّهُ ۖ وَاسْتَوَىٰ آتَيْنَاهُ حُكْمًا  
 وَعِلْمًا ۗ وَكَذَلِكَ نَجْزِي الْمُحْسِنِينَ  
 (التقصص : ۱۲)

جب وہ اپنے شباب کو پہنچا اور پورے زور پر آیا، ہم نے اسے حکومت اور کامل علم و بصیرت سے نوازا دیا اور ہم اسی طرح احسان کرنے والوں کو منزل مقصود تک پہنچاتے ہیں

۵۔ نوح کی کامیابی و کامرانی کا ذکر کرتے ہوئے قرآن مجید میں ارشاد ہوتا ہے :-  
 سَلَّمَ عَلَىٰ نُوحٍ فِي الْعِلْمِ ۗ إِنَّا كَذَلِكَ  
 نَجْزِي الْمُحْسِنِينَ ۗ إِنَّهُ مِنْ عِبَادِنَا  
 الْمُؤْمِنِينَ ۗ ثُمَّ أَغْرَقْنَا الْآخَرِينَ  
 (الصفّات : ۷۹ - ۸۲)

نوح پر سلام ہو تمام جہاں والوں میں، بیشک ہم اسی طرح احسان والوں کو بامراد کرتے ہیں۔ وہ یقیناً ہمارے اعلیٰ درجے کے ایمان والے بندوں میں سے تھے۔ پھر ہم نے (ان کے مد مقابل) دوسروں کو غرق کر دیا۔

۶۔ ابراہیم کے بارے میں ارشاد ہوتا ہے :-  
 وَنَادَيْنَاهُ أَنْ يَا إِبْرَاهِيمُ ۗ قَدْ صَدَّقْتَ  
 الرُّؤْيَا إِنَّا كَذَلِكَ نَجْزِي الْمُحْسِنِينَ  
 (الصفّات : ۱۰۵)

اور ہم نے اسے ندا فرمائی کہ اے ابراہیم، بیشک تو نے خواب سچ کر دکھایا۔ ہم اسی طرح احسان کرنے والوں کو بامراد کرتے ہیں۔

۷۔ اسی طرح فرمایا گیا :-  
 سَلَامٌ عَلَىٰ مُوسَىٰ وَهَارُونَ ۗ إِنَّا كَذَلِكَ  
 نَجْزِي الْمُحْسِنِينَ (الصفّات : ۱۲۱)

۸۔ سَلَامٌ عَلَىٰ آلِ يَسَٰئِينَ ۗ إِنَّا كَذَلِكَ  
 نَجْزِي الْمُحْسِنِينَ (الصفّات : ۱۲۱)

سلام ہو موسیٰ اور ہارون پر۔ ہم اسی طرح احسان کرنے والوں کو جزا عطا کرتے ہیں۔  
 سلام ہو الیاس پر۔ ہم اسی طرح احسان کرنے والوں کو صلہ عطا کرتے ہیں۔

الغرض قرآن حکیم میں کم و بیش ہر پیغمبر کو "صاحب احسان" کے لقب سے نوازا گیا ہے۔ مذکورہ بالا آیات اس امر کی صرف چند ایک شہادتیں ہیں۔ گروہ انبیاء سے بڑھ کر نہ کوئی انعام یافتہ ہو سکتا ہے اور نہ کوئی ہدایت یافتہ، ان سے بڑھ کر نہ کوئی منزل مقصود اور نصب العین کو پالنے والا ہو سکتا ہے اور نہ کوئی جہدِ حیات میں کامیاب و

کامران۔ لہذا ان کا شعار حیات ہی حصولِ نصبِ العین کا واحد ضمانت یافتہ طریق کار ہو سکتا ہے۔ آپ نے ملاحظہ فرمایا کہ ان کا شعار بھی بلا استثنیٰ "فعلِ احسان" ہی تھا۔ لہذا مذکورہ بالا شواہد و دلائل سے یہ حقیقت روزِ روشن کی طرح عیاں ہو گئی کہ "حصولِ نصبِ العین" کا پیغمبرانہ طریق کار بھی "فعلِ احسان" ہے۔

ایک مغالطے کا ازالہ | یہاں پر ایک مغالطہ ہو سکتا ہے۔ کیونکہ عام طور پر مترجمینِ قرآن اور مفسرینِ احسان کا معنی "نیکی" کرتے ہیں اور نیکی مطلقاً کئی صورتوں پر مشتمل ہوتی ہے۔ لہذا اس ترجمے کے مطابق احسان کا معنی مشخص اور معین نہ رہا۔ کسی بھی نیکی اور عملِ صالح کو "احسان" اور اس سے منصف کو محسن" کہا جاسکتا ہے چونکہ انبیائے کرام ہر قسم کے اعمالِ صالحہ اور نیکیوں سے مزین ہوتے ہیں۔ اس لیے انہیں "محسنین" کہا گیا ہے۔ یہ خیال درج ذیل وجہ کی بنا پر غلط ہے :-

۱۔ ایک یہ کہ ہم احسان کا معنی شروع میں واضح کر چکے ہیں۔ عدل اور احسان کے تقابل کے بعد لفظ احسان کے معنی کو مطلق نیکی کے حوالے سے محض عمومی حیثیت دینا عربی لغت و ادب کے قاعدوں کے ساتھ صریح نا انصافی ہے۔  
۲۔ دوسرے یہ کہ اگر اسے مطلقاً نیکی سے تعبیر کر لیا جائے تو بھی سورۃ البقرہ کی آیت ۱۷۷ اور کئی دیگر مقامات قرآنی کی روشنی میں اس کا مفہوم ہی متعین ہوتا ہے کہ "حبِ الہی میں تسلیمِ رضا اور ایثار و قربانی کا پیغام" بن جانا نیکی ہے۔ اور اسی طرزِ زندگی کا نام احسان ہے۔

۳۔ تیسرے یہ کہ ہم نے متعدد قرآنی احکام اور احادیث کے ذریعے لفظ "احسان" کا مفہوم بیان کیا ہے۔ جس سے صاحبِ احسان میں ذاتی منفعت کی طلب کی نفی اور دوسروں کیلئے سراسر ایثار اور نفع بخشی" کا معنی ثابت ہوتا ہے لہذا اس کی اس معنوی خصوصیت کا انکار قرآن و حدیث کے احکام سے صریح انحراف ہے۔

۴۔ چوتھا یہ کہ قرآن مجید میں جس قدر التزام کے ساتھ انبیاء کو صاحبِ احسان" یا "محسن" قرار دیا گیا ہے اور یہ اصطلاح ان کے حق میں جتنی کثرت اور فراوانی کے ساتھ استعمال ہوتی ہے اس سے یقیناً ان کے مخصوص طرزِ عمل اور نمایاں شعارِ حیات کا اندازہ ہوتا ہے۔ کسی عام نیکی پر اس اصطلاح کا استعمال اس قدر کثیر نہیں ہو سکتا تھا پھر یہ کہ گروہِ انبیاء کا یہی تو سب سے زیادہ مشترک غالب اور نمایاں طرزِ عمل تھا کہ وہ ہزاروں مصائب و آلام برداشت کر کے بھی دوسروں کی منفعت ہی سوچتے تھے۔ ان کا زندہ رہنا بھی خلقِ خدا ہی کی بھلائی کے لیے تھا اور تمام توجہ و جہد کے باوجود وہ کسی سے اپنی ذات کے لیے کچھ نہ لیتے تھے بلکہ ان کا اعلان یہ ہوتا تھا۔

إِنِّ اجْرِي إِلَّا عَلَى اللَّهِ  
میرا اجر تو صرف میرے اللہ کے پاس ہے

یہاں تک کہ ان کی ذاتی جائیداد اور دولت بھی ان کے وصال کے بعد بطور وراثت تقسیم نہیں ہوتی تھی۔ وہ بھی خلقِ خدا کی بہتری کے لیے وقف تھی۔ ان کے اسی نمونہ عمل کا نام "احسان" ہے۔ جس کا ذکر قرآن مجید میں بار بار آیا ہے۔ لہذا یہاں لفظ "احسان" سے مراد عام نیکی یا عملِ صالح نہیں بلکہ وہ مخصوص طرزِ عمل ہے جو دوسروں کے لیے نفع بخشی، فیض رسانی اور ایثار و قربانی" سے عبارت ہو۔ یہی طرزِ عمل شعارِ انبیاء ہے اور اسی کا نام "فعلِ احسان" ہے۔ جو رضائے الہی کے حصول کا حتمی طریق کار ہے۔





# حصولِ نصبِ العین کی عملی اساس





## فصل اول۔ انفاق فی المال کی حقیقت

انسانی زندگی میں انفرادی سطح پر حصولِ نصب العین کے لائحہ عمل کے طور پر اب تک دو شرائط کا ذکر ہو چکا ہے۔ محرک اور طریق کار — محرک، تزکیہ نفس کی آرزو تھی اور طریق کار، فعلِ احسان۔ اب سوال یہ پیدا ہوتا ہے کہ اس طریق کار یعنی فعلِ احسان کی عملی اساس کیا ہوگی؟

اس کا جواب مجملاً اوپر آچکا ہے کہ فعلِ احسان کی عملی اساس — ”انفاق فی المال“ ہے۔ اس کا معنی ”مال خرچ کرنا“ ہے لیکن اپنی ضروریات و تھینات پر نہیں بلکہ دوسروں کی زندگیوں سے معاشی تعطل رفع کرنے کے لیے۔ انفاق فی المال سے مراد ”درحقیقت اپنے سرمایہ و دولت کو دوسروں پر اس طرح خرچ کرنا ہے کہ ان کی معاشی تعطل ختم ہو۔ ان کی تخلیقی جدوجہد بحال ہو اور وہ معاشرے میں مطلوبہ کردار بحسن و خوبی سرانجام دے سکیں“ اس انفاق کی عملی مثال ”مواخاتِ مدینہ“ ہے اور حصولِ نصب العین کے لیے فعلِ احسان کی عملی صورت اسی قسم کا ”انفاق“ ہے۔

### حکم انفاق کی دو سطحیں

انفاقِ مال کا عمل دو سطحوں پر ہو سکتا ہے۔ انفرادی سطح پر اور اجتماعی سطح پر

**انفرادی سطح** سے مراد یہ ہے کہ افراد اپنے طور پر اپنے احباب و متعلقین اور حلقہ اثر میں ”انفاق“ کو بطور دائمی عمل جاری کریں۔ جو شخص معاشی ابتلا کا شکار ہو، ضروریاتِ زندگی سے محروم ہو یا اس کی زندگی ایسے تعطل کی تذر ہو گئی ہو کہ اس کی تخلیقی جدوجہد بحال نہ رہی ہو، ایسے ضرورت مند افراد کی مالی اعانت اس انداز سے کرنا کہ ان کی عزتِ نفس بھی مجروح نہ ہو، ان کی ضروریات بھی پوری ہوں اور وہ ہر وقت دوسروں کی اعانت کے منتظر نہ رہیں بلکہ ان کی زندگی سے معاشی تعطل ختم کر کے ان کا اپنا تخلیقی عمل بحال کر دیا جائے تاکہ وہ معاشرے میں صحیح مقام اور مطلوبہ کردار سرانجام دینے کی پوزیشن میں ہو سکیں۔ اس سلسلے میں اپنے اعزاء و اقارب اور پڑوسیوں کے علاوہ سب سے زیادہ مستحق وہ لوگ ہیں جنہوں نے خود کو خدمتِ اسلام میں اس طرح وقف کر دیا ہو کہ ان کے پاس روزگارِ حیات کی خاطر فرصت ہی باقی نہ رہی ہو۔ ان سے مراد وہ مجاہدینِ اسلام ہیں جن کی زندگیاں اسلام کی علمی و فکری اور عملی و انقلابی خدمت میں محصور ہو چکی ہیں۔ یہی لوگ راہِ حق کے اسیر ہیں۔ اگر یہ لوگ معاشی تعطل کا شکار ہو گئے تو دینِ حق اور ملتِ اسلامیہ کے اجیار کی خاطر ہونے والی انقلابی کاوشیں معطل ہو جائیں گی۔ اس امر کا

حکم قرآن مجید میں اس طرح آیا ہے :-

لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي  
مَنْ يَشَاءُ ۗ وَمَا تُنْفِقُوا مِنْ خَيْرٍ فَلَا  
نُفْسِكُمْ ۗ وَمَا تُنْفِقُونَ إِلَّا بِتَعَا  
وَجْهِ اللَّهِ ۗ وَمَا تُنْفِقُوا مِنْ خَيْرٍ يُوَفَّ  
إِلَيْكُمْ وَأَنْتُمْ لَا تظَلُمُونَ ۝ لِلْفُقَرَاءِ  
الَّذِينَ أُحْصِرُوا فِي سَبِيلِ اللَّهِ لَا يَسْتَطِيعُونَ  
ضَرْبًا فِي الْأَرْضِ يَحْسَبُهُمُ الْجَاهِلُ أَغْنِيَاءَ  
مِنَ التَّعَفُّفِ تَعْرِفُهُمْ بِسِيمَاهُمْ لَا يَسْأَلُونَ  
النَّاسَ الْخَافَاءَ ۗ وَمَا تُنْفِقُوا مِنْ خَيْرٍ  
فَإِنَّ اللَّهَ بِهِ عَلِيمٌ ۝ الَّذِينَ يُنْفِقُونَ  
أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً  
فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ  
عَلَيْهِمْ وَلَا هُمْ يَحْزَنُونَ ۝

(البقرہ : ۲۷۲ ، ۲۷۳)

ان کو منزل مقصود تک پہنچانا آپ کے ذمے لازم نہیں۔  
(بلکہ آپ کے ذمے تو صرف رہنمائی کر دینا ہے) ہاں اللہ  
جسے چاہتا ہے منزل تک پہنچا دیتا ہے۔ تم اگر کوئی اچھی  
چیز خرچ کر دو تو اس میں تمہارا ہی بھلا ہے اور تمہیں کسی  
اور مقصد کے لیے) مال خرچ کرنا مناسب نہیں ہاں مگر  
صرف رضائے الہی کے حصول کے لیے اتفاق کرو۔ تم  
جو کچھ بھی اتفاق کرو گے تمہیں اس کا پورا پورا نتیجہ اور ثمرہ ملے  
گا۔ تمہیں ہرگز نقصان نہ پہنچایا جائے گا۔ (اتفاق کرو)  
ان فقراء کے لیے جو راہِ خدا کے اسیر ہیں (وہ دینِ حق کی  
خدمت میں اس قدر مصروف ہو گئے ہیں کہ) وہ زمین  
میں کاروبارِ حیات کے لیے چلنے پھرنے کا وقت بھی  
نہیں پاتے۔ نادان لوگ انہیں عزتِ نفس کے باعث  
سوال سے بچنے کی وجہ سے (معاظتے کا شکار ہو کر) مال دار  
سمجھتے ہیں۔ تم انہیں ان کی صورت سے پہچان لو گے۔ وہ  
لوگوں کے سامنے دستِ سوال دراز نہیں کرتے کیونکہ اس

طرح ان کی عزتِ نفس مجروح ہوتی ہے۔ تم جو کچھ بھی اتفاق کرو گے۔ بیشک اللہ تعالیٰ اسے جانتا ہے۔ جو لوگ  
راتوں کی تاریکی میں اور دن کے اُجالے میں یا چھپے اور ظاہر دوسروں پر اپنا مال خرچ کرتے ہیں۔ ان کے لیے ان کا اجر  
صلہ ان کے رب کے پاس ہے۔ (وہ یہ خوشخبری ابھی سن لیں کہ ایسا کرنے والوں کو) نہ کوئی خوف دامنگیر ہوگا اور نہ  
کوئی عزت و ملامت

● مذکورہ بالا تین آیات سے قبل بھی اتفاق ہی کا حکم اور اس کے مسائل کا بیان چلا آ رہا ہے اور یہ تینوں آیات بھی اسی  
حکم سے متعلق ہیں۔ لیکن آپ غور فرمائیں کہ ان تین آیات میں بھی صراحت کے ساتھ پانچ (۵) مرتبہ اتفاق کا حکم وارد  
ہوا ہے۔ اس سے اس کی اہمیت و افادیت از خود اُجاگر ہو جاتی ہے۔ لیکن حکم اتفاق کے حوالے سے جو نمایاں  
اشارات ان آیات سے ماخوذ ہیں وہ قابلِ غور ہیں۔ انہیں یہاں اختصار کے ساتھ درج کیا جاتا ہے :-

- ۱۔ رہنمائی کے باوجود منزل مقصود ہر ایک کو نہیں ملتی۔ (ہدایت کا آخری مرحلہ منزل مقصود کو پالینا ہے)
- ۲۔ منزل مقصود اور نصب العین کے حصول میں کامیابی اللہ تعالیٰ صرف ان ہی لوگوں کو عطا کرتا ہے جو اتفاق  
فی المال کا راستہ اختیار کرتے ہیں۔

۳۔ انفاق کا فائدہ صاحب انفاق کو خود ہی پہنچتا ہے کہ اسے اپنی منزل نصیب ہو جاتی ہے۔ جس کے لیے دوسرے عمر بھر ترستے رہتے ہیں۔

۴۔ انفاق کا عمل صرف رضائے الہی کے نصب العین کی خاطر ہونا چاہیے۔ دیگر ممنوع اور مذموم مقاصد کے لیے نہیں۔

۵۔ عمل انفاق اپنے اندر نتیجہ خیزی کی ضمانت رکھتا ہے۔ اس کا مطلقہ صلہ بیٹرا کر رہتا ہے۔ صاحب انفاق کو نتائج و ثمرات کے لحاظ سے کبھی بھی مایوسی نہیں ہو سکتی۔

۶۔ انفاق کے سب سے زیادہ مستحق وہ لوگ ہیں جو دین حق کی راہ میں خود کو وقف و محصور کر چکے ہیں۔

۷۔ ہمہ وقت راہ حق میں اس طرح کوشاں رہنا کہ کاروبار حیات کی فرصت بھی باقی نہ رہے اصحاب صفہ کی سنت ہے۔ شرعاً ممنوع نہیں۔

۸۔ اہل حق کسی کے سامنے دست سوال دراز نہ کریں۔ ان کی شخصیت بے نیازی اور استغناء نفس کی پیکر تمام ہونی چاہیے۔

۹۔ اہل ثروت کو مجاہدین حق کی مالی ضروریات کی کفالت اس انداز سے کرنی چاہیے کہ ان کی زندگی میں معاشی تعطل بھی پیدا نہ ہونے پائے اور ان کی عزت نفس بھی مجروح نہ ہو۔

۱۰۔ ذات حق ہر حال میں کیے گئے انفاق سے باخبر ہوتی ہے اور اس پر اجر عطا کرتی ہے۔

۱۱۔ اہل انفاق دنیا و آخرت میں ہر قسم کے خوف و غم سے محفوظ رہتے ہوئے اپنے نصب العین کو پالیں گے۔

یہ عمل انفاق کی انفرادی صورت تھی کہ مالدار افراد مستحق افراد کی مالی کفالت کے لیے ذاتی سطح پر انفاق کریں۔

اس طرح ہر صاحب مال پر اس کی انفرادی حیثیت میں "انفاق" لازم ہے اور یہی "فعل احسان" ہے۔ جس کے ذریعے وہ بارگہ ایزدی میں نعمت رضا کا مستحق قرار پاتا ہے۔

اجتماعی سطح سے مراد یہ ہے کہ اجتماعی طور پر عمل انفاق کو ایک ایسے نظام کے طور پر رائج کیا جائے کہ معاشرے کا کوئی فرد حاجتمندی میں مبتلا نہ رہے اور معاشرہ معاشی استحکام سے ہمکنار ہو کر قومی نصب العین کے حصول کے لیے اپنا کردار موثر طور پر ادا کر سکے۔ اس پہلو کو قومی نصب العین اور اس کے حصول کے لائحہ عمل کے تحت بیان کیا جائے گا۔ اس وقت ہمارے پیش نظر صرف انفرادی سطح پر حصول نصب العین کا مسئلہ ہے۔

### انفاق واجبہ اور انفاق نافلہ میں امتیاز

فقہی اصطلاح کے مطابق وجوب اور عدم وجوب کے لحاظ سے انفاق کی دو قسمیں ہیں :-

۱۔ انفاق واجبہ — اس میں زکوٰۃ، عشر، صدقہ فطر اور دیگر ایسے صدقات شامل ہیں۔ جن کا ادا کرنا

صاحب نصاب پر ہر حال فرض یا واجب ہوتا ہے۔

۲۔ انفاق نافلہ — اس میں صدقات واجبہ کے علاوہ انفاق کی تمام صورتیں شامل ہیں۔ لیکن ان میں

سے کئی صورتوں کو مصلحتاً، ضرورتاً یا استحضاراً واجب بھی قرار دیا جاسکتا ہے۔ اس امر کی تفصیلات ہم نے ”اسلام کے تصور ملکیت“ میں بیان کی ہیں۔ یہاں یہ امر ذہن نشین رہے کہ فعل احسان کا اطلاق ”انفاق واجبہ“ پر نہیں بلکہ ”انفاق نافلہ“ پر ہوگا۔ ”انفاق واجبہ کی تمام صورتیں قرآن کے حکم عدل کے تحت شمار کی جائیں گی۔ کیونکہ عدل کا مفہوم یہی ہے کہ جس قدر دینا لازم ہو اسی قدر دیا جائے اور شرعاً واجب حصے کے علاوہ دینا ”احسان“ ہے۔ لہذا ہماری بحث ”انفاق نافلہ“ کے حکم سے ہے۔ انفاق واجبہ سے نہیں۔

### نصاب انفاق اور حد انفاق کا مسئلہ

یہاں اس امر کی وضاحت بھی ضروری ہے کہ ”نصاب انفاق“ اور ”حد انفاق“ کا مسئلہ صرف ”انفاق واجبہ“ سے متعلق ہے۔ مثلاً مقررہ نصاب سے کم جائیداد رکھنے والے پر زکوٰۃ فرض نہیں ہوتی۔ دیگر صدقات واجبہ کا معاملہ بھی اسی طرح ہے۔ حد انفاق بھی صدقات واجبہ کے لیے مقرر ہے۔ مثلاً زکوٰۃ میں اڑھائی فیصد ”عشر“ میں دس یا بیس فیصد وغیرہ۔ جہاں تک ”انفاق نافلہ“ کا تعلق ہے اس کا اصول نصاب اور حد کے تعینات سے ماوراء ہے اس کے لیے نہ کم سے کم نصاب متعین ہے اور نہ زیادہ سے زیادہ حد، کیونکہ یہ ”انفاق“ احسان ہے اور ”انفاق واجبہ“ عدل۔ جیسے کہ پہلے بیان کیا جا چکا ہے کہ ”عدل“ معینہ اور مقررہ حد کے مطابق دینے کا نام ہے۔ جب ”احسان“ ایسا فعل ہے جو حدود و قیود سے بلند و بالا ہو۔ احسان میں چونکہ محسن کے پیش نظر اپنی ذات اور مادی منفعت نہیں ہوتی اس لیے اس میں کوئی نصاب نہیں ہوتا۔ مزید برآں احسان میں چونکہ دوسرے شخص کے استحقاق کا قانونی تعین نہیں ہوتا اس لیے اس پر کوئی حد نہیں ہوتی۔ یہ انفاق، جو فعل احسان کی عملی صورت ہے۔ رضائے الہی کے نصب العین کی خاطر ہر ایک پر لازم ہے خواہ غریب ہو یا امیر، صاحب نصاب ہو یا غیر صاحب نصاب، تھوڑا دے سکے یا زیادہ، جو کچھ بھی اسے میسر ہو۔ اسی میں سے حسب استطاعت انفاق کرنا ”احسان“ ہے۔ اس پر نہ یہ شرط عائد کی گئی ہے کہ کتنا دے؛ (بچا ہوا دے یا سب کچھ لٹا دے) اور نہ یہ شرط ہے کہ کتنے میں سے دے؟ یہ بات دینے والے کا طبیعت و غنائے نفس اور اس کے ذاتی حالات پر منحصر ہے۔

احسان نصاب انفاق سے ماوراء ہے | قرآن حکیم میں ارشاد فرمایا گیا :-

وَمَا نَذَرْنَاهُمْ يَنْفِقُونَ  
(البقرہ : ۳)

اور ہم نے جو کچھ بھی انہیں دیا ہے۔ اسی میں سے انفاق کرتے ہیں۔

یہاں ”ما“ کلمہ عام ہے۔ جو نصاب کی شرط سے پاک ہے۔ اس کا معنی یہ ہے کہ جو کچھ بھی خزانہ قدرت سے نصیب ہوا ہو۔ اسی میں سے راہِ خدا میں خرچ کیا جائے۔

۲- ایک اور مقام پر ارشاد باری ہے :-

اے ایمان والو! جو کچھ ہم نے تمہیں دیا ہے اسی میں سے انفاق کرو۔

يَا أَيُّهَا الَّذِينَ آمَنُوا أَنْفِقُوا مِمَّا رَزَقْنَاكُمْ  
(البقرہ : ۲۵۴)



۳۔ یہی حکم ایک مقام پر بھی دیا گیا ہے :-

وَأَنْفِقُوا مِمَّا رَزَقْنَاكُمْ مِنْ قَبْلِ أَنْ  
يَأْتِيَ أَحَدَكُمُ الْمَوْتُ فَيَقُولَ رَبِّ لَوْلَا  
أَخَّرْتَنِي إِلَىٰ أَجَلٍ قَرِيبٍ ۗ فَأَصْدَقَ  
وَ أَكْنَ مِنَ الصَّالِحِينَ

اور جو کچھ ہم نے تمہیں دیا ہے اس میں سے انفاق کرو  
قبل اس کے کہ تم میں سے کسی کو موت آجائے۔ پھر وہ کہنے  
لگے اے میرے رب تو نے مجھے تھوڑی سی مہلت اور  
کیوں نہ دی؟ کہ میں اپنا مال صدقہ دیتا (یعنی عمل انفاق  
کرتا) اور اس طرح میں بھی تیرے قرب والوں میں شامل  
ہو جاتا۔

(المنافقون : ۱۰)

اس آیت میں ایک تو یہی حقیقت واضح کی گئی ہے کہ انفاق کے لیے ڈھیروں مال کا ہونا ضروری نہیں۔ جو کچھ  
میترا ہو اسی میں سے خرچ کیا جانا چاہیے۔ اسی کا نام "احسان" ہے۔ دوسری یہ بات واضح کی گئی ہے کہ خدا کے  
مقربین و صالحین میں بھی شامل ہونے کی یہی صورت ہے کہ انفاق مال کے عمل کو اپنایا جائے۔

۴۔ ایک اور مقام پر مذکور ہے :-

يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ  
مَا كَسَبْتُمْ (البقرہ : ۲۶۷)

اے ایمان والو! جو کچھ پاک رزق تم کماتے ہو اسی میں  
سے خدا کی راہ میں بھی خرچ کرو۔

مذکورہ بالا آیات سے یہ امر واضح ہو گیا کہ فعل احسان کے طور پر کیے جانے والے انفاق میں کوئی نصاب شرط  
نہیں ہے۔ جتنا کچھ پاس ہو اسی میں دوسروں کو بھی شریک کر لیا جائے۔

احسان حد انفاق سے ماوراء ہے | احسان بالانفاق میں جس طرح نصاب کی شرط نہیں تھی اسی طرح اس  
کی کوئی حد و انتہا بھی متعین نہیں ہے۔

۱۔ قرآن حکیم میں ارشاد فرمایا گیا :-

يَسْأَلُونَكَ مَاذَا يُنْفِقُونَ ۗ قُلِ  
الْعَفْوُ ۗ كَذَٰلِكَ يُبَيِّنُ اللَّهُ لَكُمْ  
الآيَاتِ لَعَلَّكُمْ تَتَفَكَّرُونَ

اے رسول صلی اللہ علیہ وسلم آپ سے پوچھتے ہیں، کیا  
خرچ کریں؟ فرما دیجئے! جو کچھ تمہاری ضرورت سے بچ  
رہے انفاق کر دو۔ اسی طرح اللہ تم سے نشانیاں بیان  
کرتا ہے تاکہ تم غور و فکر کر سکو۔

(البقرہ : ۲۱۹)

اس آیت کے ذریعے حد انفاق کے مسئلے کو بھی حل کر دیا گیا کہ انفاق کی کوئی آخری حد نہیں ہے۔ جو کچھ تمہاری ضرورت  
سے زائد ہو وہ دوسروں پر خرچ کر دو تاکہ اس سے وہ اپنی ضرورتیں پوری کر سکیں۔ اس آیت نے یہ فلسفہ حیات  
بیان کیا کہ یہ ہرگز جائز نہیں کہ جس معاشرے میں کسی لوگ ضروریات زندگی سے محروم ہوں یا غربت و افلاس کے باعث  
باعزت زندگی سے محروم کر دیئے گئے ہوں۔ اسی معاشرے کے کچھ لوگ اپنی ضروریات سے زائد بھی ہوئی دولت اپنی  
تحسینات و تزئینات اور تعیشات پر خرچ کرنے لگیں اور بالآخر غربت و امارت کی بنا پر ایک ہی معاشرے میں

طبعاتی تقسیم کی بنیاد فراہم ہو جائے۔ اسی لیے فرمایا گیا :-

لَعَلَّكُمْ تَتَفَكَّرُونَ

اس حکم میں تمہارے لیے غور و فکر کا بہت سارا سامان موجود ہے۔

آیت کے الفاظ پکار پکار کر کہہ رہے ہیں کہ ایسے احکام کو محض "نفلی" اور "مستحب" اعمال سمجھ کر نظر انداز نہ کیے رکھو! بلکہ اس میں غور و فکر کرو اور ان کی بنیاد پر اپنے معاشرے کی معاشی زندگی کا ڈھانچہ تعمیر کرو۔ گویا آیت کے آخری الفاظ سابقہ حکم یعنی قل العفو کی نہت دعوتِ فکر و عمل دے رہے ہیں۔

۲۔ اسی سورت میں ایک اور مقام پر ارشاد فرمایا گیا :-

يَسْأَلُونَكَ مَاذَا يُنْفِقُونَ ۗ قُلْ مَا أَنْفَقْتُمْ  
مِنْ خَيْرٍ فَلِلْوَالِدَيْنِ وَالْأَقْرَبِينَ وَالْيَتَامَى  
وَالْمَسْكِينِ وَابْنِ السَّبِيلِ ۗ وَمَا تَفْعَلُوا مِنْ  
خَيْرٍ فَإِنَّ اللَّهَ بِهِ عَلِيمٌ

اے نبی صلی اللہ علیہ وسلم آپ سے پوچھتے ہیں۔ کیا خرچ کریں؟ آپ فرمادیں گے (کیا یہ بھی پوچھنے کی بات ہے) تم جو کچھ بھی خرچ کرو گے نیکی میں شمار ہوگا۔ پس (انفاق) والدین، اقربار، یتیموں، جاہل مندوں اور مسافروں کے لیے ہے اور تم جس قدر بھی نیکی کرو، اللہ اسے خوب جانتا ہے۔

(البقرہ : ۲۱۵)

یہاں حکمِ انفاق کو اور زیادہ وسعت دے دی گئی ہے پہلے یہ کہا گیا تھا کہ جو کچھ بھی ضرورت سے زائد ہو، مستحق لوگوں کے معاشی تعطل کو رفع کرنے پر خرچ کرو۔ یہاں یہ شرط بھی مرتفع کر دی گئی کہ "ضرورت سے بچ رہے تو خرچ کرو۔" نہیں نہیں۔ اگر کوئی غنا کے صدیقی رضا حاصل ہے اور اپنی ضرورت بھی دوسروں پر خرچ کر دینا چاہتا ہے تو اسے بھی کوئی پابندی نہیں جو کچھ خرچ کرے نیکی ہوگی۔ اور نیکی کے بارے میں پوچھا نہیں کرتے۔ بس خدا کی ذات تمہارے انفاق سے باخبر ہے۔ یہ حکم ہر ایک کے لیے نہیں۔ صرف اسی کے لیے ہے جو راہِ خدا میں سب کچھ ٹا کر بھی دل میں عزن و ملال محسوس نہیں کرتا اور مالِ تنگی وقتی طور پر بھی اسے پریشان نہیں کر سکتی۔ یہ حکم اس شخص کے لیے ہے جسے توکل اور استغناء کا وہ بلند درجہ نصیب ہو چکا ہو کہ دوسروں کا فقر مٹانے کے لیے اپنے اوپر فقر بھی طاری کر لے تو اس کے پائے استقلال اور عزم و ہمت میں کوئی فرق نہ آئے۔ یہ ایمان کا وہ کامل ترین درجہ ہے۔ جس کا مظاہر سیدنا ابو بکر صدیقؓ نے غزوہ تبوک کے موقع پر کیا تھا اور جس کا عملی مشاہدہ نبی اکرم صلی اللہ علیہ وسلم اور اہلبیت نبوی کے گھروں میں ہوتا رہتا تھا۔

جب امام حسنؑ کے گھر میں چند دن سے فلقی کی حالت دیکھ کر آپ کی خادمہ چاندی کا ٹکڑا لے کر آپ کی خدمت میں حاضر ہوئی اور عرض کیا۔ اے امام عالی مقام! اسے فروخت کر کے کچھ دنوں کا سامانِ خورد و نوش لے آئیے۔ امام ابن عساکرؒ بیان کرتے ہیں کہ آپ نے جلال میں آکر اپنا قدم زمین پر مارا۔ گھر کی ساری زمین سونابن گئی۔ آپ نے فرمایا۔ خادمہ۔ تو نے کیا سمجھا ہے کہ ہم محتاج ہیں اور فقرا ضروری میں مبتلا ہیں۔ نہیں۔ خدا کی قسم یہ فقر تو ہم نے



خود اپنے اوپر طاری کر رکھا ہے تاکہ دوسروں کا فقر مٹا سکیں۔ یہ فقر اختیار ہی ہے اضطراری نہیں اور ہمارے مانا محمد رسول اللہ صلی اللہ علیہ وسلم کی سنت ہے کیونکہ آپ نے یہ فرمایا تھا:-

الفقر فخری

ورنہ عام ہوگا، کے لیے تو حکم یہی ہے کہ اپنی ضرورتوں کا خیال رکھ لیں اور بقایا انفاق کر دیں۔

۳۔ آنحضرت صلی اللہ علیہ وسلم نے فرمایا:-

بہتر صدقہ وہی ہے جو ضرورت کے مطابق بچا کر کیا جائے  
یا غنائے نفس کے ساتھ کیا جائے۔

خیر الصدقة ما كان عن

ظہر غنی (صحیح مسلم)

”عن ظہر غنی“ کے الفاظ میں مذکورہ بالا دونوں صورتوں کو سمودیا گیا ہے۔

۴۔ ایک اور مقام پر حضور علیہ السلام نے ارشاد فرمایا:-

اے ابن آدم! اگر تو ضرورت سے بچا ہوا خدا کی راہ  
میں خرچ کر دے تو یہ تیرے لیے بہتر ہے اور اگر تو اس  
کو بھی بچا کر رکھ لے تو یہ تیرے لیے نقصان دہ ہے۔ ہاں  
اس قدر بچا کے رکھنے میں کوئی مضائقہ اور ملامت نہیں ہے  
تیری ضرورت کے لیے کافی ہو اور انفاق کا آغاز ان لوگوں  
سے کر جن کی ذمہ داری تجھ پر عائد ہوتی ہے۔

يا ابن آدم انك ان تبذل الفضل  
خير لك وان تمسكك شركك ولا  
تلام على كفاف وابدأ بمن تعول

(مسلم و ترمذی)

۵۔ اسی سلسلے میں ایک اور حدیث ملاحظہ فرمائیے جسے حضرت جابر بن عبد اللہ انصاری روایت کرتے ہیں۔ وہ  
فرماتے ہیں کہ ایک مرتبہ ہم حضور علیہ السلام کی خدمت اقدس میں حاضر تھے کہ ایک شخص انڈے کے برابر سونا لے کر  
آیا اور عرض کرنے لگا:-

یا رسول اللہ صلی اللہ علیہ وسلم مجھے یہ سونا ایک کان سے  
ملا ہے۔ اسے صدقہ کے لیے قبول فرمائیے۔ اس کے  
سوا میرے پاس اور کچھ نہیں۔ چنانچہ حضور نے  
پھرہ انور دوسری طرف کر لیا۔ پھر وہ شخص دائیں جانب  
سے آکر یہی عرض کرنے لگا۔ حضور نے پھر اس سے  
صرف نظر فرمایا۔ (یہاں تک کہ آپ نے اسے سونا  
لے کر اسی کی طرف دے مارا) پھر رسول اللہ صلی اللہ علیہ وسلم  
نے فرمایا۔ تم میں سے کوئی شخص جو کچھ اس کے پاس ہو لے  
کر آجاتا ہے اور کہتا ہے۔ اسے صدقہ کر دیجئے۔ پھر

یا رسول اللہ اصبت هذه من معدن،  
فخذها فهي صدقة ما املك  
غيرها، فاعرض عنه رسول الله صلی  
الله عليه وسلم، ثم اتاه من قبل  
رکن الایمن فقال مثل ذلك، فاعرض عنه  
فقال رسول الله صلی الله عليه  
وسلم باقی احدکم بما یملک فیقول  
هذه صدقة، ثم یقعد یتکف الناس،  
خیر الصدقة ما کان عن ظہر غنی (صحیح مسلم)

خود بیٹھ کر لوگوں کے ہاتھ تکتا رہے (کہ کوئی اسے دیگا تو اس کی ضرورت پوری ہوگی) بہتر صدقہ وہی ہے جو حسب ضرورت بچا کر کیا جائے۔

اس حدیث سے عوام الناس کو یہ اصول انفاق "مہیا کر دیا گیا کہ انفاق کے لیے کوئی حد مقرر نہیں لیکن کم از کم اس امر کا خیال رہنا چاہیے کہ اتنا کچھ ضرور بچا کر رکھ لیا جائے جس سے صاحب انفاق کی ذاتی اور عائلی ضروریات پوری ہوتی رہیں۔

اس اصول انفاق کی بہترین مثال حضرت عمر فاروق رضی اللہ عنہ نے غزوہ تبوک کے موقع پر فراہم کی۔ جس کا ذکر پہلے گزر چکا ہے کہ نصف مال گھر کے لیے رکھ لیا اور نصف صدقہ کر دیا۔ لیکن ایک نمونہ اسی موقع پر صدیق اکبر رضی اللہ عنہ کے فعل انفاق نے فراہم کیا کہ آپ نے سب کچھ صدقہ کر دیا اور کہا کہ "ہمارے لیے خدا اور خدا کا رسول کافی ہیں"۔ یہ مقام تفویض تھا جو احسان کا بلند ترین درجہ ہے۔ کوئی شخص غنائے قلب کے اس مقام پر فائز ہو تو اس کے لیے انفاق اس حد تک بھی جائز ہے۔ لیکن اہل و عیال کا بھی اس درجے کا متوکل ہونا ضروری ہے تاکہ رضائے الہی کی خاطر کی گئی قربانی پر کسی کے دل میں رنج و طلال کا شائبہ تک پیدا نہ ہونے پائے۔

مذکورہ بالا حدیث پر غور فرمائیے۔ اس شخص کا صدقہ آنحضرت صلی اللہ علیہ وسلم نے قبول نہ فرمایا۔ اس کی وجہ صرف یہ نہ تھی کہ وہ سارا مال پیش کر رہا تھا۔ اگر صرف یہی وجہ ہوتی تو آپ حضرت ابوبکر رضی اللہ عنہ کا صدقہ بھی قبول نہ فرماتے۔ اس کا صدقہ قبول نہ فرمانے کی اصل وجہ یہ تھی کہ وہ سارا مال صدقہ کرنے کی جرأت تو کر رہا تھا لیکن غنائے قلب اور توکل کے اس مقام پر فائز نہ تھا۔ جس پر ابوبکر صدیق رضی اللہ عنہ تھے۔ کیونکہ وہ مال صدقہ دیتے ہوئے کہہ رہا تھا۔ ما املك غیر ہا (میرے پاس اس کے سوا کچھ نہیں) اس کے یہ الفاظ اس امر پر دلالت کر رہے تھے کہ یہ شخص سارا مال دے کر دل سے مطمئن نہیں۔ وہ ابھی تک مال و دولت سے اس قدر بے نیاز اور مستغنی نہیں ہوا جو اس حد تک انفاق کے لیے ضروری ہے۔ اسی لیے تو ساتھ ہی یہ سن رہا ہے کہ "میرے پاس اس کے سوا اور کچھ نہیں"۔ چنانچہ نگاہ نبوت نے جان لیا کہ "یہ سب کچھ لٹا کر خوش نہیں رہے گا۔ بلکہ لالچ بھری نگاہوں سے دوسروں کو تکتا رہے گا"۔ اس لیے اسے فرمایا :-

خذ عنا مالك لا حاجة لنا به

انفاق میں غنائے مال اور غنائے نفس کا امتیاز | مذکورہ بالا بحث سے یہ امر طے ہوا کہ غنائے مال کی دو قسمیں ہیں

۱۔ غناہ مال ۲۔ غناہ نفس

آنحضرت صلی اللہ علیہ وسلم کا یہ ارشاد "خیر الصدقة ما كان عن ظہر غنی" (بہترین صدقہ وہ ہے جو غنا کے ساتھ کیا جائے) دونوں قسموں پر منطبق ہوتا ہے۔ کیونکہ لوگ جو احکام شریعت کے مکلف ہوتے ہیں ان کی بھی دو اقسام ہیں۔ "عوام" اور "خواص"

● عوام کے لیے 'عن ظہر غنی' کا وہی معنی ہے جو اوپر بیان ہو چکا ہے اور جس کی تصریح جابر بن عبد اللہ رضی اللہ عنہ سے مروی اس حدیث سے ہو چکی ہے کہ "بہتر صدقہ وہ ہے جس کے پیچھے غنا ہو" یعنی صدقے کے باوجود پیچھے اس قدر مال موجود ہو جو اس کی ضروریات کے لیے کافی رہے اور اس شخص کو مالی پریشانی سے بے نیاز رکھے۔ یہ حکم غنا مال کے مفہوم پر دلالت کرتا ہے اور اس کے مکلف عوام ہیں۔

● خواص کے لیے 'عن ظہر غنی' کا معنی وہ ہے جس کی تصریح عمل صدیقی رضی اللہ عنہ سے ہوتی ہے۔ اس اعتبار سے مفہوم حدیث یہ ہوا کہ "بہتر صدقہ وہ ہے جس کے پیچھے غنا کے نفس ہو" یعنی دل اس قدر متوکل اور دولت غنا سے بہرہ یاب ہو کہ سب کچھ خدا کی راہ میں لٹا کر بھی دل بوجھ محسوس نہ کرے اور یہ گمان تک ذہن میں پیدا نہ ہونے پائے کہ اب ضروریات کہاں پوری ہوں گی؟" اس مفہوم کی تائید بھی خود آنحضرت صلی اللہ علیہ وسلم کے اس حکم سے ہوتی ہے جس میں آپ نے فرمایا:-

ليس الغنى عن كثرة العرض ولكن غنا كثر مال سے نہیں بلکہ غنا نفس سے حاصل الغنى غنى النفس (ترمذی) ہوتا ہے۔

اس حکم کے مکلف خواص ہیں۔ حکم ایک ہی ہے لیکن اس کی تعبیر اور اطلاقات مختلف ہیں۔ عوام کو صرف ضرورت سے زائد خرچ کرنے کی اجازت ہے۔ لہذا وہ "قل العفو" کے مصداق ہیں۔ ان کے لیے غنا سے مراد غنا مال ہے اور خواص کو سب کچھ راہ خدا میں لٹا دینے کی بھی اجازت ہے۔ لہذا وہ "ما انفقت من خیر کے مصداق ہیں۔ ان کے لیے غنا سے مراد "غنا نفس" ہے۔ صدیق اکبر رضی اللہ عنہ سے بہرہ ور تھے۔ اس لیے ان کا سارا سرمایہ و دولت بطور صدقہ قبول کر لیا گیا۔ دوسرا شخص غنا نفس سے بہرہ ور نہ تھا۔ اس کو غنا سے ماں کی ضرورت تھی۔ اس لیے اس کا سارا مال بطور صدقہ قبول نہ کیا گیا۔

● ہمیں چاہیے کہ ہم اپنے گریبانوں میں جھانک کر فیصلہ کریں کہ خواص تو درکنار کیا ہم انفاق کے معاملے میں عوام کے معیار ایمان پر بھی پورے اترتے ہیں یا نہیں؟

343

## فصل دوم۔ انفاق فی المال اور فعل احسان

مذکورہ الصدقہ ضروری توضیحات کے بعد اب ہم "انفاق فی المال" کا جائزہ حصولِ نصب العین کے لائحہ عمل کے طور پر لیتے ہیں۔ جیسے کہ پہلے عرض کیا جا چکا ہے کہ "رضائے الہی کے حصول" کا طریق فعلِ احسان ہے اور حقیقت یہ ہے کہ احسانِ کامل "انفاق فی المال" کے بغیر ممکن نہیں۔ اس سلسلے میں قرآنِ حکیم کا فیصلہ ملاحظہ فرمائیں ارشاد ہوتا ہے :-

الَّذِينَ يُنْفِقُونَ فِي السَّرَّاءِ وَالضَّرَّاءِ  
وَالْكَاظِمِينَ الْغَيْظَ وَالْعَافِينَ  
عَنِ النَّاسِ وَاللَّهُ يُحِبُّ  
الْمُحْسِنِينَ (آل عمران: ۱۳۴)

جو لوگ (اللہ کی راہ میں) اپنا مال خرچ کرتے ہیں۔  
فراخستگی کی حالت میں بھی اور تنگدستی میں بھی اور  
غصہ پی جاتے ہیں اور لوگوں کو معاف کرتے ہیں۔  
پس اللہ تعالیٰ (ان) احسان والوں سے محبت کرتا ہے۔

اس آیت میں اصل بیان "انفاق فی المال" کرنے والوں کا ہو رہا ہے اور انہی کی دو خصوصیات مزید بیان کی گئی ہیں۔ ایک غصہ پینا، دوسری لوگوں کو معاف کرنا۔ حقیقت میں ان دو صفات کا تعلق بھی "الَّذِينَ يُنْفِقُونَ" (یعنی انفاق کرنے والوں) سے ہی ہے۔ کیونکہ پہلے یہ بیان کیا گیا ہے کہ "پرہیزگار لوگ وہ ہیں جو خوشی اور تنگی و رنج ہر حال میں خدا کی راہ میں اپنا مال خرچ کرتے ہیں"۔ الضَّرَّاءِ کا لفظ صراحت کے ساتھ حالتِ رنج کی نشاندہی کرتا ہے۔ ایسی حالتیں کئی مرتبہ انسانی زندگی میں آتی رہتی ہیں۔ چنانچہ اس حالت کو بیان کرنے کے فوراً بعد کہا گیا۔ "وَالْكَاظِمِينَ الْغَيْظَ"۔ یعنی رنج و الم اور غم و غصہ کی حالت بھی انہیں "انفاق فی سبیل اللہ" سے باز نہیں رکھ سکتی۔ بلکہ اس حال میں بھی وہ راہِ خدا میں معمول کے مطابق عملِ انفاق جاری رکھتے ہیں۔ اس کا صاف مطلب یہ ہے کہ وہ رنج و الم کے لمحات میں غصے اور پریشانی سے منسوب ہو کر احسان و انفاق کا وطیرہ ترک نہیں کرتے بلکہ رنج کو گویا پی جاتے ہیں اور اس طرح ان کا شعائرِ حیات ہرگز متاثر نہیں ہونے پاتا۔

اسی طرح دوسری صفت "وَالْعَافِينَ عَنِ النَّاسِ" بیان کی گئی ہے۔ یعنی اگر کچھ لوگ ان سے درستی و تلخی اور غیر مہذب انداز سے پیش آئیں۔ یہاں تک کہ ان سے زیادتی بھی کر لیں، تب بھی وہ انتقاماً فعلِ انفاق کو ترک نہیں کرتے بلکہ ان کی روشِ احسان کا عالم یہ ہے کہ زیادتی کرنے والوں کو بھی معاف کر کے ان کے معاشی تعطل کو رفع کرنے کے لیے ان پر اپنا مال خرچ کرتے رہتے ہیں۔ حدیثِ رسول صلی اللہ علیہ وسلم کے مطابق احسان اسی



طرز عمل کا نام ہے جو دوسروں کی طرف سے زیادتی کے باوجود ان سے حسن سلوک اور مہربانی کے طور پر قائم رکھا جائے۔ خلاصہ کلام یہ ہوا کہ خوشی و مسرت کی حالت ہو یا تنگی و مسرت کی، رنج و الم اور غم و غصہ کی حالت ہو یا کسی کی طرف سے ظلم و زیادتی کی، ہر حال میں "انفاق فی المال" کے عمل کو جاری رکھنا احسان ہے اور انہی احسان والوں سے اللہ تعالیٰ محبت کرتے ہیں۔ یہاں یہ نکتہ بخوبی سمجھ لیا جائے کہ اللہ تعالیٰ کا کسی سے محبت کرنا بغیر اس سے راضی ہونے نہیں ہو سکتا۔ جس کو باری تعالیٰ اپنا محبوب بنا لیں وہی شخص "انسان مرتضیٰ" کہلاتا ہے۔ اسی کو قرآنی اصطلاح میں "محسن" بھی کہتے ہیں اور "متقی" بھی، "صالح" بھی کہتے ہیں اور "ولی" بھی۔ لہذا "انفاق فی المال" حقیقی احسان بھی ہوا اور رضائے الہی کے حصول کا عمل طریق کار بھی۔

### عمل انفاق بنائے تزکیہ ہے

ہم نے شروع میں عرض کیا تھا کہ رضائے الہی کے نصب العین کا محرک "تزکیہ" ہے۔ تزکیہ دو طرح کا ہوتا ہے۔ تزکیہ مال اور تزکیہ نفس۔ قرآن حکیم کے مطالعہ سے پتہ چلتا ہے کہ تزکیہ کی دونوں صورتیں "انفاق" پر منحصر ہیں اور دونوں آپس میں لازم و ملزوم ہیں۔ آئیے اب ہم دونوں کا مختصر سا جائزہ لیتے ہیں۔

● ۱۔ انفاق تزکیہ مال کا باعث ہے۔ اور تزکیہ مال کے بغیر تزکیہ نفس ناممکن ہے | قرآن مجید

میں ارشاد ہوتا ہے :-

خُذْ مِنْ أَمْوَالِهِمْ صَدَقَةً تُطَهِّرُهُمْ  
وَتُزَكِّيهِمْ بِهَا وَصَلِّ عَلَيْهِمْ إِنَّ  
صَلَوَاتِكَ سَكَنٌ لَّهُمْ ط وَاللَّهُ سَمِيعٌ  
عَلِيمٌ ۝ أَلَمْ يَعْلَمُوا أَنَّ اللَّهَ هُوَ  
يَقْبَلُ التَّوْبَةَ عَنْ عِبَادِهِ وَيَاخُذُ  
الصَّدَقَاتِ وَاللَّهُ هُوَ السَّابِقُ  
الرَّحِيمُ

(التوبة : ۱۰۳، ۱۰۴)

آپ ان کے مال میں سے صدقہ حاصل کریں (اور) اس کے ذریعے آپ انہیں ستمگرا اور پاک و صاف کر دیں اور (پھر) ان کے حق میں دعائے خیر کریں بیشک آپ کی دعا ان کے دلوں کا چین ہے اور اللہ سنتا جانتا ہے۔ کیا انہیں معلوم نہیں کہ اللہ ہی اپنے بندوں کی توبہ (معافی) قبول کرتا ہے اور صدقات (یعنی خدا کی راہ میں کیا گیا انفاق فی المال) خود اپنے دست قدرت کے ذریعے وصول کرتا ہے (تاکہ اپنے بندوں تک پہنچائے) اور یقیناً اللہ تعالیٰ ہی توبہ قبول کرنے والا نہایت مہربان ہے۔

پہلی آیت نے صراحت کے ساتھ مذکورہ بالا امر کی تائید کر دی کہ راہِ خدا میں انفاق (یعنی صدقہ) کے بغیر طہارت و تزکیہ ناممکن ہے۔ یہاں یہ نکتہ قابل غور ہے کہ "صدقہ" تو اہل ثروت کے مال سے حاصل کیا جاتا ہے اور صاف ظاہر ہے کہ انفاق کا محل مال و دولت ہی ہو سکتی ہے۔ اب چاہیے توبہ تھا کہ اس صدقہ و انفاق سے حاصل ہونے والی "طہارت اور تزکیہ" کی اضافت بھی ان لوگوں کے مال کی طرف کی جاتی۔ یعنی الفاظ میں ہوتے۔

تَطَهَّرْ أَمْوَالَهُمْ وَتَزَكَّى أَمْوَالَهُمْ

کہ اس صدقہ کے ذریعے آپ ان کے مال و دولت کو  
سُحْقراً اور پاک دھوا کر دیں

یعنی جس مال میں سے صدقہ لے لیا گیا وہ پاک صاف اور سُحْقراً ہو گیا۔ اب بھی یقیناً یہ معنی تو موجود ہی ہے  
اس کی نفی نہیں ہو سکتی۔ لیکن عبارت قرآنی یوں ہے :-

تَطَهَّرْهُمْ وَتَزَكِّيْهِمْ بِهَا  
اس صدقہ کے ذریعے آپ ان کو سُحْقراً اور پاک و  
صاف کر دیں۔

دونوں جگہ "ہم" کی ضمیر کا مرجح ظاہراً وہ لوگ ہیں جن کا مال راہِ خدا میں خرچ کرنے کے لیے حاصل کیا  
جا رہا ہے۔ اس اسلوب بیان سے یہ واضح کرنا مقصود تھا کہ "صدقہ و انفاق" مال و دولت کا تزکیہ و طہارت تو  
کرنا ہی ہے۔ مزید یہ کہ اس عمل سے انفاق اور صدقہ کرنے والوں کے نفوس کو بھی تزکیہ و طہارت نصیب ہو  
جاتی ہے۔

گویا عملِ انفاق نہ صرف تزکیہ مال کا بلکہ تزکیہ نفس کا بھی باعث ہوتا ہے۔ مستزاد یہ کہ تزکیہ نفس کی تمام  
دوسری کوششیں جو انفاق سے خالی ہوں اور دوسرے لوگوں کے حق میں بخل و اکتنا پر مبنی ہوں کبھی بھی تزکیہ  
نفس کے حصول میں کامیاب نہیں ہو سکتیں۔

عملِ انفاقِ اجابتِ دعا کا باعث ہے | اسی آیت متذکرہ میں ترتیب الفاظ پر دوبارہ غور فرمائیے :-

ان کے مال میں سے راہِ خدا میں خرچ کرنے کے لیے  
صدقہ حاصل کیجیے۔

اس طرح ان کے اموال اور ان کے نفوس پاک صاف  
اور سُحْقراً ہو جائیں گے۔

اور اب ان کے لیے دعائے خیر فرمائیے۔ بیشک آپ کی  
دعا انہیں سکون قلب عطا کر دے گی اور اللہ تعالیٰ (دعاؤں  
کو) سُننے والا اور (اعمال کو) جاننے والا ہے۔

سب سے پہلے صدقہ و انفاق کا عمل جاری کرنے کی تلقین کی گئی ہے اور بتایا گیا ہے کہ اس "انفاق" کے  
ذریعے تمہاری ظاہری اور باطنی میل کچیل دور ہو جائے گی۔ تمہارا قلب و باطن اور نفس، روحانی آلودگیوں سے پاک و  
صاف ہو جائے گا۔ تزکیہ و تجلیہ کا یہ عمل جو محض "انفاق فی المال" کا نتیجہ و ثمرہ ہے۔ تمہیں ظلماتِ نفسانی سے نجات  
دلا دے گا۔ گویا خلقِ خدا کی منفعت اور فیضِ رسانی کو اپنا شعار بنا کر جب تم اپنے لیے بارگاہِ ایزدی کی طرف متوجہ  
ہو گے تو تمہاری دعائیں قبولیت کے ساتھ نوازی جائیں گی اور یہ قبولیت دعا کا احساس تمہیں قلبی سکون عطا  
کرے گا۔ بیشک اللہ تمہاری ان دعاؤں کو بھی سنتا ہے جو اپنی منفعت کے لیے دعا مانگتے ہو اور تمہارے اس

① - خَذِّمِ أَمْوَالَهُمْ صَدَقَةً

② - تَطَهَّرْهُمْ وَتَزَكِّيْهِمْ بِهَا

③ - وَصَلِّ عَلَيْهِمْ ط إِنْ صَلَوَتَكَ

سَكَّنَ لَهُمْ ط وَاللَّهُ سَمِيعٌ عَلِيمٌ



مذکورہ بالا آیات سے درج ذیل اصول مستنبط ہوتے ہیں :-

۱۔ "انفاق فی المال" تقویٰ کی سب سے بڑی صورت ہے۔

۲۔ یہ دوزخ کے عذاب سے بچاؤ کی ضمانت ہے۔

۳۔ انفاق فی المال سے حقیقی تزکیہ نفس نصیب ہوتا ہے۔

۴۔ عمل انفاق محض رضائے الہی کی خاطر ہونا چاہیے۔

۵۔ رضائے الہی کے حصول کی غرض سے اپنایا ہوا عمل انفاق انسان کو یقیناً مرتضائے الہی بنا دیتا ہے۔

خلاصہ کلام یہ ہوا کہ عمل انفاق تزکیہ نفس کے ذریعے رضائے الہی کے نصب العین کے حصول کی ضمانت عطا کرتا ہے بلکہ تزکیہ نفس اور حصول رضائے الہی کی اصلی اور عمل اساس ہی "انفاق فی المال" ہے۔

### "انفاق فی المال" ہی اصل نیکی اور تقویٰ ہے

کوئی شخص اس تصور کو انتہا پسندی سے تعبیر کر سکتا ہے۔ لیکن ایسا سوچنا قرآنی تعلیمات کے منافی ہوگا۔ حقیقت یہ ہے کہ ہم نے "انفاق" کو معیشت کا مسئلہ اور "نیکی و تقویٰ" کو مذہب کا مسئلہ بنا کر انہیں ایک دوسرے سے بالکل جدا کر دیا ہے۔ آج کے مذہبی فکر کا یہی التباس نوجوان نسل کو معاشی مسئلے کی سنگینی کی بنا پر اشتراکیت کی طرف مائل ہونے پر مجبور کر رہا ہے اور اگر کسی سمت سے "معیشت و مذہب" کی حقیقی وحدت و عینیت کی بنا پر استحکام معیشت کی ضرورت کا نعرہ بلند کیا جاتا ہے تو مذہبی فکر کے نام نہاد علمبردار اور خود ساختہ اجارہ دار اسے الحاد و اشتراکیت کا نام دے دیتے ہیں۔ جس سے یہ تاثر عام ہوا جاتا ہے کہ شاید اسلام معاشی مسئلے کو اس قدر بنیادی اہمیت دیتے کیلئے تیار نہیں۔ اسلام کے نزدیک بنیادی مسئلہ "اخلاق و مذہب کا مسئلہ" ہے۔ اس تصور نے تعلیمات اسلام کا چہرہ مسخ کر دیا ہے اور یہی وجہ ہے کہ معاشی الجھنوں میں گرفتار ذہن، اسلام سے وہ قلبی و عملی اور فکری و نظریاتی وابستگی اور وفاداری محسوس نہیں کرتا جوئی الحقیقت اسے بحیثیت مسلمان ہونی چاہیے تھی۔ اسلام سے اس فکری بُعد اور نظریاتی لا تعلق کی ذمہ داری جدید نسل یا عوام پر نہیں، بلکہ ان نام نہاد مبلغین اسلام اور عمائدین مذہب پر عائد ہوتی ہے۔ جنہوں نے اپنے ذہنی التباس کے باعث اسلام میں معاشی مسئلے کی صحیح اہمیت اور معیشت و مذہب کے اصل تعلق کو نہیں سمجھا اور اس وجہ سے وہ عصر حاضر کے انسان کے پریشان کن مسائل کی صحیح تشخیص نہیں کر سکے۔ یہ موضوع بالالتزام اس وقت ہمارے پیش نظر نہیں۔ اس پر تفصیل روشنی مناسب موقع پر ڈالی جائے گی۔ موضوع مذکورہ بالا کے حوالے سے یہاں بھی اس امر پر کچھ نہ کچھ روشنی ضرور پڑ جائے گی۔

۱۔ ارشاد باری تعالیٰ ہے :-

لَنْ تَنَالُوا الْبِرَّ حَتَّى تُنْفِقُوا مِمَّا  
تُحِبُّونَ (آل عمران ، ۹۲)

تم ہرگز نیکی کو نہیں پاسکتے جب تک تم اپنی پسندیدہ اور مرغوب دولت (خدا کے رستے میں) خرچ نہیں کرتے

یہاں ”بتر“ یعنی نیکی اور دینداری کا حصول ”انفاق فی المال“ کے بغیر ناممکن قرار دے دیا گیا ہے۔ قرآن کا اس سے زیادہ صریح اعلان اور کیا ہو سکتا ہے کہ تمہاری نیکی صرف اور صرف خدا کے راستے میں انفاق مال پر منحصر ہے۔ گویا عام لفظوں میں ”انفاق“ ہی کو ”بتر“ یعنی نیکی قرار دے دیا گیا۔ اس آیت میں دو افراد کا ذکر ہے :-

**مُنْفِقٌ** — (انفاق کر نیوالا مالدار) یعنی وہ شخص جو اپنا مال دوسرے پر خرچ کر رہا ہے۔

اور **مُنْفِقٌ عَلَيْهِ** — (جس کے حق میں انفاق کیا گیا ہو۔ ضرورت مند) یعنی وہ شخص جس پر مال خرچ کیا جا رہا ہے۔

کیونکہ ”منفق علیہ“ یا مستحق صدقہ جسے ضرورت مند کہتے ہیں موجود نہ ہو تو فعل انفاق کا سوال ہی پیدا نہیں ہوتا۔ اب قابل غور پہلو یہ ہے کہ آیت مذکورہ کے حوالے سے حصول بتر کیلئے ”عمل انفاق“ ضروری ہے۔ عمل صرف ایک ہی ہے اور وہ ہے ”انفاق“۔ منفق یعنی مال دار اس کا فاعل ہے اور ”منفق علیہ“ یعنی ضرورت مند اس کا مفعول لڑ ہے۔ اگر آپ فعل انفاق کے نتائج پر غور فرمائیں تو آپ کو تسلیم کرنا پڑے گا کہ جب مالدار اپنی دولت راہِ خدا میں کسی ضرورت مند پر خرچ کرے گا تو اس فعل کا نتیجہ اس مالدار کے حق میں ”نیکی اور دینداری“ کی صورت میں برآمد ہوگا۔ جب کہ اس ضرورت مند کے حق میں اسی فعل کا نتیجہ ”استحکام معیشت“ کی صورت میں برآمد ہوگا۔ نیکی اور دینداری — مذہب کا دوسرا نام ہے۔ گویا ”عمل انفاق“ سے مالدار کا مذہب وابستہ ہے اور ضرورت مند کی معیشت — عمل ایک ہی ہے لیکن اس کی ایک جہت ”مذہب“ ہے اور دوسری ”معیشت“۔ اس کا مطلب یہ ہوا کہ قرآن یہ اعلان کر رہا ہے کہ لوگوں کے مسئلہ ”معیشت“ کو نظر انداز کر کے تم اپنے ”مذہب“ کی سلامتی حاصل نہیں کر سکتے۔ مذہبی فضائل کا حصول لوگوں کو معاشی تعطل سے نجات دلانے بغیر ناممکن ہے۔ یہ تو مذہب و معیشت کے باہمی تعلق اور ان کے استحکام کا فلسفہ تھا۔ لیکن انفرادی طور پر جو اصول اس آیت نے وضع کیا وہ یہ ہے کہ ”اصل نیکی“ انفاق سے ہی ممکن ہے۔ اس کے بغیر کوئی بھی عمل نیکی قرار نہیں پاسکتا۔ حقیقی نیکی خدا کے نزدیک انفاق فی المال کے عمل سے میسر آتی ہے۔

۲۔ سورہ بقرہ کی آیت ۱۷۷ جہے ہم ”عبادت کے صحیح تصور“ کے تحت بیان کر چکے ہیں کے الفاظ بھی اسی حقیقت کی تائید کر رہے ہیں کہ اصل نیکی ”انفاق فی المال“ ہے۔ ارشاد فرمایا گیا :-

وَلٰكِنَّ الْبِرَّ مَنْ اٰمَنَ بِاللّٰهِ وَالْيَوْمِ الْاٰخِرِ  
وَالْمَلَائِكَةِ وَالْكِتٰبِ وَالنَّبِيِّنَ  
وَاتَى الْمَالَ عَلَىٰ حُبِّهِ ذَوِي الْقُرْبٰى  
وَالْيَتٰمٰى وَالْمَسْكِيْنَ وَابْنَ  
السَّبِيْلِ وَالسَّآئِلِيْنَ وَفِي الرِّقَابِ — الْاٰيَةُ

بلکہ نیکی یہ ہے کہ انسان، اللہ پر اور آفرت، فرشتوں، کتابوں اور پیغمبروں پر ایمان لائے اور پھر اپنے اس ایمان کا ثبوت فراہم کرتے ہوئے (اللہ کی محبت میں اپنا سرمایہ و دولت مستحق رشتہ داروں، یتیموں، مسکینوں، مسافروں، حاجت مند سائلوں اور محکومی و غلامی میں جکڑے ہوئے انسانوں کی آزادی (اور معاشی بحالی و استحکام) پر

فرج کر دے۔

اس آیت میں جیسے کہ پہلے تفصیل سے بیان ہو چکا ہے۔ جملہ احکام و اعمال کو "تصورِ نیکی" میں بطور ضروری اجزا کے شامل کیا گیا ہے۔ لیکن قابلِ غور پہلو یہ ہے کہ قرآن شرطِ ایمان پوری کرنے کے بعد نیکی کے حصول کا سب سے اولین تقاضا "انفاق فی المال" ہی کو قرار دے رہا ہے اور اس آیت کے آخر میں ارشاد فرمایا گیا :-

أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ (بقرہ : ۱۷۷)

یہی لوگ صاحبِ صدق ہیں اور یہی لوگ صاحبِ تقویٰ ہیں۔

گویا بڑے صدق اور تقویٰ، تمام تصورات کا تقاضا ہے اولین "انفاق فی المال" ہے۔ اس کے بغیر انسان صالحیت کے کسی مقام کو بھی حاصل نہیں کر سکتا۔

۳۔ قرآنِ حکیم میں جس جگہ بھی "تقویٰ" اور "متقین" کی تعریف بیان کی گئی ہے۔ یہ امر بڑا غور طلب ہے کہ "انفاق فی المال" کی صفت کو کہیں بھی نظر انداز نہیں کیا گیا۔ بلکہ اس عمل کو اس قدر نمایاں انداز سے پیش کیا گیا ہے کہ یہ عین تقویٰ "یا تقویٰ" کا جز و لاینفک معلوم ہوتا ہے۔ قرآن مجید میں سب سے پہلے "متقین" کی اصطلاح اور اس کی تعریف سورہ بقرہ کے آغاز میں وارد ہوئی ہے۔ ملاحظہ فرمائیے :-

يُتَّقُونَ هُدًى لِّلْمُتَّقِينَ الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ (البقرہ : ۱۷۷)

یہ قرآن ہدایت ہے متقین کے لیے (اور متقین کون لوگ ہیں) یہ وہ لوگ ہیں جو غیب پر ایمان رکھتے ہیں نماز قائم کرتے ہیں اور جو کچھ (تھوڑا یا زیادہ) ہم نے انہیں عطا کیا ہے اس میں سے انفاق کرتے ہیں۔

آپ نے ملاحظہ فرمایا کہ ایمان بالغیب "اور" اقامتِ صلوٰۃ "یہ دو اوصاف تو ضروریاتِ دین میں سے ہیں۔ اجزائے ایمان اور ارکانِ اسلام کا اہم حصہ انہی پر مبنی ہے۔ ان کے بغیر تو کسی شخص کا ایمان اور اسلام ہی متحقق نہیں ہو سکتا۔ اس لیے یہ دو شرائط تو کسی کے صحیح مسلمان ہونے کے لیے مقدم تھیں۔ اب رہ گئی بات ان میں سے "متقین" کے انتخاب کی تو اس کے لیے صرف ایک شرط اور علامت کا اضافہ کیا گیا۔ وَمِمَّا رَزَقْنَاهُمْ يُنْفِقُونَ (کہ ہمارے عطا کردہ رزق میں سے انفاق کرتے ہیں)۔ گویا ایمان بالغیب "سے کوئی شخص دائرہ اسلام میں داخل ہوا۔ اقامتِ صلوٰۃ سے اس کا مسلمان ہونا بالفعل متحقق ہوا اور "انفاق فی المال" کے ذریعے حقیقت میں وہ صاحبِ تقویٰ قرار پایا۔

۴۔ اسی طرح "سورہ آل عمران" میں جنت کے استحقاق کا بیان ہے۔ جس کے الفاظ اس طرح ہیں :-

وَجَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ لِلْمُتَّقِينَ ۝ الَّذِينَ يُنْفِقُونَ فِي السَّرَّاءِ وَالصَّرَّاءِ ۝ الْآيَةُ

اور جنت جس کی چوڑائی میں آسمان اور زمین آجائیں "متقین" کے لیے تیار کی گئی ہے۔ یہ متقین وہ لوگ ہیں جو خوشی اور غمی (بہر حال) میں راہِ خدا میں انفاق مال کرتے ہیں۔

اس آیت کا مفہوم اور اس میں بیان ہونے والے دیگر اوصاف کی حقیقت پہلے واضح کی جا چکی ہے۔ یہاں صرف اتنا بتانا مقصود ہے کہ خدا کے ہاں "متقین" کی سب سے پہلی اور ضروری خصوصیت "انفاق فی المال" ہے اس کے بغیر قرآنی اصطلاح کے مطابق کسی بھی صاحب عمل کو "متقی" قرار نہیں دیا جاسکتا۔

۵۔ سیدنا صدیق اکبرؓ کی شان میں قرآن حکیم "الاتقی" (بہت زیادہ متقی) کی اصطلاح استعمال کرتا ہے۔ یہ متقی سے مبالغے کا صیغہ ہے۔ اس کی تعریف بھی قرآن ہی کے الفاظ میں ملاحظہ فرمائیے :-

اور دونوں سے یقیناً بچا لیا جائے گا جو سب سے زیادہ  
متقی ہے اور یہ (سب سے زیادہ متقی) وہ شخص ہے  
جو اپنا مال راہِ خدا میں خرچ کرتا ہے تاکہ پاک و صاف ہو

(ایل : ۱۸۶، ۱۸۷)

اس آیت نے "تقویٰ" کا مبالغہ بھی "انفاق" کے عمل ہی سے متعین کیا اور ساتھ ہی اس کا نتیجہ ان الفاظ میں بیان کیا گیا ہے۔

اور یقیناً اللہ تعالیٰ اس سے راضی ہو جائے گا۔  
وَلَسَوْفَ يَرْضَىٰ

یہی ہمارے موضوع کا ماحصل تھا کہ فعلِ انفاق رضائے الہی کے نصب العین کے حصول کی ضمانت مہیا کرتا ہے۔ یعنی جو شخص "انفاق فی المال" کے ذریعے زبورِ تقویٰ سے آراستہ ہو گا وہ نعمتِ رضائے الہی سے بھی ضرور بہرہ ور ہو کر رہے گا۔

### "انفاق تصدیق دین اور ترک انفاق تکذیب دین ہے"

ہمارا مدعا یہ واضح کرنا تھا کہ رضائے الہی کے نصب العین کا حصول "فعل احسان" سے ہی ممکن ہے اور فعل احسان کی عمل اساس اور حقیقی صورت "انفاق فی المال" ہے۔ مذکورہ بالا عنوان اس امر پر دلالت کرتا ہے کہ "انفاق فی سبیل اللہ" دین حق کے جملہ مقاصد کی تائید و تصدیق ہے اور اس سے انحراف، دین حق کے جملہ مقاصد کی تکذیب و تردید۔ اگر یہ حقیقت ہو تو پھر اس بات کے تسلیم کرنے میں کوئی تامل نہیں ہو سکتا کہ فعل انفاق ہی حصولِ نصب العین کا واحد ذریعہ ہے اور اس کے بغیر مقصدِ حیات کو پالنے کی کوئی صورت بھی ممکن نہیں۔ سب سے پہلے ہم اس کی شہادت دو ایسی قرآنی آیات سے پیش کرتے ہیں جن میں "نیکی" کی تصدیق اور تکذیب دونوں صورتوں کا موازنہ کیا گیا ہے۔ بلکہ اس موازنے سے قبل بڑے حکیمانہ انداز سے ہر جنس میں تضاد کا ذکر کیا گیا ہے۔ ارشادِ باری تعالیٰ ہے :-

وَاللَّيْلِ إِذَا يَغْشَىٰ ۖ وَالنَّهَارِ إِذَا تَجَلَّىٰ  
قسم ہے رات کی جب چھا جائے اور قسم ہے دن کی  
جب چمک اٹھے۔ (ایل : ۲۰۱)

ان دو آیات میں رات اور دن کا تضاد مذکور ہے اور ان کی الگ الگ علامتیں بھی بیان کی گئی ہیں۔ اسی طرح "انسان" کی جنس کو بھی دو مختلف انواع میں تقسیم کر کے بیان کیا گیا ہے :-



وَمَا خَلَقَ الذَّكَرَ وَالْأُنثَىٰ

اور قسم ہے اس کی جس نے ایک نر پیدا کیا اور اس کے مقابلے میں ایک مادہ

( ایل : ۳ )

رات اور دن اور نر اور مادہ کی مذکورہ بالا دو مثالیں اور ان کے تضادات کو حلفیہ انداز میں بیان کرنے کے بعد اب ارشاد فرمایا گیا :-

إِنَّ سَعْيَكُمْ لَشَتَىٰ

بے شک تمہاری کوششیں اور جدوجہد کی سمتیں بھی ( اسی طرح ) مختلف اور متضاد ہیں۔

( ایل : ۴ )

یعنی کچھ لوگ اپنے عمل اور جدوجہد سے نیکی اور دین کی تصدیق کریں گے جب کہ کچھ لوگوں کی تنگ و دو نیکی اور دین کی تکذیب سے عبارت ہوگی۔ لیکن سوال یہ ہے کہ اس امر کا فیصلہ کس طرح ہوگا کہ کون نیکی کی تصدیق کر رہا ہے اور کون تکذیب؟

قرآن نے اس امر کا دو ٹوک فیصلہ فرمادیا :-

فَأَمَّا مَنْ أَعْطَىٰ وَاتَّقَىٰ ۝ وَصَدَّقَ

پس جس نے ( مستحقین کو ) اپنا مال دیا اور صاحبِ تقویٰ ہوا اور اس نے ( اس طرح ) نیکی کی تصدیق

بِالْحُسْنَىٰ ۝ فَسَنِيْسِرُهُ لِّلْیُسْرَىٰ ۝

کی۔ پس ہم اس کے لیے راحت کی منزل کا محل کرنا آسان کر دیں گے۔ اور جس نے بخل کیا، یعنی

وَأَمَّا مَنْ بَخِلَ وَاسْتَغْنَىٰ ۝ وَكَذَّبَ

انفاق نہ کیا اور ( حاجتمندوں کی معاشی ضروریات ) بے پرواہ رہا اور اس نے ( اس طرح ) نیکی کو جھٹلایا،

بِالْحُسْنَىٰ ۝ فَسَنِيْسِرُهُ لِّلْعُسْرَىٰ

پس ہم اس کے لیے جلد ہی تنگی و دشواری کی منزل مہیا کر دیں گے۔

( ایل : ۵ : ۱۰ )

ان آیات کی تصریح کے بعد موضوع متذکرہ کی تائید میں مزید کسی دلیل کی حاجت نہیں رہتی۔ قرآن حکیم نے بڑے واضح لفظوں میں "انفاق" کو نیکی کی تصدیق اور "بخل" کو نیکی کی تکذیب قرار دے دیا ہے۔ لہذا دین حق کی تصدیق و تکذیب کا معیار بھی لامحالہ یہی امتیاز قرار پائے گا۔ یہاں یہ پہلو بھی قابل توجہ ہے کہ مذکورہ بالا آیات میں نہ صرف انفاق کو "تصدیق حسنیٰ" اور ترک انفاق کو "تکذیب حسنیٰ" قرار دیا گیا ہے بلکہ یہ بھی واضح کر دیا گیا ہے کہ جو شخص بھی "فعل انفاق" اپنائے گا، اس کے لیے اس کی منزل اور نصب العین کا حصول نہایت آسان کر دیا جائے گا اور اس کے برعکس جو شخص بھی ترک انفاق یعنی بخل اور اتکا ز دولت کے راستے پر گامزن ہوگا اس کے لیے منزل حق کا حصول دشوار کر دیا جائے گا۔ اس قرآنی فیصلے میں کسی کے لیے کسی قسم کا کوئی استثنیٰ یا رعایت روا نہیں رکھی گئی۔ یہاں دو لفظ بڑے معنی خیز استعمال ہوئے ہیں :-

جس نے بخل کیا اور دوسروں کی ضروریات سے بے نیاز

مَنْ بَخِلَ وَاسْتَغْنَىٰ



اور بے پروا رہا۔

"نخل" سے مراد اپنے سرمایہ و دولت کو خرچ نہ کرنا ہے۔ یہ "انفاق" کی متضاد حالت ہے جو اتکا اور اتکاؤں کی تمام صورتوں کو محیط ہے اور استغناء۔" سے یہاں مراد معاشرے کے حاجتمند طبقے کی معاشی ضروریات سے صرف کرنا ہے۔ اس میں ایک خاص نقطہ نظر کی طرف نشاندہی کی گئی ہے اور وہ یہ کہ بعض لوگ یہ سمجھتے ہیں کہ اگر معاشرے میں کچھ لوگ معاشی تعطل کا شکار ہوں اور ان کی یہ حاجت مندی اور اضطراری حالت انہیں ضمیر فرودشی، اصلاح کوئی اور عصمت فرودشی تک بھی مجبور کر رہی ہو تو یہ ان کی اپنی لادینیت اور بے ضمیری ہے۔ اس کے ذمہ دار وہ خود ہیں یا معاشرہ ہے۔ ہمارے اوپر کوئی ذمہ داری ان کے معاملے میں عائد نہیں ہوتی۔ وہ لوگ ان کو اسی حالت میں چھوڑ کر اپنی زندگی اور پارسانی کے تحفظ میں مصروف رہنا چاہتے ہیں۔ قرآن ایسے نام نہاد دینداروں اور پارساؤں کو جھنجھوڑ جھنجھوڑ کر کہہ رہا ہے کہ جو شخص اپنی ذات اور انفرادی نیکیوں کے گنبد میں محصور رہ کر معاشرے کے دیگر پریشان حال لوگوں کے معاشی تعطل کو رفع کرنے کی کوئی کوشش نہیں کرتا بلکہ انہیں اپنے مال پہ چھوڑ کر "مستغنی اور بے نیاز" رہنا چاہتا ہے۔ وہ جان لے کہ اس کا عمل نیکی اور دین کی تصدیق نہیں بلکہ تکذیب ہے۔ رضائے الہی کا نصب العین اس طرح حاصل نہیں ہوگا بلکہ رضائے الہی کا نصب العین ذاتی نیکیوں کے علاوہ اپنے وسائل کو خلق خدا کی خدمت اور بہتری میں ٹٹا دینے سے نصیب ہوگا۔ قرآن کا وعدہ ہے :-

فَسَيُجِيبُكَ اللَّهُ لِلْجَسْرِ  
اس طرح ہم اس پر راحت کی منزل کو پانا بہت جلد آسان کر دیں گے۔

### موضوع متذکرہ کا سورۃ الماعون سے استدلال

جیسے کہ ہم پہلے عرض کر چکے ہیں کہ حقیقت میں "انفاق فی المال ہی تصدیق و تکذیب دین کا معیار امتیاز ہے۔ سورۃ الماعون" کا پورا مضمون اسی امر کی تائیدی شہادت فراہم کرتا ہے۔ ارشاد باری تعالیٰ ہے :-

أَرَعَيْتَ الَّذِي يُكَذِّبُ بِالْإِيمَانِ .  
فَإِنَّكَ الَّذِي يُدْعُ إِلَى الْبِغْيِ . وَلَا  
يُحِضُّ عَلَى طَعَامِ الْمُسْكِينِ .  
فَوَيْلٌ لِلْمُصَلِّينَ . الَّذِينَ هُمْ عَنْ  
صَلَاتِهِمْ سَاهُونَ . الَّذِينَ هُمْ  
يَرَاءُونَ . وَيَمْنَعُونَ الْمَاعُونَ

(الماعون)

کیا آپ نے وہ شخص دیکھا ہے جو دین کو جھٹلاتا ہے (یعنی دین سے کفر کرتا ہے) پس (جان لیجئے کہ) یہ وہی شخص ہے جو یتیموں کو دھکے دیتا ہے (یعنی ان سے نفرت کرتا ہے) اور انہیں اپنے قریب نہیں آنے دیتا (اور مسکینوں (یعنی محتاجوں اور ضرورت مندوں) کو نہ خود کھانا دیتا ہے نہ دوسروں کو اس کی عمل ترغیب دیتا ہے) گویا ان کی معاشی ضروریات سے بالکل بے نیاز رہتا ہے اور ان کے اقتصادی تعطل کو دور کرنے کی کوشش نہیں کرتا۔ پس تباہی اور ہلاکت یا دوزخ کا اذیت ناک درجہ ہے ان نمازیوں کے لیے جو

اپنی نماز (کی روح) کو فراموش کیے بیٹھے ہیں۔ یہ (نمازی) ایسے لوگ ہیں جو محض دکھلاوا (یعنی ریاکاری) کرتے ہیں اور (ان کی بے دینی کا یہ عالم ہے کہ) وہ گھر کے برتنے کی چیزوں سے بھی دوسروں کو فائدہ نہیں اٹھانے دیتے۔ آپ نے مذکورہ بالا سورت کا مضمون اول سے آخر تک ملاحظہ فرمایا۔ اس میں "دین کے جھٹلانے والوں" کی اصل پہچان بیان کی گئی ہے۔ یوں تو بدقسمتی سے ہمارے معاشرے کے اکثر لوگ اور بالخصوص مذہبی لیڈر ایک دوسرے کو یا عام گنہگار مسلمانوں کو "مکذب بالذین" یعنی دین کو جھٹلانے والا اور دین سے کفر کرنے والا قرار دیتے ہی رہتے ہیں لیکن اس سورت کے ذریعے "مکذب دین" کا قرآنی معیار بھی جان لیجئے کہ وہ کیا ہے؟

قرآن سوالیہ انداز میں اپنی بات کا آغاز کر رہا ہے کہ "کیا آپ نے دین کو جھٹلانے والا شخص دیکھا ہے؟ یا کیا آپ جانتے ہیں کہ دین کو جھٹلانے والے کون لوگ ہیں؟ پھر خود ہی اس کا جواب دیتا ہے۔ یہاں تصدیق دین اور تکذیب دین کے معیار کے طور پر کسی مسلک یا اعتقاد کی بات نہیں کی گئی۔ توحید اور شرک کے مسائل کا بیان نہیں کیا گیا۔ کیونکہ عقائد صحیحہ تو ہر مسلمان کے لیے شرطِ اولین ہیں۔ یہاں بات ہو رہی ہے ان لوگوں کی جو مسلمان ہیں۔ عقیدہ کافر یا ملحد و مشرک نہیں۔ بلکہ نمازی بھی ہیں۔ قرآن یہ واضح کرنا چاہتا ہے کہ مسلمانوں اور دینِ حق کے نام نہاد علمبرداروں میں بھی "دین کو جھٹلانے والے" لوگ موجود ہیں اور وہ کون ہیں؟ ان کی علامات کے طور پر قرآن نے بقیہ آیات بیان کی ہیں۔

● **فَذَلِكَ الَّذِي يَدْعُ الْيَتِيمَ** — یہ وہ لوگ ہیں جو معاشرے کے بے سہارا یتیموں سے نفرت کرتے ہیں۔ ان کی بھلائی اور ہمدردی وہی خواہی کی کوئی تڑپ ان کے دلوں میں موجود نہیں ہوتی۔ "دھکے پٹنے" کا مطلب یہ ہے کہ انہیں اپنے "STATUS" یعنی معاشرتی حیثیت کے برابر نہ سمجھتے ہوئے خود سے دُور رکھتے ہیں۔ ان سے لا تعلق، بیگانگی اور کبر و نخوت کا سلوک کرتے ہیں بلکہ انہیں معاشرے پر بوجھ تصور کرتے ہیں۔ آیت کے ذریعے قرآن نے ایک مخصوص ذہنیت کی نشاندہی کی ہے جو نام نہاد "بڑے لوگوں" میں فراوانی کے ساتھ پائی جاتی ہے۔

● **وَلَا يَحْضُ عَلَىٰ طَعَامِ الْمُسْكِينِ** — اور ان کی خصوصیت یہ ہے کہ وہ حاجتمندوں اور مسکینوں کی معاشی کفالت کرنے کے لیے نہ خود تیار ہوتے ہیں اور نہ اس کے لیے دوسروں کو تیار کرتے ہیں۔ یعنی ان ضرورتمندوں کو معاشی تعطل سے نجات دلانے کے لیے "انفاق فی المال" نہیں کرتے۔ "وَلَا يَحْضُ" میں یہ نکتہ بھی قابلِ غور ہے کہ ان کی جدوجہد کا رخ کبھی بھی یہ نہیں ہوتا کہ معاشرے کے اہل ثروت افراد کا رویہ غریب اور بے سہارا لوگوں کی نسبت بدلا جائے۔ "ترغیب دلانے" سے مراد یہ ہے کہ اپنے قول و فعل اور سعی و کوشش سے دوسرے لوگوں کو اس امر کا قائل کیا جائے کہ ہمارے مال و دولت میں صرف ہمارا ہی نہیں بلکہ معاشرے کے دیگر مستحق افراد کا بھی حق ہے۔ جیسے قرآن حکیم میں مذکور ہے:-

اور ان کے مال و دولت میں محتاجوں اور محروموں کا (بھی) حق ہے۔

وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ  
(النزہت: ۱۹)

جس چیز کو قرآن ایجابی اور وجوبی طور پر "حق" سے تعبیر کر رہا ہے۔ دنیا کی کوئی طاقت اسے غیر ضروری یا محض نفل و استجاب قرار دے کر اس کی اہمیت کم نہیں کر سکتی۔ "حق" اسے کہتے ہیں جس کا ادا کیا جانا ہر صورت میں ضروری ہو۔ اگر دینے والا رضا و رغبت سے کسی کا حق ادا نہ کرے تو حقدار اپنا حق جبراً بھی لے سکتا ہے۔ لیکن اس کی صورت بھی باضابطہ ہوگی، بے ضابطہ نہیں۔ حق بہر حال حق ہوتا ہے، کوئی ماننے یا نہ ماننے، ادا کرے یا نہ کرے، اس سے اس کی حقیقت متاثر نہیں ہو سکتی اور نہ اس طرح قانون کسی حقدار کو اس کے حق سے محروم گردان سکتا ہے۔ اگر کچھ لوگ اپنی مجبوریوں اور معذوریوں کی بنا پر جائز طریقے سے اپنی ضروریات کے کفیل نہ ہو سکیں تو ان کی معاشی کفالت کا انتظام ان کا معاشرتی حق ہے جو اہل ثروت کے ذمے فرض لازم ہے۔ اگر وہ اپنا فرض ادا کریں تو اس میں کسی کا کوئی احسان نہیں ہوگا بلکہ حق دار کو اس کا حق مہیا کیا جا رہا ہوگا۔ ہاں اگر ان کا معاشرتی مقام بلند کرنے کے لیے ان پر زائد از ضرورت کچھ خرچ کیا جائے تو یہ "فعل احسان" ہوگا۔ جو انسان کو "انسان مرتضیٰ" کے مقام پر فائز کر دیتا ہے۔

گویا جو لوگ نہ اپنے اندر ایسا داعیہ اور عمل رکھتے ہیں اور نہ ہی اپنی تحرک سے دوسروں کو خود غرضانہ اور مفاد پرستانہ رویے سے ہٹاتے ہیں بلکہ مسکینوں اور سفید پوش محتاجوں کو انسی مجبوری کی حالت میں گرفتار دیکھ کر بے نیازی سے اپنا وقت گزار رہے ہیں۔ یہی وہ لوگ ہیں جو "دین کو جھٹلانے والے" ہیں۔ خواہ وہ بزعم خویش کتنے ہی دین دار بنتے پھریں۔

### ● هُوَئِلٌ لِّلْمُصَلِّينَ ۝ الَّذِينَ هُمْ عَنْ صَلَاتِهِمْ سَاهُونَ ۝ الَّذِينَ هُمْ يُرَاعُونَ

یہاں قرآن نے "الْمُصَلِّينَ" کی اصطلاح استعمال کر کے ایک اور عقیدہ حل کر دیا۔ وہ یہ کہ "تکذیب دین (یعنی دین کو جھٹلانے) کا فعل ظاہری عبادات کے التزام کے باوجود بھی ہو سکتا ہے یہ عین ممکن ہے کہ کچھ لوگ نماز وغیرہ کا اہتمام بھی کرتے ہوں لیکن اس کے باوجود ان کا طرز عمل دین حق کو جھٹلانے کے مترادف ہو۔ قرآن حکیم اس امر کی وضاحت بڑے زوردار الفاظ میں کر رہا ہے۔ کہ تباہی اور ہلاکت یا عذاب آفت کے حقدار ہیں۔ وہ لوگ جو نماز پڑھتے ہیں لیکن نماز کی روح ان کے عمل میں نہیں ہوتی۔ یعنی روح نماز کو فراموش کیے ہوئے ہیں۔ اگر اس جگہ "هُم عَنْ صَلَاتِهِمْ سَاهُونَ" سے مراد نماز کو بھولنا یا بے معنی ہونا کہ وہ نماز باقاعدگی سے نہیں پڑھتے یا نماز کو ترک کیے ہوئے ہیں۔ تو ایسے لوگوں کو قرآن کبھی بھی "الْمُصَلِّينَ" یعنی نمازی کی اصطلاح سے تعبیر نہ کرتا۔ قرآن کا ان لوگوں کے حق میں "نمازی" کا لقب استعمال کرنا اس حقیقت کو صراحت کے ساتھ واضح کر رہا ہے کہ وہ "فرضِ صَلَاةٍ" تو ادا کرتے ہیں۔ کیونکہ تارکِ صَلَاةٍ کو قرآن "مصلیٰ" نہیں کہہ سکتا۔ اسی طرح اگر کوئی شخص بالالتزام یعنی باقاعدگی سے نماز نہ پڑھتا ہو تو اسے بھی قرآن "المصلین" (نمازیوں) کے زمرے میں شامل نہیں کر سکتا اور پھر ایسے لوگوں کو "سَاهُونَ" (نماز کو بھولے ہوئے) بھی نہیں کہا جاسکتا۔

"سَاهُونَ عَنِ الصَّلَاةِ" کی اصطلاح تقاضا کرتی ہے کہ نماز کو کلیتہً ہی فراموش کر دیا گیا ہو۔

اور "المصلین" کی اصطلاح اس بات کا تقاضا کرتی ہے کہ "وہ لوگ نماز پڑھتے ہوں۔  
 لہذا "المصلین" اور "ساحون عن الصلوٰۃ" دونوں کا اکٹھا ہونا سوائے اس کے اور کسی صورت میں صحیح نہیں  
 ہو سکتا کہ "وہ ایسے لوگ ہیں جو نماز تو پڑھتے ہیں مگر اس کے باوجود نماز کو فراموش کیے ہوئے ہیں۔" اس سے یہ  
 ثابت ہوا کہ نماز پڑھ کر بھی نماز کو بھلایا جاسکتا ہے۔ اور یہ اس طرح ممکن ہے کہ نماز تو پڑھی جائے لیکن نماز کی  
 اصل روح کو نظر انداز کر دیا جائے۔ الفاظ قرآنی بھی اسی مفہوم کی تائید کرتے ہیں:-  
 الْمُصَلِّينَ هَ الَّذِينَ هُمْ عَنْ صَلَاتِهِمْ  
 سَاهُونَ  
 (روح) کو بھولے ہوئے ہیں۔

اس کا مقصد یہ ہے کہ وہ لوگ نماز تو پڑھتے ہیں لیکن نماز ان سے جس چیز اور جس طرز عمل کا تقاضا کرتی  
 ہے اس کو کلیتہً پس پشت ڈالے ہوئے ہیں۔ اسی کو روحِ صلوٰۃ کا فراموش کرنا کہتے ہیں اور اسی وجہ سے  
 ان کی نمازیں ہار گاہ ایزدی میں محض ریاکاری اور دکھلاوا قرار پا گئی ہیں۔  
روح نماز کیا ہے؟ | سوال یہ ہے کہ آخر وہ روح نماز کیا ہے جسے فراموش کر کے پڑھی جائے

والی تمام نمازیں خدا کے نزدیک ریاکاری بن جاتی ہیں اور بجائے بھلائی یا ثواب کے آخرت میں اذیت ناک عذاب  
 یا تباہی و بربادی کا باعث بن جاتی ہیں؟

اس روح نماز کو فراموش کرنے کا ذکر قرآن اسی سورت میں پہلے ہی واضح کر چکا ہے۔ فَذَلِكَ الَّذِي  
 يَدْعُ الْيَتِيمَ ه وَلَا يَحْضُ عَلَىٰ طَعَامِ الْمَسْكِينِ یعنی اگر لوگ نماز پڑھ کر یہ سمجھیں کہ ہم نے اپنا  
 فرض بندگی اور تقاضائے دین پورا کر دیا۔ درآں حالیکہ وہ اپنے معاشرے کے ضرورتمندوں اور بے سہارا لوگوں کی  
 معاشی پریشانیوں کی کوئی پروا نہ کریں اور نہ انھیں ابتلا۔ کی اذیتوں سے نجات دلانے کی کوشش کریں۔ قرآن ان  
 لوگوں کو لٹکار کر کہہ رہا ہے۔ "کہ اس طرح فریضہ بندگی اور تقاضائے دین پورا نہیں ہو سکتا۔ ایسا طرز عمل  
 خدا کے نزدیک "دین کی تکذیب" ہے۔ ایسی نمازیں دکھلاوا اور ریاکاری ہیں اور یہ ریاکارانہ عبادات جنت  
 کا نہیں دوزخ کا باعث ہوں گی۔"

خدا کی ذات تمہاری نمازوں اور دیگر عبادات کی محتاج نہیں اور نہ یہ عبادات مقصود بالذات ہیں نماز  
 ہر یا کوئی اور عبادت وہ اسی لیے فرض کی جاتی ہے کہ وہ کسی اور اعلیٰ مقصد اور نصب العین کے حصول کا ذریعہ  
 بنے۔ اگر مقصد نظر انداز ہو جائے اور ذریعہ بجائے خود مقصود و مطلوب قرار پا جائے تو اس ذریعے کی اپنی افادیت  
 بھی ختم ہو جاتی ہے۔ جیسے دولت انسانی زندگی میں حصولِ آسائش کا ذریعہ ہے۔ اگر مقصد آسائش پیش نظر  
 نہ رہے اور دولت بجائے خود مقصد بن جائے تو اسے "بخل" کہیں گے اور ایسی دولت بخل کے لیے کسی  
 افادیت و منفعت کا باعث نہ رہے گی۔ بلکہ اس شخص کے لیے ایسی دولت کا وجود بھی عذاب بن جائے گا۔ اسی  
 طرح نماز اور دیگر عبادات کا مقصد یہ ہے کہ ان کے ذریعے انسانی طرز عمل میں انقلاب آئے۔ انسان جس رب



کے سامنے سر بسجود ہو کر اس کی خالقیت و مالکیت اور اپنی غلامی و بندگی کا اعتراف کر رہا ہے۔ اسے چاہیے کہ اب اس کی مخلوق کی خدمت کرے اور اسی کے حکم اور رضا کی خاطر اس کے پریشان حال بندوں کو آسودگی اور آسائش مہیا کرنے کے لیے خود کو وقف کر دے حتیٰ کہ اپنے وسائل دولت بھی سب سے پہلے خلق خدا کی معاشی ضروریات کی کفالت پر خرچ کرے۔ درد مندی اور نفع بخشی کے اس طرز عمل کا نام "عین ایمان اور روح نماز" ہے۔ جس کا ذکر نیکی کی تعریف میں قرآن پہلے ہی کر چکا ہے :-

● وَلٰكِنَّ الْبِرَّ مَنْ اٰمَنَ بِاللّٰهِ  
وَآٰتَى الْمَالَ عَلٰى حُبِّهِ ذَوِ الْقُرْبٰى وَالْيَتٰمٰى  
وَالْمَسْكِيْنَ وَابْنَ السَّبِيْلِ وَالسَّآئِلِيْنَ وَ  
فِي الرِّقَابِ ————— الْاٰيَةُ

اور نیکی یہ ہے کہ انسان اللہ پر ایمان لائے —  
اور اس کی محبت میں اپنا مال و دولت مستحق رشتہ داروں  
یتیموں، مسکینوں، مسافروں، محتاجوں اور غلامی کی  
ذبحیروں میں جکڑے ہوئے لوگوں پر خرچ کر دے۔

گویا حق بندگی ادا کرنا یہ ہے کہ انسان کس حد تک اپنے خالق و مالک کی رضا کی خاطر اس کے پریشان حال بندوں سے عملی ہمدردی اور بھی خواہی کا مظاہرہ کرتا ہے۔ اگر دل میں انسانیت کا یہ درد اور جذبہ خدمت نہ ہو بلکہ اس کے برعکس زندگی کا طرز عمل خود غرضانہ، مفاد پرستانہ اور بہیمانہ ہو تو کوئی عبادت، عبادت نہیں اور نہ کوئی نماز، نماز ہے۔ سب دکھلاوا ہے اور ریاکاری ہے، جو انسان کو بجائے خدا کے قریب کرنے کے، جہنم کا ایتھن بنا دے گا۔

نماز کی روح اور دین نبوی صلی اللہ علیہ وسلم کی اصل یہی ہے کہ محبت الہی میں بندگان خدا کی ہر ممکن خدمت کی جائے۔ معاشرے کے بے سہارا اور محتاج لوگوں کی خدمت و کفالت درحقیقت رضائے الہی اور قرب الہی کا باعث ہے اور یہی مقصود و صلوة ہے۔

● حضور علیہ السلام نے حضرت عائشہؓ سے فرمایا :-  
يَا عَائِشَةُ لَا تَرُدِّي الْمَسْكِيْنَ وَلَوْ بِشِقِّ  
تَمْرَةٍ يَا عَائِشَةُ احْبَبِي الْمَسَاكِيْنَ وَقَدْ  
بِيَهُمْ فَاِنَّ اللّٰهَ يَقْرَبُكَ يَوْمَ الْقِيٰمَةِ

اے عائشہ! کسی بھی محتاج اور ضرورتمند کو مایوس نہ کر خواہ کھجور کی گٹھلی ہی کیوں نہ دے سکو۔ مزید یہ کہ غریب اور محتاج لوگوں سے محبت کیا کرو اور ان سے قرب حاصل کیا کرو۔ بیشک (اس کے صلہ میں) اللہ تعالیٰ روز قیامت تمہیں اپنے قرب سے نوازیں گے۔

(ترمذی)

● اسی طرح ابو ہریرہؓ روایت کرتے ہیں۔ حضور علیہ السلام نے فرمایا :-

بیوہ عورتوں اور محتاجوں کی خدمت و اعانت کرنے والا  
اللہ کی راہ میں جہاد کرنے والوں کے برابر ہے یا  
اس نیکو کار کے برابر ہے جو (عمر بھر) دن کو روزے

الساعی علی الارملة والمساکین کالمجاهدین  
فی سبیل اللہ او کالذی یصوم النہار  
و یقوم اللیل (بخاری و مسلم)



رکھے اور ساری رات عبادت کرنے۔

● سہل بن سعدؓ روایت کرتے ہیں کہ حضور علیہ السلام نے فرمایا :-

میں اور یتیم کی کفالت کرنے والا جنت میں اس طرح ہوں گے جیسے یہ دو انگلیاں — آپ نے انگشت شہادت اور درمیانی انگلی سے اشارہ فرمایا۔

انا وكافل الیتیم فی الجنة هكذا  
وقال باصبعیه السبابة والوسطی  
(صحیح بخاری)

● قرآن مجید میں ایک اور مقام پر سورہ ماعون کی تعلیم کو اس طرح دہرایا گیا ہے :-

(اللہ تعالیٰ کے مقبول بندے وہ ہیں) جو اس کی محبت میں محتاجوں، یتیموں اور اسیروں کو کھانا کھلاتے ہیں۔

وَيُطْعِمُونَ الطَّعَامَ عَلَىٰ حُبِّهِ  
مِسْكِينًا وَيَتِيمًا وَأَسِيرًا  
(الدبر: ۸)


اصل دینداری کی قرآنی تعبیر | جس طرح اوپر بیان ہو چکا ہے کہ روح نماز و تحقیقت وہ جذبہ اور طرز عمل ہے جو معاشرے کے بے سہارا ضرورت مند اور پریشان حال لوگوں کی زندگی سنوارنے سے عبارت ہو یہی عمل اصل دین ہے۔

۱۔ قرآن حکیم میں ارشاد باری تعالیٰ ہے :-

کیا آپ جانتے ہیں کہ گھائی (اعمالِ صالحہ کا بجالانا یا صحیح معنوں میں دینی مشقت کرنا) کیا ہے؟ یہ کسی کو زنجیر غلامی سے آزاد کرانا ہے یا کسی کو بھوک والے دن کھانا کھلانا ہے (یعنی کسی کو فقر و افلاس کی حالت سے نجات دلا کر اس کی معیشت سنوارنا ہے) خواہ کوئی قرابت دار یتیم ہو یا خاک نشین مسکین تب وہ شخص (جس نے دوسروں کی معیشت سنوارنے میں اس قدر مشقت کی) ان اہل ایمان میں سے ہوگا جنہوں نے آپس میں صبر و تحمل کی ہدایتیں کیں اور باہمی مودت و رحمت کی تاکید اور برتاؤ کیا۔ (لہذا) یہی لوگ دائیں طرف والے (اصل دیندار اور جنتی) ہیں۔ اور جن لوگوں نے ہماری (ان) ہدایات سے انحراف کیا، وہ بائیں طرف والے (یعنی بے دین اور جہنمی) ہیں۔

مَا أَذْرَاكَ مَا الْعُقَبَةُ ۚ فَكَ رَقِبَةٌ ۖ أَوْ  
إِطْعَامٌ فِي يَوْمٍ ذِي مَسْغَبَةٍ ۚ يَتِيمًا  
ذَا مَقْرَبَةٍ ۖ أَوْ مِسْكِينًا ذَا مَتْرَبَةٍ ۚ  
شَرَّ كَانَ مِنَ الَّذِينَ آمَنُوا وَتَوَاصَوْا  
بِالصَّبْرِ وَتَوَاصَوْا بِالْمَرْحَمَةِ ۚ أُولَٰئِكَ  
أَصْحَابُ الْمَيْمَنَةِ ۚ وَالَّذِينَ كَفَرُوا  
بِآيَاتِنَا هُمْ أَصْحَابُ الْمَشْأَمَةِ ۚ

(البلد: ۱۲، ۱۹)



مذکرہ بالا آیات نے "العقبة" (دین حق کی پیروی کا وہ اصل راستہ جو شہادت گہ الفت ہے) کے

عنوان سے جس عمل کا ذکر کیا ہے وہ صرف اور صرف ضرورت مندوں اور محتاجوں کے معاشی ابتلا و تعطل کو دور کر کے انہیں زندگی میں آسودگی و آسائش مہیا کرنا ہے تاکہ وہ آزادی کے ساتھ اپنی تخلیقی جدوجہد جاری رکھ سکیں یا لآخر اسی عمل کو شرطِ ایمان قرار دے کر صبر و تحمل اور باہمی مودت و رحمت کی تلقین کی گئی ہے۔ اور ایسے لوگوں کو "اصل دیندار اور جنتی" قرار دیا گیا ہے۔ جب کہ اس طرزِ عمل اور ہدایاتِ ربانی سے انکار و انحراف کرنے والوں کو لادین اور جہنمی قرار دیا گیا ہے۔

یہ ہے "اصل دینداری کی قرآنی تعبیر" جس کو ہم نے اپنے مزعوم مفادات کی خاطر محض نفلی نیکی اور فعلِ مستحب کے کھاتے میں ڈال کر حقائقِ قرآنی سے صرف نظر کر لیا ہے۔

۲۔ اسی طرح قومِ ثمود کی تباہی و ہلاکت کا بیان کرتے ہوئے قرآن مجید "سورۃ الماعون" کے مضمون کو پھر دہراتا ہے۔ جس سے "بے دینی" کے قرآنی تصور کا اندازہ ہوتا ہے۔

ارشاد باری تعالیٰ ہے :-

كَلَّا بَلْ لَا تُكْرِمُونَ الْيَتِيْمَ  
وَلَا تَحْضُرُونَ عَلٰى طَعَامِ الْمَسْكِيْنَ ۝  
تَاْكُلُوْنَ التَّرَاثَا اَكْلًا كَثٰمًا ۝  
وَتُحِبُّوْنَ الْمَالَ حُبًّا جَمًا

(الفجر: ۱۷، ۲۰)

ہرگز نہیں۔ بلکہ اس لیے کہ تم یتیموں یعنی بے سہارا لوگوں کی عزت نہیں کرتے۔ آپس میں محتاجوں اور ضرورت مندوں کو کھانا کھلانے کی ترغیب نہیں دیتے یعنی ان کو معاشی تعطل سے نجات دلانے کی کوئی انفرادی یا اجتماعی کوشش نہیں کرتے اور تمہاری اپنی خود غرضی اور مفاد پرستی کا یہ حال ہے کہ میراث کا مال ہب ہب کھاتے ہو اور مال و دولت سے بے پناہ محبت رکھتے ہو۔

ان آیات کے بعد یہ فرمایا گیا کہ ایسے لوگ جہنم کے سخت عذاب میں مبتلا ہوں گے۔ قرآن نے صراحت کے ساتھ اس طرزِ عمل کو بے دینی اور قومِ ثمود کی تباہی کا باعث قرار دیا ہے۔

● وَيَسْتَعُوْنَ الْمَاعُوْنَ ————— سورۃ ماعون میں "دین کو جھٹلانے والوں" کی آخری علامت یہ بیان کی گئی ہے کہ ان کی وسیلہ کاری کا یہ عالم ہے کہ وہ گھر کے برتنے کی معمول چیزیں بھی اپنی ذات تک روک رکھتے ہیں۔ ان سے استفادہ و استعمال میں دوسروں کو شریک نہیں ہونے دیتے۔ یہاں "عام نفع بخشی اور فیض رسانی" کا تصور اپنے منہا کے کمال کو پہنچ گیا۔ قرآن نے انسانی بہبود اور مفادِ عامہ کا وہ دینی ضابطہ مہیا کیا ہے کہ اشتراکیت سمیت دنیا کا کوئی اور نظامِ معیشت اس کی گرد کو بھی نہیں پہنچ سکتا۔ اشتراکیت تو صرف ذرائع پیداوار کو مشترکہ عوامی انادیت کی چیز بنانا چاہتی ہے اور جہاں تک ذاتی استعمال کی چیزوں یعنی "اشیائے صرف" کا تعلق ہے۔ ان میں ہر مالک کو مکمل آزادی اور غیر مشروط و غیر محدود تصرف کا حق دیتی ہے۔ لیکن اسلام "تصورِ انسانی" کی صورت میں دین کا جو جو بنی ضابطہ عطا کرتا ہے۔ اس میں "اشیائے صرف" یعنی گھر کے استعمال کی چیزوں

میں بھی دوسروں کو حق انتفاع دیتا ہے۔ کوئی مالک ان اشیاء کی ملکیت بھی اس طرح غیر محدود اور غیر مشروط نہیں رکھ سکتا کہ دوسروں کی ضرورت کے باوجود انہیں ان سے محروم رکھا جاسکے۔ بلکہ ایسا طرز عمل قرآن کے واضح اعلان کے مطابق "تکذیب دین ہے۔ جسے سادہ لفظوں میں اسلام کے ساتھ کفر کہا جاسکتا ہے۔" مذکورہ بالا دلائل و شواہد کے بعد اس امر کو تسلیم کرنے میں کوئی تامل باقی نہیں رہنا چاہیے کہ "انفاق فی المال" ہی حقیقت میں تصدیق دین اور اس کا ترک تکذیب دین ہے۔ لہذا فعل احسان کی وہ صورت جو رضائے الہی کے حصول کے لیے "عملی اساس" کا درجہ رکھتی ہے "انفاق فی المال" ہی قرار پاتی ہے۔

### عمل انفاق ہی حصول رضائے الہی کی حقیقی اساس ہے

اس اہل اور ناقابل تردید حقیقت کو قرآن نے ایک شاندار تمثیل کے ساتھ بیان کیا ہے۔

۱۔ ارشاد باری تعالیٰ ہے :-

مَثَلُ الَّذِينَ يُنْفِقُونَ أَمْوَالَهُمْ ابْتِغَاءَ  
مَرْضَاتِ اللَّهِ وَتَثْبِيًا مِّنْ أَنفُسِهِمْ  
كَمَثَلِ جَنَّةٍ بَرْبُورَةٍ أَصَابَهَا وَابِلٌ  
فَآتَتْ أُكُلَهَا ضِعْفَيْنِ فَإِن لَّمْ  
يُصِبْهَا وَابِلٌ فَطَلَّتْ ۗ وَاللَّهُ بِمَا  
تَعْمَلُونَ بَصِيرٌ

(البقرہ : ۲۶۵)

جو لوگ انفاق کرتے ہیں یعنی اپنا مال دوسروں پر خرچ کرتے ہیں (خدا کی رضا چاہتے ہوئے اور اپنے دلوں کو مطمئن رکھتے ہوئے، ان کی مثال ایسے ہے جیسے ایک باغ اونچائی پر ہو اور اس پر زور دار بارش ہو تو وہ دوگنا پھل لاتا ہے اور اگر اس پر زور دار بارش نہ بھی ہو تب بھی اس کے لیے اوس (پھل لانے کو) کافی ہوتی ہے اور اللہ تعالیٰ تمہارے اعمال دیکھ رہا ہے۔

اس آیت نے موضوع متذکرہ کی صحت و حقانیت پر مزید مہر تصدیق ثبت کر دی ہے۔ مدعا سے آیت یہ ہے کہ جس طرح مرطوب آب بہہ ہو کے کسی علاقے میں اونچائی پر واقع باغ، بارش ہو یا نہ ہو، ہر حال میں پھل دیتا ہے۔ اسی طرح "انفاق فی المال" تھوڑا ہو یا زیادہ ہر صورت میں رضائے الہی کا پھل لاتا ہے۔ رضائے الہی کے حصول کی حتمی ضمانت جس انداز سے "عمل انفاق" کے نتیجے میں بیان کی گئی ہے کسی اور عمل کے نتیجے میں نہیں کی گئی۔ اس تمثیل کے ذریعے دراصل یہ واضح کیا گیا ہے کہ یہ ممکن ہی نہیں کہ کوئی شخص رضائے الہی کی خاطر "انفاق" کرے اور اسے بالیقین رضائے الہی کا ثمر نصیب نہ ہو۔ گویا "انفاق فی المال" اور "رضائے الہی" دونوں لازم و ملزوم ہیں۔ یا شرط اور صلہ ہیں۔ اگر مطلوبہ شرط پوری کی جائے تو صلہ بہر صورت میسر آ کر رہے گا۔

۲۔ قرآن حکیم نے اسی تصور کو ایک اور مقام پر یوں بیان کیا ہے :-

وَمِنَ الْأَعْرَابِ مَن يُؤْمِنُ بِاللَّهِ وَالْيَوْمِ  
أُور (صحابہ میں سے) کچھ گاؤں والے ایسے ہیں کہ

الْآخِرِ وَيَتَّخِذُ مَا يُثْفِقُ قُرْبًا  
عِنْدَ اللَّهِ وَصَلَوَاتِ الرَّسُولِ ۚ أَلَا إِنَّهَا  
قُرْبَةٌ لَّهُمْ ط سَيِّدُ خَلْقِهِ اللَّهُ  
فِي رَحْمَتِهِ ۚ إِنَّ اللَّهَ غَفُورٌ رَحِيمٌ ۚ  
وَالشُّبَّانُ الْأَقْلُونَ مِنَ الْمُهَاجِرِينَ  
وَالْأَنْصَارِ وَالَّذِينَ اتَّبَعُوهُمْ  
بِإِحْسَانٍ رَضِيَ اللَّهُ عَنْهُمْ وَ  
رَضُوا عَنْهُ وَأَعَدَّ لَهُمْ جَنَّاتٍ  
تَجْرِي تَحْتِهَا الْأَنْهَارُ خَالِدِينَ  
فِيهَا أَبَدًا ط ذَلِكَ الْفَوْزُ الْعَظِيمُ

(التوبہ : ۹۹ ، ۱۰۰)

اللہ اور آخرت پر ایمان رکھتے ہوئے جو "انفاق" کرتے ہیں اسے اللہ کا زیادہ سے زیادہ قرب اور رسول کی دعائیں حاصل کرنے کا ذریعہ سمجھتے ہیں۔ (اے محبوب صلی اللہ علیہ وسلم انہیں بتا دیجئے کہ ہاں تمہارا انفاق یقیناً قرب الہی کا باعث ہوگا اور اللہ تعالیٰ (اس کے نتیجے میں) جلد ہی انہیں اپنی رحمت میں داخل فرمائیں گے۔ بیشک اللہ بخشنے والا مہربان ہے اور (اس معاملے میں) سب سے پہلے سبقت لینے والے مہاجر اور انصار صحابہ ہیں۔ اور جو لوگ "فعل احسان" کے ذریعے (قیامت تک) ان کی پیروی کریں گے۔ اللہ ان سے راضی ہو جائے گا وہ اللہ سے راضی رہیں گے اور ان کے لیے جنتیں (یعنی باغات) تیار کر رکھی ہیں۔ جن کے نیچے نہریں رواں ہیں۔ وہ ہمیشہ کے لیے ان میں رہیں گے۔ یہی سب سے بڑی کامیابی ہے۔

پہلی آیت نے "انفاق" کو ایجابی طور پر قرب الہی جل مجدہ اور قرب و رضائے رسول صلی اللہ علیہ وسلم کا باعث قرار دیا ہے اور دوسری آیت نے اس عمل کو "احسان" کے ساتھ تعبیر کرتے ہوئے "رضائے الہی" کی حقیقی اساس قرار دیا ہے۔

● خلاصہ کلام یہ ہوا کہ حیات انسانی کا اصل نصب العین اور مقصد و حید "رضائے الہی کا حصول" ہے۔ اس کے لیے تحریک "تزکیۃ نفس کی آرزو" کی صورت میں شروع ہوتی ہے اور اس کا حصول "فعل احسان" سے ہوتا ہے۔ لیکن فعل احسان کی واحد عملی اساس اور حقیقی صورت "انفاق فی المال" ہے۔ اس کے بغیر نہ "احسان" کا کوئی مفہوم باقی رہتا ہے اور نہ حصول نصب العین کی کوئی سبیل۔

فَاعْتَبِرُوا يَا أُولِيَ الْأَبْصَارِ





بابِ ششم

انسانی جدید کا  
نمونہ کمال



## حصولِ نصبِ العین کی جدوجہد کا نمونہ کمال

یہاں یہ واضح کرنا درکار ہے کہ "حصولِ نصبِ العین کی جدوجہد" کا نمونہ کمال کیا ہے؟ نمونہ کمال صاف ظاہر ہے اس لیے ہوتا ہے کہ اس کی اتباع کر کے مطلوبہ معیارِ عمل تک پہنچا جائے۔ لہذا نمونہ کمال اسی طرزِ عمل کو قرار دیا جاسکتا ہے جو قابلِ تقلید بھی ہو اور بندگی و کمال کے تمام تقاضوں کو فی نفسہ پورا بھی کرتا ہو۔ چونکہ نصبِ العین رضائے الہی کا حصول ہے۔ اس لیے نمونہ کمال اسی کو قرار دیا جائے گا۔ جس میں اس شرط کے پورا کرنے کی تمام و کمال ضمانت موجود ہو۔

## نمونہ کمال کا قرآنی تصور

جیسا کہ پہلے بیان کیا جا چکا ہے جب بندہ بارگاہِ ایزدی سے "صراطِ مستقیم" کی ہدایت طلب کرتا ہے تو گویا وہ بیک وقت تین چیزوں کا مطالبہ کرتا ہے :-

● ایک نصبِ العین کا تعین

● دوسرے اس کے حصول کا لائحہ عمل

● اور تیسرے اس کے حصول کی حتمی ضمانت

اب ان تینوں تقاضوں کی تکمیل کے لیے قرآن یہ جواب دیتا ہے :-

وہ راستہ جو ان تینوں تقاضوں کی تکمیل کرتا ہے ،

صراطِ مستقیم ہے اور یہ ان لوگوں کا راستہ ہے جن پر

(اے باری تعالیٰ) تو نے انعام فرمایا۔ (پھر تیسرے

صِرَاطَ الَّذِينَ أَنْعَمْتَ عَلَيْهِمْ ۝  
غَيْرِ الْمَغْضُوبِ عَلَيْهِمْ وَلَا الضَّالِّينَ

انعام یافتہ بندے ہونے کی بنا پر ( نہ وہ کبھی تیرے  
غضب کا شکار ہوئے اور نہ راہ ہدایت سے بھٹکے۔

یہاں انعام یافتہ بندوں کو مطلوبہ ہدایت کے لیے بطور "نمونہ کمال" بیان کیا گیا ہے۔ سوال یہ ہے کہ باری  
تعالیٰ نے نصب العین کے تعین، اس کے حصول کے لائحہ عمل اور اس کی حتمی ضمانت کے لیے اپنے انعام یافتہ  
بندوں کو بطور "نمونہ کمال" کیوں پیش کیا۔ کیا ان کے حوالے کے بغیر مقصد بیان نہیں ہو سکتا تھا؟ اس کا واضح  
جواب یہ ہے کہ "نمونہ" کسی ایسے طرز عمل کو کہتے ہیں۔ جو انسانی صورت میں مشخص اور معین ہو، جسے دیکھا،  
سنا اور سمجھا جاسکے، جس میں مطلوبہ معیار عمل واقعہ اپنے کمال کو پہنچا ہوا دکھائی دے اور پیکر محسوس ہونے کی بنا پر  
اس میں حصول کمال کے عمل کا مشاہدہ بھی کیا جاسکے تاکہ پیروی کرنیوالے حصول نصب العین کی جدوجہد میں آغاز سے انجام تک  
اسے دیکھ کر "اس کے" "نمونہ حیات" کو اپنا سکیں۔

اگر تعلیم، کردار اور عمل کی صورت میں ڈھل کر سامنے نہ آئے تو نہ اس کا صحیح فہم ممکن ہوتا ہے اور نہ مخاطبین پر  
اس کے مطلوبہ اثرات مترتب ہوتے ہیں۔ اس لیے والدین اور اساتذہ کی تعلیم سے زیادہ اولاد اور تلامذہ پر  
ان کی عمل سیرت و کردار کا اثر ہوتا ہے اور وہی نمونہ کردار ان کی زندگیوں میں بھی انقلاب پیدا کرنے کی صلاحیت  
رکھتا ہے۔ اگر "نمونہ کمال" صرف مواعظ و تعلیمات کے ذریعے فراہم کیا جاسکتا تو شاید بنی نوع انسان میں  
انبیاء کرام مبعوث کرنے کی ضرورت نہ ہوتی۔ ہر فرد کو براہ راست ہدایت ربانی سے نواز دیا جاتا۔ ہر شخص کو بلا واسطہ  
شریعت کے ادا و نواہی بتا دیئے جاتے اور اسے ان پر عمل پیرا ہونے کا حکم دے دیا جاتا۔ لیکن یہ ہدایت ربانی  
محض تعلیمات پر مشتمل ہوتی کیونکہ باری تعالیٰ خود پیکر محسوس سے پاک ہونے کی بنا پر "عملی نمونہ کردار" مہیا نہ فرماتے۔  
اور "عملی نمونے" کے بغیر مقصد ہدایت پایہ تکمیل کو نہ پہنچ سکتا۔ اس اصول کو ایک مثال کے ذریعے آسانی سے  
سمجھا جاسکتا ہے۔

قرآن مجید نے متعدد مقامات پر نماز ادا کرنے کا حکم صادر فرمایا ہے لیکن چونکہ وہ کتاب ہے اور تعلیمات الہیہ  
کا مجموعہ۔ بنا بریں وہ احکام خداوندی کو عمل میں ڈھال کر بطور واقعہ "نمونہ" مہیا کرنے سے قاصر ہے۔ اس لیے  
جو لوگ حکم الہی کی اطاعت کرتے ہوئے نماز پڑھنے کے آرزو مند تھے۔ ان کا مسئلہ یہ تھا کہ نماز پڑھی کس طرح جائے؟  
اس کے لیے انھیں "نمونہ عمل" کی ضرورت تھی جو بغیر پیکر محسوس کے میسر نہ آسکتا تھا۔ چنانچہ رسول اللہ صلی اللہ علیہ  
وسلم نے فرمایا :-

صَلُّوا كَمَا رَأَيْتُمُونِي صَلِّي  
(الحديث)

تم نماز اسی طرح پڑھو جیسے مجھے پڑھتے ہوئے  
دیکھتے ہو

اسی طرح اگر انبیاء کرام نمونہ کمال کے طور پر بنی نوع انسان کی طرف مبعوث نہ کیے جاتے تو قرآن یا  
وحی ماسبق کے جملہ احکام لوگوں کی عملی زندگی میں واقعہ نہ بن سکتے اور منشاء ہدایت کبھی بھی پورا نہ ہو سکتا۔ یہ

انبیاء کرام کون تھے۔ یہ وہ پیکرِ محسوس ہی تو تھے جن کے ذریعے تعلیم ایزدی نہ صرف انسانوں تک پہنچانی جاتی تھی بلکہ منشاء الہی کا عمل مشاہدہ بھی انہی کے نمونہ حیات سے میسر آتا تھا اور لوگوں کے لیے ان کی اتباع کی صورت میں حصولِ کمال ممکن بلکہ واقع ہو جاتا تھا۔

یہی وجہ ہے کہ طالبانِ ہدایت کو اللہ تعالیٰ نے اپنے انعام یافتہ بندوں کی طرف متوجہ کر دیا کہ ان کا عمل اور سیرت و کردار نمونہ کمال ہے۔ اس کی پیروی کرو گے تو منزلِ مقصود کو پا لو گے۔ پھر ان انعام یافتہ بندوں کی دو خصوصیات بھی بیان کی گئیں :-

۱۔ غَيْرِ الْمَغْضُوبِ عَلَيْهِمْ  
ب۔ وَلَا الضَّالِّينَ

ان پر کبھی بھی باری تعالیٰ کی ناراضگی اور غضب نہیں ہوا۔ اور نہ وہ کبھی صراطِ مستقیم سے بھٹکے ہیں۔

● باری تعالیٰ کے ناراض نہ ہونے اور اس کے غضب سے محفوظ و مامون رہنے کا مطلب یہ ہے کہ اللہ ان سے ہمیشہ راضی رہتا ہے۔ یعنی وہ "رضائے الہی کے حصول" میں کامیاب و کامران ہیں۔

● اور صراطِ مستقیم سے نہ بھٹکنے کا مطلب یہ ہے کہ وہ بہر صورت اپنی منزلِ مقصود کو پا کر رہتے ہیں۔ انہیں کوئی بھی باطل طاقت صحیح راستے سے ہرکا نہیں سکتی۔

گویا اس آیت میں حصولِ کمال کے تمام تقاضوں کی تکمیل کی ضمانت بھی مہیا کر دی گئی۔ لہذا نمونہ کمال کے قرآنی تصور کے مطابق باری تعالیٰ کے مقبول و محبوب اور مرتضیٰ و مجتبیٰ بندے حصولِ نصب العین کی جدوجہد میں پیروی کے قابل ہیں اور انہی کی شخصیات اہل اسلام کے لیے نمونہ کمال کا درجہ رکھتی ہیں۔

## نمونہ کمال اور اسوۂ انبیاء و صالحین

اب دیکھنا یہ ہے کہ باری تعالیٰ کے وہ انعام یافتہ بندے جنہیں سورہ فاتحہ میں "بطور نمونہ کمال" بیان کیا گیا ہے کون ہیں؟ اس کا جواب بھی قرآن خود مہیا کرتا ہے :-

۱۔ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ  
مِنَ النَّبِيِّينَ وَالصِّدِّيقِينَ وَالشُّهَدَاءِ  
وَالصَّالِحِينَ وَحَسُنَ أُولَٰئِكَ رَفِيقًا  
(النساء، ۶۹)

انہیں ان لوگوں کی معیت نصیب ہوگی جن پر اللہ تعالیٰ نے انعام فرمایا ہے۔ یہ (انعام یافتہ بندے) انبیاء، صدیقین، شہداء اور صالحین ہیں (اور) یہ کیا ہی اچھے ساتھی ہیں۔

قرآن حکیم نے انعام یافتہ بندوں کے چار طبقات بیان کیے ہیں۔

انبیاء، صدیقین، شہداء اور صالحین، ان کے اسوۂ دعمل کو قرآن "نمونہ کمال" قرار دیتا ہے اور انہی کی پیروی سے حصولِ نصب العین کی ضمانت میسر آتی ہے۔

۲۔ قرآن مجید ایک اور مقام پر حضرت ابراہیم علیہ السلام کے حوالے سے یہی مدعا یوں بیان کرتا ہے :-

قَدْ كَانَتْ لَكُمْ أُسْوَةٌ حَسَنَةٌ فِي  
 إِبْرَاهِيمَ وَالَّذِينَ مَعَهُ — الآية  
 (الممتحنہ)

بے شک تمہارے لیے ابراہیم اور ان کے ساتھیوں  
 (یعنی صحابہ) میں نمونہ کمال تھا جس کی پیروی کا  
 تمہیں حکم ہے)

یہاں بھی حضرت ابراہیم اور ان کے علاوہ ان کے اصحاب و امتوسلین کی سیرت و کردار کو "اسوۃ حسنہ"  
 یعنی نمونہ کمال قرار دیا گیا ہے۔ گویا قرآن اتباع و تقلید کے لیے نمونہ کمال کو صرف ذوات انبیاء تک ہی  
 محصور قرار نہیں دیتا بلکہ جو لوگ ان کے فیضانِ نبوت سے مستفید ہو کر ان کے نمونہ حیات پر ڈھل گئے  
 ہیں۔ وہ بھی امت مسلمہ کے لیے "نمونہ کمال" اور "اسوۃ حسنہ" کا درجہ رکھتے ہیں۔

۳۔ اسی طرح نبی اکرم صلی اللہ علیہ وسلم کے جاں نثار صحابہ کی زندگیوں کو نمونہ کمال "قرار دیتے ہوئے قرآن حکیم  
 میں ان کی اتباع کی بھی تلقین کی گئی ہے۔ ارشاد ہوتا ہے :-

وَالسَّابِقُونَ السَّابِقُونَ  
 وَالَّذِينَ اتَّبَعُوهُمْ بِإِحْسَانٍ  
 رَضِيَ اللَّهُ عَنْهُمْ وَرَضُوا عَنْهُ — الآية  
 (التوبة، ۱۰۰)

اور سب سے پہلے سبقت لینے والے مہاجرین و  
 انصار (صحابہ) ہیں اور جو لوگ احسان کے ساتھ ان  
 کی پیروی اور اتباع کریں گے۔ اللہ تعالیٰ ان سے راضی  
 ہو جائے گا اور وہ اللہ تعالیٰ سے)

یہاں بھی طبقہ انبیاء کے علاوہ ان کے صحابہ و متبعین کو بطور "نمونہ کمال" متعارف کرایا گیا ہے اور ان  
 کی سیرت و کردار کو لائق اتباع و تقلید بھی گردانا گیا ہے۔

۴۔ ایک اور مقام پر قرآن مجید مومنین کے راستے کو "نمونہ کمال" قرار دیتے ہوئے ان کی پیروی کو باعثِ نجات  
 اور ان کی خلاف ورزی کو باعثِ ہلاکت و عذاب گردانتا ہے۔ ارشاد ایزدی ملاحظہ ہو :-

وَمَنْ يُشَاقِقِ الرَّسُولَ مِنْ بَعْدِ مَا  
 تَبَيَّنَ لَهُ الْهُدَىٰ وَيَتَّبِعْ غَيْرَ  
 سَبِيلِ الْمُؤْمِنِينَ نُوَلِّهِ مَا تَوَلَّىٰ  
 وَنُصَلِّهِ جَهَنَّمَ ۖ وَ سَاءَتْ مَصِيرًا  
 (نساء، ۱۱۵)

اور جو کوئی راہ ہدایت کے آشکار ہو جانے کے بعد  
 رسول کی مخالفت کرے اور ایسی راہ کی پیروی کرے  
 جو مومنوں کی نہیں ہے۔ ہم اسے اس کے حال پر  
 چھوڑ دیں گے اور اسے جہنم میں داخل کریں گے۔  
 جو بہت ہی برا ٹھکانا ہے۔

اس آیت میں رسول صلی اللہ علیہ وسلم کی مخالفت کو عملاً مومنین کے راستے سے ہٹ جانے سے تعبیر  
 کیا گیا ہے یعنی مومنین کا طین کا راستہ اور ان کی اتباع بالاسطر رسول صلی اللہ علیہ وسلم ہی کی پیروی ہے اور  
 اس سے انحراف رسول صلی اللہ علیہ وسلم ہی کی اطاعت و اتباع سے انحراف ہے۔ گویا آنحضرت صلی اللہ علیہ  
 وسلم کا اسوۃ مبارکہ مومنین کی سیرت و کردار سے عیاں ہوتا ہے۔ اس لیے ان کی زندگی بھی کمالِ اتباع رسول صلی  
 علیہ وسلم کے باعث "نمونہ کمال" قرار پاجاتی ہے۔



## اسوۃ مومنین و صالحین کو مثالی نمونہ ہدایت قرار دینے کی وجہ

اس امر میں شک کی گنجائش نہیں کہ انبیاء علیہم السلام کے علاوہ کسی اور کا طرز عمل بالذات نمونہ ہدایت یا نمونہ کمال قرار نہیں پاسکتا۔ کیونکہ مستقل بالذات اور غیر مشروط اطاعت و اتباع صرف انبیاء علیہم السلام ہی کی ہوتی ہے۔ باقی سب کی عارضی اور مشروط۔ لیکن کیا وجہ ہے کہ قرآن انبیاء علیہم السلام کے علاوہ ان کے صحابہ و متبعین اور مومنین و صالحین کی زندگیوں کو بھی لائق تقلید نمونہ عمل قرار دیتا ہے بلکہ ہدایت و فلاح بھی ان کی پیروی پر منحصر قرار دیتا ہے؟ یہاں بھی وہی فلسفہ کار فرما ہے جو ذوات انبیاء کی بعثت سے متعلق تھا۔ جس طرح محض تعلیمات ایزدی مقصد ہدایت کو پورا نہ کر سکتی تھیں لہذا اس غرض سے انبیاء علیہم السلام کو نسل انسانی کی طرف مبعوث کیا گیا تاکہ وہ تعلیمات الہیہ کا نمونہ کامل۔ پیکر محسوس کی صورت میں پیش کر سکیں۔ اسی طرح جن لوگوں کو بعد زمانی یا بعد مکانی کی وجہ سے براہ راست حضرات انبیاء علیہم السلام کے دیدار کا شرف نصیب نہ ہو سکا اور وہ ان کے نمونہ حیات کو بالمشافہ نہ دیکھ سکے بلکہ ان تک صرف وحی ربانی اور سنت انبیاء کی تعلیمات پہنچیں، ان کے لیے بھی پیکر محسوس کی صورت میں "نمونہ عمل" درکار تھا۔ جب تک سلسلہ نبوت چلتا رہا اور یکے بعد دیگرے انبیاء علیہم السلام مبعوث ہوتے رہے۔ اس وقت ممکن ہے اس امر کی ضرورت کم ہو کہ مومنین و صالحین کی سیرتوں کے ذریعے اسوۃ انبیاء کو آگے پہنچایا جائے کیونکہ یہ کام براہ راست انبیاء کرام کی بعثت سے پورا ہو رہا تھا۔ لیکن جس طرح ہم نے ابراہیم کے حوالے سے قرآنی آیت کی بنا پر واضح کیا۔ اس وقت بھی مومنین و صالحین کی سیرت و کردار کو سرچشمہ ہدایت قرار دیا جاتا رہا ہے۔ کیونکہ یہ ہر دور کی انسانی ضرورت تھی مگر آنحضرت صلی اللہ علیہ وسلم پر سلسلہ نبوت ختم ہو جانے کے بعد جب انسانیت کو ابداً آباد تک نئی بعثت کی احتیاج سے بے نیاز کر دیا گیا تو اس دور میں قرآن و سنت کی تعلیمات کو زیادہ موثر اور مشخص صورت میں پھیلانے کے لیے یہ اور بھی زیادہ ضروری ہو گیا کہ امت محمدیہ کے کامل افراد کی سیرتوں کو کمال اتباع رسول صلی اللہ علیہ وسلم کے باعث خود "نمونہ کمال" قرار دے دیا جائے۔ تاکہ تبلیغ حق کا منصوبہ منشا ایزدی کے عین مطابق بہ تمام و کمال ہمیشہ کے لیے جاری رہ سکے۔

حضرات انبیاء کے علاوہ دیگر "الانعام یافتہ بندوں" کی راہ کو بھی "صراطِ مستقیم" قرار دینے کی یہی وجہ تھی کہ ان کی زندگیاں حیات نبوی صلی اللہ علیہ وسلم کے نخصائص و فضائل کی آئینہ دار ہیں۔ لہذا ان کی پیروی بھی ہدایت کے "نمونہ کمال" کی پیروی قرار پائے گی۔ ورنہ اصل "نمونہ کمال" تو انبیاء کرام ہی کی سیرت و کردار ہے۔ جیسا کہ قرآن مجید میں مذکور ہے :-

وَمَا أَرْسَلْنَا مِنْ قَبْلِكَ مِنْ رَسُولٍ إِلَّا لِيُطَاعَ بِإِذْنِ اللَّهِ  
اور ہم نے کوئی رسول نہیں بھیجا مگر اس لیے کہ اذن  
الہی سے اس کی اطاعت و پیروی کی جائے۔  
(نساء، ۶۴)

لہذا اہل ایمان کے لیے جہد حیات کے ہر مرحلے پر "نمونہ کمال" انبیاء کرام ہی کا اسوہ و عمل ہوتا ہے۔

## ذاتِ مصطفوی صلی اللہ علیہ وسلم کی نمونہ کمال کا پیکر اتم

ہر چند کہ تمام انبیاء کرام کی سیرتیں انسانیت کے لیے اصلاً نمونہ کمال کا درجہ رکھتی ہیں۔ لیکن اسوۂ محمدی صلی اللہ علیہ وسلم نمونہ کمال کا ایسا پیکر اتم ہے۔ جو ابداً آباد تک ہر زمان و مکان میں بلا کم و کاست واجب التبانی رہے گا۔ اس کی وجہ وہ فضیلتِ مطلقہ ہے جو آنحضرت صلی اللہ علیہ وسلم کو بلا استثنا تمام انبیاء پر عطا کی گئی۔ جیسا کہ ارشادِ ربانی ہے :-

۱- تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ مِنْهُمْ مَنْ كَلَّمَ اللَّهُ وَرَفَعَ بَعْضَهُمْ دَرَجَاتٍ ۗ (البقرہ، ۲۵۳)

یہ رسول ہیں۔ ہم نے ان میں سے بعض کو بعض پر فضیلت دی، انہی میں سے کوئی باری تعالیٰ سے ہم کلام ہوا اور کوئی وہ ہے جسے دوسروں پر درجوں بلند کر دیا

مدارک، جمل، خازن، بیضاوی وغیرہ میں منقول ہے کہ اگرچہ نفسِ نبوت میں سب شریک یکدگر اور برابر ہیں۔ مگر خصائص و کمالات میں انبیاء کے درجات متفاوت ہیں اور اس لحاظ سے آنحضرت صلی اللہ علیہ وسلم کا درجہ سب انبیاء و مرسلین پر بالاتفاق بلند و برتر ہے۔

۲- فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَاكَ عَلَىٰ هَٰؤُلَاءِ شَهِيدًا (نساء، ۴۱)

پس کیا حال ہوگا جب ہم ہر امت میں سے (اس کے نبی کو بطور) گواہ لائیں گے اور آپ کو ان سب پر (اول سے آخر تک) بطور گواہ و منجہبان لائیں گے۔

حضور علیہ السلام کی فضیلتِ مطلقہ کا یہ امر احادیثِ مبارکہ سے اور زیادہ واضح ہو جاتا ہے۔ عبد اللہ بن عباس روایت کرتے ہیں۔ چند صحابہ ایک مجلس میں بیٹھے سابقہ انبیاء علیہم السلام اور ان کے فضائل و کمالات کا تذکرہ کر رہے تھے۔ اتنے میں حضور علیہ السلام تشریف لے آئے اور آپ صلی اللہ علیہ وسلم نے فرمایا :-

۳- قد سمعت كلامكم وعجبكم ان ابراهيم خلیل الله وهو كذلك وموسى نبی نبی الله وهو كذلك وعيسى روحاً وكلمته وهو كذلك، وادم اصطفاه الله وهو كذلك، انا وانا حبيب الله ولا فخر وانا حامل لواء الحمد يوم القيامة ولا فخر، وانا اقل شافعٍ واول مشفعٍ يوم القيامة ولا فخر، وانا اقل من يحرك حلق

میں نے تم لوگوں کا کلام اور تعجب کرنا سُن لیا ہے۔ ابراہیم اللہ کے خلیل ہیں بیشک وہ ایسے ہی تھے۔ موسیٰ اللہ سے سرگوشی کرنے والے ہیں بیشک وہ ایسے ہی تھے۔ عیسیٰ اس کی روح اور اس کا کلمہ ہیں بے شک وہ ایسے ہی تھے، اور آدم کو اللہ تعالیٰ نے منتخب کیا۔ بیشک وہ بھی ایسے ہی تھے لیکن تم لوگ آگاہ ہو جاؤ کہ میں محبوبِ خدا ہوں اور میں فخر نہیں کرتا۔ میں قیامت کے دن حمد کا جھنڈا اٹھانے والا ہوں گا اور میں فخر نہیں کرتا۔ میں قیامت کے دن سب

سے پہلا شفیع (شفاعت کرنے والا) اور سب سے پہلا مشفیع (جس کی شفاعت قبول کی جائے گی) ہوں گا اور میں فخر نہیں کرتا۔ میں وہ پہلا شخص ہوں گا جو جنت کا حلقہ ہلانے کا تو اللہ تعالیٰ اسے میرے لیے کھول دے گا۔ پھر مجھے بہشت میں داخل کرے گا اور میرے ساتھ غریب و مسکین مومنین کی جماعت ہوگی اور میں فخر نہیں کرتا۔ میں سب اولین و آخرین سے زیادہ محترم و مکرم (یعنی برگزیدہ) ہوں اور میں اس پر بھی فخر نہیں کرتا۔

الجنة فيفتح الله لي فيد خلتها ومعى  
فقراء المومنين ولا فخر، وانا اكرم  
الاولين والآخرين ولا فخر  
(ترمذی)

اسی نوعیت کی ایک اور حدیث انس بن مالکؓ سے مروی ہے۔ جس میں آنحضرت صلی اللہ علیہ وسلم نے فرمایا۔  
۴۔ انا اقل الناس خروجا اذا بعثوا ،  
وانا قاعد هم اذا وفدوا ، وانا  
خطيبهم اذا افتتوا وانا مستشفعهم  
اذا حُبسوا وانا مبشرهم اذا ايسوا ،  
الكرامة والمفاتيح يومئذ بيدي ،  
ولواء الحمد يومئذ بيدي ما من  
نبي يومئذ وفي رواية آدم فمن  
سواه الا تحت لوائي وانا اكرم ولد  
آدم على ربي ، ويطوف على الف خادم  
كانهم بيض مكنون اولو  
منشور

(ترمذی، دارمی)

روایت کے مطابق) آدمؑ اور ان کے علاوہ تمام انبیاء۔  
میرے جھنڈے کے نیچے ہوں گے۔ میری عزت خدا کے  
نزدیک تمام اولادِ آدم سے زیادہ ہوگی اور ہزاروں خادم  
میرا طواف کرتے پھر رہے ہوں گے۔ ایسا معلوم ہوگا کہ  
وہ گردوغبار سے محفوظ سفید خوبصورت انڈے ہیں یا  
بکھرے ہوئے چمکدار موتی۔

یومِ آخرت میں آنحضرت صلی اللہ علیہ وسلم کی اس قدر جاہ و عزت اور قدر و منزلت کا بیان اکابر علمائے اہل حدیث



میں سے جناب نواب صدیق حسن بھوپالی اپنے لفظوں میں یوں بیان کرتے ہیں :-

”پس فردا ظاہر شود کہ اورا در درگاہ خداوندی چه قدر عزت و جاہ بودہ است۔ روز روزا دست و جاہ جاہ اور  
اللہم بحق جاہ محمد اغفر لنا“

گر ترفتم طسریق سنت تو ہستم از عاصیان امت تو

نرض کہ مقام مقام اوست دشمن سخن او، او مہمان اوست و دیگوار طفیلی اند۔ در قرآن کریم خطاب شدہ —  
وَلَسَوْفَ يُعْطِيكَ رَبُّكَ فَتَرْضَى — عَسَىٰ أَنْ يَبْعَثَكَ رَبُّكَ مَقَامًا مَّخْمُودًا (بغیۃ الرائد  
فی شرح العقائد)

(پس کل یہ آشکار ہو جائے گا کہ بارگاہ ایزدی میں آنحضرت صلی اللہ علیہ وسلم کو کیا عزت و جاہ اور قدر و منزلت  
حاصل ہے، قیامت کا دن (درحقیقت) حضور علیہ السلام ہی کا دن ہوگا اور اس دن عزت حضور علیہ السلام ہی کی  
ہوگی۔ اے اللہ ہمیں حضرت محمد صلی اللہ علیہ وسلم کے وسیلے سے بخش دے۔ یا رسول اللہ بے شک ہم آپ کی  
سنت کی راہ پر نہیں چلتے۔ لیکن ہم آپ کی امت کے گنہگاروں میں سے تو ہیں۔ ان دنوں روز قیامت صاحب  
مقام و منصب حضور علیہ السلام ہی کی ذات ہوگی اور صاحب کلام بھی آپ ہی ہوں گے۔ حضور علیہ السلام باری  
تعالیٰ کے مہمان ہوں گے اور باقی سب مخلوق حضور علیہ السلام کی طفیلی ہوگی۔ قرآن حکیم میں ارشاد فرمایا گیا ہے۔  
”قیامت کے دن) اے حبیب صلی اللہ علیہ وسلم آپ کو آپ کا رب اتنا کچھ عطا کرے گا کہ آپ راضی ہو جائیں  
گے“ — اور ایسے ہوگا کہ آپ کا رب آپ کو روز قیامت مقام محمود پر فائز کرے گا۔ جہاں آپ کی زبان  
سے نکل جوتی ہر بات پوری ہوگی“)

دنیا و آخرت میں حضور علیہ السلام کا یہ امتیازی شرف و مقام اسی وجہ سے ہے کہ جو فضائل و کمالات انسانیت  
و وجود نبوت کی صورت میں اپنے منتہائے کمال کو پہنچے تھے۔ وہ تمام گروہ انبیاء میں منتشر طور پر پائے گئے اور ان  
کے باعث وہ انسانیت کے لیے بالعموم اور اپنی اپنی امتوں کے لیے بالخصوص نمونہ کمال قرار پائے۔ لیکن یہ تمام  
کمالات نبوت اور فضائل رسالت جو ایک لاکھ چوبیس ہزار یا کم و بیش انبیاء و رسل کی ذوات مقدسہ میں موجود  
تھے مجتبیٰ ہو کر جس وجود کی صورت میں اپنے آخری نقطہ کمال اور منزلِ عروج کو پہنچے وہ وجود محمدی صلی اللہ علیہ  
وسلم تھا۔ اس لیے ذاتِ مصطفوی صلی اللہ علیہ وسلم اولین و آخرین سب کے لیے ابد الابد تک نمونہ کمال کا  
پیکرِ اتم قرار پائی۔ آنحضرت صلی اللہ علیہ وسلم کی ذات میں نبوت و رسالت کے تمام درجات و مراتب اس آخری  
مدت تک پہنچ گئے۔ جس سے آگے کوئی اور مرتبہ باقی نہ رہا کہ جس کے لیے وہ مزید حرکت کر سکیں۔ گریا نبوت اپنے علمی و  
اخلاقی اور روحانی و معجزاتی کمالات کے ایک ایسے انتہائی مقام پر آگئی کہ انسانیت، بشریت اور نورانیت الغرض مخلوقیت  
کے دائرہ میں نہ علمی و اخلاقی اقدار کا کوئی درجہ باقی رہا، نہ روحانی و معجزاتی کمال کا کوئی مرتبہ کہ جس کے لیے نبوت وجود  
محمدی صلی اللہ علیہ وسلم سے گزر کر آگے بڑھے، اس درجہ کو پائے اور نمونہ کمال کا کوئی دیگر پیکرِ اتم معروض وجود میں

لا سکے۔ اس کا قدرتی نتیجہ یہ نکلتا ہے کہ نبوت جب سے شروع ہوئی اور جن جن کمالات و فضائل کو لے کر کائنات میں ظہور پذیر ہوتی رہی اور آخر کار جس نقطہ آفریں پر آکر رُک کر اور ختم ہوئی۔ اس (نبوت) کے اول سے آخر تک جس قدر بھی محالات دنیا میں وقتاً فوقتاً ظاہر ہوتے رہے اور طبقہ انبیاء میں سے کسی کو ملتے رہے وہ سب کے سب اس منہائے کمال میں آکر جمع ہو گئے اور اس طرح جمع ہوتے کہ اس سے پہلے نہ کوئی ایک محال اس رفعت و عظمت کے ساتھ اور نہ وہ تمام محالات اس جامعیت کے ساتھ کسی میں جمع ہوتے تھے۔ اس لیے ذات محمدی صلی اللہ علیہ وسلم بلا امتیاز کائنات کے آغاز سے انجام تک ہر ایک کے لیے نمونہ کمال کا پیکر اتم قرار پا گئی۔

اس کی وجہ یہ بھی ہے کہ جس پر عنایت ایزدی سب سے پہلے اور بلا واسطہ متوجہ ہوئی وہ جس درجہ کا اثر اور استعداد کالیت اپنے اندر پیدا کرے گا۔ یقیناً دوسرے اس درجے کو نہیں پاسکتے۔ لہذا وہ مخلوق اول جو "اول ما خلق اللہ نورہ" کی مصداق اور نور خدا کا نقش کامل بنانے کا ظاہر و باطن اور سیرت و صورت کے لحاظ سے جس قدر با کمال ہوگی دوسروں سے اس حد کمال تک پہنچنے کی توقع ہی نہیں کی جاسکتی۔ اسی وجہ سے کسی نے کیا خوب کہا ہے:

حسن یوسف، دم عیسیٰ، ید بیضا داری  
آنچه خوباں ہمہ دارند تو تنہا داری

نابریں حضور علیہ السلام کی نبوت نہ صرف مزج اقوام و مل بلکہ مزج انبیاء و رسل قرار دی گئی اور قرآن حکیم میں تمام انبیاء علیہم السلام کو خطاب کرتے ہوئے کہا گیا:-

۵- وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْنَاكُمْ مِنْ كِتَابٍ وَحِكْمَةٍ شَرَّهٖ جَاءَكُمْ رَسُولٌ مِّنْكُمْ لِيُحَدِّثْكُمْ لَتُؤْمِنُنَّ بِهِ وَتَنْصُرُنَّهُ

اور جب اللہ تعالیٰ نے انبیاء سے یہ وعدہ لیا کہ جب تمہیں کتاب و حکمت عطا کر دوں، پھر تمہارے پاس وہ آخر الزماں رسول تشریف لے آئیں جو تمہاری تعلیمات (اور نبوت و رسالت) کی تصدیق کر دیں، تو تم ضرور بالضرور ان پر ایمان لے آنا اور ان کی مدد کرنا۔

(آل عمران، ۸۱)

مذکورہ بالا گفتگو کی روشنی میں یہ امر اچھی طرح سمجھا جاسکتا ہے کہ حضور علیہ السلام کی ذات اقدس اور آپ کے اُسوۃ مبارکہ کو کیوں "دائم نمونہ کمال" تصور کیا جاتا ہے۔ قرآن مجید نے اس حقیقت کا اظہار ان لفظوں میں کیا:-

۶- لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ

بے شک تمہارے لیے رسول اللہ صلی اللہ علیہ وسلم کی ذات گرامی میں بہترین نمونہ کمال (یعنی نمونہ حیات) موجود ہے۔

(الاحزاب، ۲۱)

حضور علیہ السلام کے نمونہ کمال کو "اُسوۃ حسنہ" یا نمونہ حیات قرار دینے کا مقصد یہ ہے کہ وہ قابل اتباع بھی ہے اور واجب الاتباع بھی۔ اسی لیے قرآن مجید آنحضرت صلی اللہ علیہ وسلم کی نسبت یہ حکم صادر کرتا ہے:-

۷- مَا آتَاكُمْ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا (الحشر، ۷)

رسول علیہ السلام تمہیں جو کچھ بھی عطا کریں (یعنی جس کی اجازت دیں) وہ قبول کر لو اور جس چیز سے بھی منع



کریں اس سے رُک جاؤ۔

کیونکہ حضور علیہ السلام کا ہر حکم، امرِ شریعت اور ہر منع، نہیِ شریعت ہے۔ آپ ہی کا قول و عمل اسلام اور اس کی مخالفت کفر ہے۔ آپ ہی کی غلامی، حق اور اس سے انحراف، باطل ہے۔ حضور علیہ السلام ایسے نمونہ کمال ہیں کہ آپ کے علاوہ کائناتِ ہستی میں حق و باطل اور ایمان و کفر کے درمیان کوئی چیز بھی حدِ فاصل اور سندِ امتیاز کا درجہ نہیں رکھتی۔ اس لیے قرآنِ حکیم میں ارشاد ہوتا ہے :-

۸۔ فَلَا وَرَبِّكَ لَا يُؤْمِنُونَ حَتَّىٰ  
يُحْكَمُوا بِكُفْرِهِمْ فِي مَا شَجَرَ بَيْنَهُمْ ثُمَّ  
لَا يَجِدُوا فِيْ اَنْفُسِهِمْ حَرَجًا مِّمَّا  
قَضَيْتَ وَيُسَلِّمُوا تَسْلِيمًا  
(النسار، ۶۵)

پس ہرگز نہیں، آپ کے رب کی قسم لوگ اس وقت تک صاحبِ ایمان نہیں ہو سکتے جب تک اپنے تمام نزاعی معاملات میں آپ کو حاکم (اور آخری سند) تسلیم نہ کریں پھر آپ کے صادر شدہ حکم پر اپنے دلوں میں کوئی تنگی بھی محسوس نہ کریں اور آپ کے حکم کے سامنے سر تسلیم خم نہ کرنا حق ادا کریں۔

قرآن مجید حضور علیہ السلام کے ابدی نمونہ کمال ہونے کی بنا پر ایک اور مقام پر اعلان کرتا ہے :-

۹۔ مَنْ يُطِيعِ الرَّسُولَ فَقَدْ اطَاعَ اللَّهَ  
وَمَنْ تَوَلَّىٰ فَمَا اَرْسَلْنَا عَلَيْهِمْ  
حَفِيظًا  
(النسار، ۸۰)

اس آیت نے صراحت کے ساتھ یہ واضح کر دیا کہ نبی اکرم صلی اللہ علیہ وسلم کی اطاعت اور پیروی، اللہ تعالیٰ ہی کی اطاعت ہے اور حضور علیہ السلام کی غلامی سے انحراف عذابِ جہنم کا باعث ہے۔ جس سے بچنا حضور علیہ السلام کے فرائضِ نبوت میں شامل نہیں۔

۱۰۔ اسی تصور کو حدیثِ نبوی میں اس طرح بیان کیا گیا ہے :-

فَمَنْ اطَاعَ مُحَمَّدًا فَقَدْ اطَاعَ اللَّهَ  
وَمَنْ عَصَىٰ مُحَمَّدًا فَقَدْ عَصَىٰ اللَّهَ  
وَمُحَمَّدٌ فَرْقٌ بَيْنَ النَّاسِ

(صحیح بخاری، ترمذی، صحیح ابن قزیمہ)

(دارمی، طبرانی وغیرہ)

جس نے حضرت محمد صلی اللہ علیہ وسلم کی اطاعت کی بے شک اسی نے خدا کی اطاعت کی اور جس نے حضرت محمد صلی اللہ علیہ وسلم کی نافرمانی کی بیشک اس نے خدا کی نافرمانی کی اور ذاتِ محمدی صلی اللہ علیہ وسلم کو لوگوں کے درمیان (یعنی حق و باطل اور اسلام و کفر کے درمیان) فرق و امتیاز پیدا کرنے والی ہے۔

اس حدیث کی شرح میں تمام علماء و محدثین متفق ہیں کہ حق و باطل، ایمان و کفر اور صالحیت و فسق کے درمیان حد فاصل اور خط امتیاز ذاتِ مصطفوی صلی اللہ علیہ وسلم ہے۔ (کما فی اللغات و المرقاة وغیرہا) حضور علیہ السلام کے نمونہ کمال ہونے کا بیان اس حدیث میں مزید دلنشین انداز میں موجود ہے۔

۱۱۔ ابن عمرؓ حضور علیہ السلام سے روایت کرتے ہیں :-

قال لا یومن احدکم حتی یکون  
هوہ تبعاً لما جئت بہ

(شرح السنہ)

آپ صلی اللہ علیہ وسلم نے فرمایا۔ تم میں سے کوئی شخص ایماندار نہیں ہو سکتا جب تک وہ اپنی خواہشاتِ نفسانی کو اس ہدایت اور تعلیم کے تابع نہ کر دے جو میں لایا ہوں۔

۱۲۔ ایک اور مقام پر عبد اللہ بن مسعودؓ روایت کرتے ہیں :-

قال خط لنا رسول اللہ صلی اللہ علیہ  
وسلم شرقاً قال هذا سبیل اللہ ثم خط  
خطوطاً عن یمینہ و شمالہ وقال  
ہذہ سبیل علی کل سبیل منہا  
شیطان یدعو الیہ و قرآن ہذا  
صراطی مستقیماً فاتبعوہ

(مسند احمد، دارمی نسائی)

وہ کہتے ہیں کہ حضور علیہ السلام نے ہمارے سامنے ایک خط کھینچا اور فرمایا۔ یہ اللہ کا راستہ ہے۔ پھر اس کے دائیں بائیں کئی خطوط کھینچے اور فرمایا۔ یہ متعدد راستے ہیں۔ جن میں سے ہر ایک پر شیطان کھڑا تمہیں اپنی طرف بلا رہا ہے۔ پھر آپ نے یہ آیت تلاوت فرمائی بیشک یہ میرا راستہ ہے جو بالکل سیدھا یعنی "صراطِ مستقیم" ہے۔ پس اسی کی پیروی کرو۔

مذکورہ بالا شواہد کی روشنی میں یہ امر متحقق ہو گیا کہ اسوۂ محمدی صلی اللہ علیہ وسلم ہی نمونہ کمال کا پیکرِ اتم ہے۔ اسی کی اتباع فلاح و نجات کی بھی باعث ہے اور حصولِ نصبِ العین کی ضمانت کی بھی۔ کیونکہ حضور علیہ السلام نے اپنے "اسوہ و عمل" کو صراطِ مستقیم قرار دیا ہے اور صراطِ مستقیم اسی راستے کو کہتے ہیں جو مسافروں کو منزلِ مقصود اور نصبِ العین تک پہنچا دے۔ بایں وجہ آنحضرت صلی اللہ علیہ وسلم نے ارشاد فرمایا :-

۱۳۔ فان خیرا لحدیث کتاب اللہ و

خیرا لہدی ہدی محمد صلی اللہ علیہ وسلم  
— الحدیث (رواہ المسلم عن جابر)

بے شک سب سے بہتر کلام کتابِ الہی ہے اور سب سے بہتر ہدایت، ہدایتِ محمدی صلی اللہ علیہ وسلم ہے۔

علامہ اقبالؒ اسی راہِ ہدایت کی نسبت فرماتے ہیں :-

تاشعارِ مصطفیٰؐ از دست رفت  
قوم را ریز بخت از دست رفت

حیاتِ نبوی صلی اللہ علیہ وسلم کا نجی پہلو اور نمونہ کمال

اب یہ دیکھنا ہے کہ حصولِ نصبِ العین کے طریقِ کار (فعلِ احسان) اور اس کی عملی اساس (انفاق فی المال)

کا وہ نمونہ محال کیا ہے جس کی نشاندہی اسوۂ محمدی صلی اللہ علیہ وسلم سے ہوتی ہے؛ اس سلسلے میں ہم نے سب سے پہلے حیات نبوی صلی اللہ علیہ وسلم کے نجی پہلو کے بیان کو منتخب کیا ہے تاکہ اس ہدایت کو اخذ کرنے کا آغاز حضور علیہ السلام کی ذاتی زندگی سے کیا جاسکے۔

● حضرت خدیجہ الکبریٰؓ عرب کی سب سے زیادہ مالدار عورت تھیں۔ آپ کا سامان تجارت شام کی منڈیوں تک فروخت ہوتا تھا۔ جب وہ حضور علیہ السلام کے عقد مبارک میں آئیں تو انھوں نے سارا مال و دولت نبی اکرم صلی اللہ علیہ وسلم کی بارگاہ اقدس میں نذر کر دیا اور آپ کے مشن پر خرچ کرنے کا عزم کر لیا۔ لہذا یہ شادی دیگر مصلحتوں اور حکمتوں کے علاوہ اس لحاظ سے بھی نمایاں اہمیت کی حامل تھی کہ اس سے حضور علیہ السلام کی معاشی زندگی میں آسودگی کا سامان فراہم ہو گیا۔ اسی امر کی طرف اشارہ کرتے ہوئے قرآن مجید میں ارشاد ہوتا ہے :-

وَوَجَدَكَ عَائِلًا فَأَغْنَى ۚ فَأَمَّا الْيَتِيمَ  
فَلَا تَقْهَرْ ۚ وَأَمَّا السَّائِلَ فَلَا تَنْهَرْ ۚ  
وَأَمَّا بِنِعْمَةِ رَبِّكَ فَحَدِّثْ ۚ  
(الضحیٰ : ۸ - ۱۱)

اور اللہ تعالیٰ نے آپ کو ضرور تمند پایا، پس غنی اور مالدار کر دیا۔ اب اگر آپ کے پاس کوئی یتیم آئے تو اس کے مانگنے پر ہمارا رض نہ ہوں اور اگر کوئی سائل آئے تو اسے خالی نہ موڑیں (یعنی جو کچھ وہ مانگے اسے عطا کر دیں) اور اپنے رب کی عطاؤں اور نعمتوں کا خوب چرچا کریں۔

لہذا حضور علیہ السلام کے ظاہر مالدار ہو جانے کا ثبوت بھی خود نص قرآنی سے میسر آ گیا لیکن ساتھ ہی ایسے طرز عمل کو اپنانے کی تلقین کی گئی جس کے باعث آنحضرت صلی اللہ علیہ وسلم کی حیات طیبہ عالم انسانیت کے لیے نمونہ محال قرار پائی۔ ایک طرف حضور علیہ السلام کے غنی اور مالدار ہو جانے کا ذکر ہے۔ دوسری طرف اپنی دولت اور نعمت الہیہ کا فیضان ہر ضرورت مند اور طلبگار میں لٹا دینے کا حکم ہے۔ احادیث اور سیر کی کتابوں کا مطالعہ کرنے سے پتہ چلتا ہے کہ آپ صلی اللہ علیہ وسلم نے اس اذن الہی کو اپنی عملی زندگی میں ایسا مقام دیا کہ سب کچھ مستحقین اور غریبوں و سائلین میں تقسیم فرما دیا۔ یہاں تک کہ دوسروں کا فقر و فاقہ مٹانے کی خاطر اپنی ساری زندگی فقر و فاقہ میں گزار دی۔ اگر کسی کو کبھی ایک لقمے کا بھی حاجت مند پایا تو وہی لقمہ اسے دے کر خود اس کے بغیر وقت بسر فرماتے رہے حضور علیہ السلام نے معاشرے کے ضرورت مند افراد کی خاطر جس طرز کی زندگی خود بسر فرمائی اس کی نظیر دنیا کے انسانیت میں ابد الابد تک نہیں مل سکتی۔

۱۔ نعمان بن بشیر بیان کرتے ہیں :-

الستوفی طعام و شراب ما شئت  
لقد رأيت نبيكم وما يجد من الدقل  
ما يملا بطنه

(ترمذی)

اے لوگو! کیا تمہیں تمہاری ضرورت کے مطابق کھانا پینا میسر نہیں ہے؛ بیشک میں نے تمہارے نبی صلی اللہ علیہ وسلم کو دیکھا ہے۔ ان کے پاس اس قدر سوکھی کھجور بھی نہ ہوتی تھی جس سے آپ کا پیٹ بھر سکتا۔

۲۔ حضرت عائشہ روایت کرتی ہیں :-

رسول اللہ صلی اللہ علیہ وسلم نے اپنی وفات تک کبھی متواتر دو دن جو کہ روٹی سے بھی سیر ہو کر کھانا نہیں کھایا۔

ما شبع رسول اللہ صلی اللہ علیہ وسلم من خبز الشعیر یومین متتابعین حتی قبض (بخاری، مسلم، ترمذی)

۳۔ حضرت ابرہہؓ ایک دن کچھ لوگوں کے پاس سے گزرے۔ ان کے پاس بکری کا

گشت پکا ہوا تھا۔ انہوں نے آپ کو کھانے کی دعوت دی لیکن آپ نے معذرت کر لی اور فرمایا :-

میں یہ گوشت کس طرح کھاؤں، میرے سامنے حضور علیہ السلام کی زندگی کا نقشہ ہے، آپ اس دنیا سے اس حال میں رخصت ہو گئے کہ جو کہ روٹی بھی پیٹ بھر کر کبھی نہ کھائی تھی۔

خرج النبی صلی اللہ علیہ وسلم من الدنیا ولم یشبع من خبز الشعیر (بخاری)

۴۔ حضرت ابو طلحہؓ روایت کرتے ہیں :-

ہم نے حضور علیہ السلام کی خدمت میں حاضر ہو کر دکتی دنوں کے (فاقے کا ذکر کیا اور ہم میں سے ہر ایک نے اپنے اپنے پیٹ پر سے کپڑا ہٹا کر ایک ایک پتھر بندھا ہوا آپ صلی اللہ علیہ وسلم کو دکھایا۔ یہ دیکھ کر حضور علیہ السلام نے اپنے بطن مبارک سے کپڑا ہٹایا تو اس پر (فاقے کا اثر زائل کرنے کے لیے) دو پتھر بندھے ہوئے تھے۔

شکونا الی رسول اللہ صلی اللہ علیہ وسلم الجوع فرقعنا عن حجر حجر فرقع رسول اللہ صلی اللہ علیہ وسلم عن بطنہ عن حجرین (ترمذی)

اور اگر آپ صلی اللہ علیہ وسلم کی خدمت اقدس میں کوئی چیز پیش کی جاتی تو اسے بچا کر رکھنا مناسب سمجھتے۔

۵۔ حضرت انس روایت کرتے ہیں :-

نبی اکرم صلی اللہ علیہ وسلم کوئی چیز بھی صبح کے لیے بچا کر نہ رکھتے تھے۔

کان النبی صلی اللہ علیہ وسلم لا یدخر شیئاً عندہ

● آپ غور فرمائیں کہ آنحضرت صلی اللہ علیہ وسلم کا ذاتی سرمایہ و دولت جو کہ زندگی میں بذریعہ تجارت حضور صلی اللہ علیہ وسلم نے خود کمایا تھا جو حدیجہ الکبریٰ کے اموال تجارت کی صورت میں آپ کو ملا تھا جو مدنی زندگی میں اموال غنیمت اور اموال فے کے حصص کے طور پر آپ کو ملتا رہتا تھا اور جو مدنی زندگی میں ہی کبھی کبھار خود محدود درپیمانے پر کاروبار اور تجارت کے ذریعے وصول ہوتا تھا۔ سب کا سب کہاں گیا۔ اگر حضور علیہ السلام کی حیثیت طیبہ کے شب و روز کا بنظر غائر جائزہ لیا جائے تو یہ حقیقت کھل کر سامنے آجاتی ہے کہ آپ نے اپنی ساری دولت معاشرے کے مستحق افراد کے معاشی تعطل کو ختم کرنے اور ان کی تخلیقی جدوجہد کو بحال کرنے پر خرچ کر دی تھی۔ یہ عمل احسان و اتفاق



اس درجہ کمال پر آپ کی ساری زندگی میں اس طرح جاری رہا کہ خود فقر و فاقہ کی حالت کو اپنا لیا اور دوسروں کو اس سے بچانے کا سامان فراہم کر دیا۔

## حیات نبوی ﷺ کا عائلی پہلو اور نمونہ کمال

اگر کوئی شخص اپنی ذاتی زندگی ایسا رو قریبانی کے اس منتہا کے کمال تک تو پہنچا دے لیکن وہ اپنے اہل و عیال کی تربیت اس ڈھب پر نہ کر سکا ہو کہ وہ اس راستے کے مصائب و آلام کو خندہ پیشانی کے ساتھ قبول کر سکیں تو اندریں صورت اس شخص کی عائلی زندگی اس کے مشن میں تقویت کا باعث ہونے کے بجائے قدم قدم پر اس کے لیے مشکلات کا باعث بنتی ہے۔ اس لیے ضروری ہے کہ راہ حق میں قدم رکھنے سے پہلے اپنے اہل و عیال کو بھی پیکر ایثار و احسان بنا لیا جائے۔ ان کی سیرت و کردار کو بھی اسی رنگ میں رنگ لیا جائے جس سے اس کی اپنی زندگی آراستہ ہے اور ان کے فکر و نظر کے پیمانے بھی وہی مقرر کر دیتے جائیں جو خود اسے نصیب ہو چکے ہیں، اس طرح اس کے راستے کی نہ صرف بہت سی رکاوٹیں از خود دور ہو جائیں گی بلکہ اس کی جدوجہد کو ہر گھڑی تازگی اور تقویت میسر آتی رہے گی۔ آنحضرت صلی اللہ علیہ وسلم کی ذات اقدس اور ان کی نجی زندگی جس قدر بلند و برتر نمونہ کمال کی حامل تھی آپ کی عائلی زندگی بھی اسی عظمت و رفعت کی آئینہ دار تھی۔ آپ کی ازواج مطہرات اور اولاد اظہار نے ایثار و انفاق کی روش کو اپنی حقیقی زندگی کے طور پر اس طرح قبول کر لیا تھا کہ ان کے شب و روز کا عالم بھی حضور علیہ السلام ہی کی طرح فقر و فاقہ کا منظر بن گیا تھا۔

۱۔ حضرت عبدالرحمن بن عوفؓ کے سامنے ایک مرتبہ گوشت اور روٹی پر مشتمل کھانا رکھا گیا تو وہ رو پڑے اور فرمانے لگے :-

خرج النبی صلی اللہ علیہ وسلم من  
الدنیا ولم یثبع ہو و اہل بیتہ  
من خبز الشعیر (صحیح بخاری)

حضور علیہ السلام دنیا سے اس حال میں رخصت ہوئے  
کہ آپ اور آپ کے اہل و عیال نے کبھی بھی جو کو روٹی  
روٹی سے سیر ہو کر کھانا نہ کھایا تھا۔

۲۔ حضرت عائشہؓ کی اس روایت سے مذکورہ بالا حقیقت کی تائید ہوتی ہے :-

ما شبع ال محمد صلی اللہ علیہ وسلم من  
خبز الشعیر یومین متتابعین  
حتی قبض رسول اللہ صلی اللہ علیہ  
وسلم (متفق علیہ)

آل نبی صلی اللہ علیہ وسلم نے حضور علیہ السلام کی وفات  
تک جو کو روٹی سے بھی مسلسل دو دن سیر ہو کر کھانا  
نہیں کھایا۔

۳۔ حضرت عائشہؓ سے ہی روایت ہے :-

کان یاتی علی آل محمد صلی اللہ علیہ وسلم  
اہلبیت نبوی صلی اللہ علیہ وسلم پر بسا اوقات ایک کب



الشهر لم يراى فى بيت من بيوتہ  
الدخان (الحديث)

مہینہ گزر جاتا مگر حضور علیہ السلام کے گھروں میں سے کسی  
ایک گھر میں بھی دھواں اٹھتا دکھائی نہ دیتا تھا۔

۴۔ اسی حالت کا تذکرہ ایک اور حدیث میں اس طرح ملتا ہے :-

انا كنت آل محمد صلى الله عليه وسلم  
تمكث شهراً ما نستوقد بنايران هو  
الا التمر والماء  
(شمائل الترمذی)

ہم اہلبیت نبوی صلی اللہ علیہ وسلم ہیں اور ہمارے  
شب و روز کا یہ عالم ہے کہ ہم پر پورا پورا مہینہ گزر جاتا  
تھا مگر ہمارے گھر کے چولہے میں آگ نہیں سلگتی تھی۔  
ہمارے کھانے کے لیے سوائے کھجور اور پانی کے اور کوئی  
غذا نہ ہوتی۔

۵۔ امام یوسف بن اسماعیل نہمانی نقل فرماتے ہیں کہ عائشہ صدیقہ رضی اللہ عنہا نے جب عروہ سے ارشاد فرمایا۔ اے  
بھتیجے! خدا کی قسم ہم ایک چاند دیکھتے ہیں۔ پھر وہ مہینہ ختم ہو جاتا ہے۔ دوسرا چاند دیکھتے ہیں وہ بھی ختم ہو جاتا ہے  
پھر تیسرے مہینے کا چاند دیکھتے ہیں مگر حضور علیہ السلام کی ازواج کے گھروں میں چولہا نہیں جلتا۔ تو عروہ نے عرض کیا  
خدا جان! پھر آپ لوگوں کا گزر کیسے ہوتا ہے؟ اس پر حضرت عائشہ صدیقہ رضی اللہ عنہا نے فرمایا۔ کھجور اور پانی سے، ہمارے  
دو انصاری ہمسایہ ہیں جو صاحب وسعت ہیں۔ وہ کبھی کبھی دودھ وغیرہ بھیج دیتے ہیں تو ہم حضور علیہ السلام کی خدمت  
اقدم میں پیش کر دیتے ہیں۔

۶۔ امام ترمذی حضرت انس رضی اللہ عنہ سے روایت کرتے ہیں کہ حضور علیہ السلام اپنے گھر میں کبھی بھی کوئی چیز صبح کے لیے بچا  
کر نہ رکھتے تھے۔ حضور علیہ السلام جب رات کا کھانا تناول فرمایتے تو صبح کے لیے کچھ نہ ہوتا اور اگر صبح کا کھانا تناول فرما  
لیتے تو رات کے لیے کچھ نہ ہوتا۔ كان النبى لا يذخر شيئاً لغداً (ترمذی)

۷۔ ابو ہریرہ رضی اللہ عنہ روایت کرتے ہیں :-

ما شبع رسول الله صلى الله عليه وسلم  
واهلہ ثلاثاً باغاً من خبز البر حتى  
فارق الدنيا  
(جامع ترمذی)

حضور علیہ السلام اور آپ کی ازواج نے تادم وفات  
کبھی بھی تین وقت کا کھانا پے در پے نہیں کھایا

۸۔ عبد اللہ بن عباس روایت کرتے ہیں :-

كان رسول الله صلى الله عليه وسلم يبيت  
الليالي المتتابعة طاوياً واهله لا  
يجدون عشاءً وكان اكثر خبزهم  
خبز الشعير  
(ترمذی)

نبی اکرم صلی اللہ علیہ وسلم اور آپ کے اہل و عیال کئی  
کئی راتیں اور دن مسلسل بغیر کھانے اس طرح گزار  
دیتے کہ ان کے پاس رات کا کھانا بھی نہ ہوتا، ویسے  
ان کا کھانا اکثر جو کی روٹی ہوتا تھا۔

۹۔ حضرت عائشہ مسروق سے بیان فرماتی ہیں :-

اذکر الحال التي فارق عليها رسول الله  
صلى الله عليه وسلم الدنيا والله ما شبع  
من خبزٍ ولحمٍ مرتين في يومٍ  
(جامع ترمذی)

مجھے حضور علیہ السلام کی وہ حالتِ زندگی یاد آرہی ہے جس  
میں آپ صلی اللہ علیہ وسلم اس دنیا سے رخصت ہوئے  
خدا کی قسم آپ نے عمر بھر کبھی بھی ایک دن میں گوشت  
اور روٹی پر مشتمل کھانا دو مرتبہ نہ کھایا تھا۔

۱۰۔ حضرت ابن عباسؓ سے مروی ہے کہ ایک روز نبی اکرم صلی اللہ علیہ وسلم اور جبریل امین علیہ السلام صنعا پہاڑ  
پر کھڑے تھے۔ حضور علیہ السلام نے ارشاد فرمایا۔ قسم اس ذات کی جس نے تمہیں حق دے کر بھیجا۔ آل محمد صلی اللہ  
علیہ وسلم کے گھر میں شام اسی حالت میں آئی ہے کہ ان کے پاس ایک چٹلی آنا بھی نہیں ہوتا، آپ کا یہ کلام اس  
سے بھی زیادہ صاف سنا دیا۔ جیسے آسمان سے کسی دھماکے کی آواز سنی جاتی ہے۔ اسی طرح حضرت امام حسنؓ  
فرماتے ہیں کہ آل محمد صلی اللہ علیہ وسلم کے گھر میں ایک صاع کھانے نے بھی کبھی شام نہیں گزاری۔

۱۱۔ حضرت انسؓ روایت کرتے ہیں :-

قال رسول الله صلى الله عليه وسلم لقد  
أخفتُ في الله وما يخاف أحدٌ ولقد  
أوذيتُ في الله وما يوذى أحدٌ ولقد  
أتت على ثلاثون من بين ليلةٍ ويومٍ  
ومالي ولبلالٍ طعامٌ يأكله ذكيد  
الآشيء يورير ابط بلال  
(شمائل ترمذی)

رسول اللہ صلی اللہ علیہ وسلم نے فرمایا۔ قسم ہے اللہ  
کے راستے میں جتنا میں ڈرایا گیا ہوں۔ اتنا کسی کو بھی  
نہیں ڈرایا گیا اور قسم ہے اللہ کے راستے میں جتنا مجھے  
دکھ دیا گیا ہے اتنا کسی کو نہیں دیا گیا اور قسم ہے مجھ پر  
تیس تیس دن رات ایسے گزر جاتے تھے کہ میرے ار  
بلال کے لیے اتنا کھانا بھی ہوتا تھا جو کسی بھی جاندار کے  
کھانے کے قابل ہو۔ بجز اس کے جو کچھ بلال کی بغل  
میں کبھی کبھی چھپا ہوتا۔

## فقیر محمدی صلی اللہ علیہ وسلم کی اضطراری نہیں، اختیاری تھا

مذکورہ بالا احادیث اور اقوال صحابہ سے اس امر کا بخوبی علم ہو گیا کہ آنحضرت صلی اللہ علیہ وسلم کی سخی اور عائلی  
زندگی کا عالم کیا تھا۔ حضور علیہ السلام کی فقر و فاقہ پر مبنی اس زندگی کا نقشہ دیکھ کر کوئی شخص یہ گمان نہ کرے کہ یہ  
حالت اضطراری تھی۔ آپ صلی اللہ علیہ وسلم مجبور و بے بس تھے۔ آپ کو اپنے اور اپنے اہل و عیال کے لیے  
کھانے کو کچھ میسر ہی نہ آتا تھا۔ لہذا کچھ نہ پاتے ہوئے زندگی اس فقر سے عبارت ہو گئی تھی۔ نہیں نہیں، یہ  
تصور شان رسالت مآب صلی اللہ علیہ وسلم سے ناآشنائی کی بنا پر پیدا ہو سکتا ہے۔ اگر اضطراری حالت میں  
بامجبوری فاقہ آئے اور زندگی اس حال میں بسر ہو تو یہ کوئی ایسا کھال نہیں جو انسانیت کے لیے ابد الابد تک  
نمونہ قرار پاسکے۔ انسان کچھ نہ پاتے ہوئے خاموشی سے وقت گزار لے تو یہ مقام صبر ہے۔ جو اپنی جگہ ایک فضیلت

ہے لیکن سرورِ دو عالم صلی اللہ علیہ وسلم تو مقامِ صبر کے بجائے "مقامِ شکر" کی بھی ان بلندیوں پر فائز تھے جہاں مردِ حق نے  
لئے "صبر" ایک ادنیٰ درجہ رہ جاتا ہے۔

کچھ نہ ہوتے ہوتے فاقہ کرنا اتنی عظمت کی بات نہیں جتنی کہ سب کچھ ہوتے ہوتے فاقہ کرنا ہے۔ جیسا کہ کمزوری  
و ناتراپی کے سبب کسی زیادتی کرنے والے کو معاف کر دینا اتنی بڑی فضیلت نہیں جتنی کہ طاقتور اور مضبوط استعداد  
کا مالک ہوتے ہوتے کسی کو معاف کرنا ہے۔ لہذا فقرِ اضطراری میں وہ مجالِ مضمر نہیں جو فقرِ اختیاری میں ہے جنو  
علیہ السلام کی وہ عظمت جو ہمیشہ کے لیے عالمِ انسانیت کے سامنے "نمونۂ کمال" کے طور پر موجود رہے گی یہ ہے کہ  
آپ نے سب کچھ ہوتے ہوتے اپنے اور اپنے گھر کے لیے فقر و فاقہ کو منتخب فرمایا۔ باری تعالیٰ نے آپ کو  
دنیا و آخرت کی تمام نعمتوں کا تقسیم کرنے والا بنایا تھا۔ آپ کو دنیوی خزانوں کی دولت سے بھی بہرہ ور فرمایا تھا  
جیسا کہ حضور علیہ السلام کے اپنے ارشاد سے ثابت ہے۔ جو حضرت ابو ہریرہ رضی اللہ عنہ سے مروی ہے :-

ان رسول اللہ صلی اللہ علیہ وسلم قال  
بعثت بجوامع الكلم ونصرت بالرعب  
وبینا انا ناسمٌ رایتنی اُتیت بمفاتیح  
خزائن الارض فوضعت فی یدی  
(متفق علیہ)

بیشک رسول اللہ صلی اللہ علیہ وسلم نے فرمایا کہ میں تمام  
کلاموں کی جامعیت کے ساتھ مبعوث کیا گیا ہوں،  
میری مدد رعب اور دبدبہ و جلال سے کی گئی ہے اور میں  
مے حالتِ خواب میں دیکھا کہ میرے پاس زمین کے  
تمام خزانوں کی چابیاں لائی گئیں اور میرے ہاتھ میں  
دید می گئیں۔

اس امر میں کوئی شک نہیں کہ انبیاء علیہم السلام کے خوابِ وحی الہی اور زندہ حقیقت ہوتے ہیں۔ اس لیے  
آپ کو دنیا کے تمام خزانوں اور نعمتوں کے تمکک و تقسیم کا شرف فی الحقیقت عطا کیا گیا تھا نہ کہ محض بشارت۔ یہی  
وجہ تھی کہ آپ کو بلا تخصیص یہ حکم بھی دیا گیا :-

وَأَمَّا السَّائِلَ فَلَا تَنْهَرْ  
(الضحیٰ)

(اور جو کوئی سائل آپ کی خدمت میں آئے اسے خالی  
نہ موڑیئے)۔ یعنی جو کچھ بھی مانگے اسے عطا کیئے۔

بس اسی قرآنی حکم کی تعمیل میں آپ صلی اللہ علیہ وسلم نے دنیوی مال و دولت کے تمام ذرائع اور وسائل خلقِ خدا کی  
بہتری اور فلاح و بہبود پر خرچ کر دیئے اور خود ساری زندگی اپنے لیے حالتِ فقر کو منتخب کیے رکھا۔ جو کچھ بھی مختلف  
وسائل سے آپ کو میسر آتا بجائے اپنے اوپر خرچ کرنے کے معاشرے کے دیگر افراد پر خرچ فرمادیتے۔ "انما انا قاسمٌ  
واللہ یعطی" کے مصداق سب کچھ سائلین و محرومین میں تقسیم فرمادیتے اور خود شکر و توفیق کے اس مقام پر فائز  
تھے کہ فقر و فاقہ میں لطف محسوس کرتے، ظاہراً اور باطناً کسی لحاظ سے بھی آپ مجبور، بے بس اور تگدست نہ رہے  
تھے کیونکہ آپ کی غنا و دولت مندی پر نصِ قرآنی شاہدِ عادل ہے :-

وَوَجَدَكَ عَائِلًا فَأَغْنَى (الضحیٰ)

اور اس نے آپ کو (ابتداء میں) ضرورت مند پایا،

پس اس نے آپ کو غنی اور مالدار کر دیا۔

قرآن جس کی سخنا اور دولت مندی کی شہادت دے۔ اس ہستی کے گھر میں تین تین ماہ تک آگ کا نہ جلنا "نمونہ" مجال کا نقطہ آخری نہیں تو اور کیا ہے؟ اس حقیقت کی عملی تائید حضور علیہ السلام کے اس معاشرتی طرز عمل سے ہوتی ہے جس کا تذکرہ احادیث میں کثرت کے ساتھ ملتا ہے۔

## حیات نبوی (صلی اللہ علیہ وسلم) کا معاشرتی پہلو اور نمونہ مجال

معاشرتی زندگی میں حضور علیہ السلام کا طرز عمل نفع بخشی، فیض رسانی اور ایثار و انفاق کا اس قدر نمونہ کامل تھا کہ آپ نے معاشرے سے فقر و فاقہ اور معاشی تعطل رفع کرنے کے لیے اپنی ساری کی ساری دولت ٹٹا دینی تھی۔ اس حقیقت کا اندازہ حضور علیہ السلام کے اس ارشادِ گرامی سے ہوتا ہے۔ جسے حضرت ابو ہریرہؓ نے روایت کیا ہے۔

آپ نے فرمایا۔ اگر میرے پاس احد کے پہاڑ کے برابر سونا ہو تو مجھے اس بات میں دلی مسرت ہوگی کہ تین راتیں گزرنے سے پہلے اس میں سے کچھ نہ بچے سوائے اس کے کہ جس سے میں قرض ادا کر سکوں۔

① قال صلی اللہ علیہ وسلم لو کان لی مثل احد ذہباً لسترفی ان لا یمر علی ثلاث لیل و عندی منه شیء الا شیء ھو ارصدہ لیدین (صحیح بخاری)

یہ تھا حضور علیہ السلام کا وہ اصول زندگی جس نے آپ کے طرز عمل کو ابد الابد تک "نمونہ" مجال بنا دیا۔

قرآن حکیم نے اہل ایمان کو دوسروں کے لیے ایثار و انفاق پر آمادہ کرنے کی خاطر یہ حکم دیا تھا۔

② یَسْئَلُونَكَ مَاذَا يُنْفِقُونَ ۝ قُلِ الْعَفْوَ (البقرہ ۲۱۹)

آپ سے پوچھتے ہیں کیا خرچ کریں۔ فرمادجئے، جو کچھ تمہاری ضرورتوں سے زائد ہے دوسروں کے لیے خرچ کر دو۔

نبی اکرم صلی اللہ علیہ وسلم نے اس حکم الہی کی جو تفصیلی صورت صحابہ سے بیان فرمائی وہ درج ذیل ہے۔

ابوسعید خدریؓ روایت کرتے ہیں کہ ایک مرتبہ سفر کے دوران حضور علیہ السلام نے صحابہ کو حکم دیا ہے۔

من کان عندہ فضل ظہر فلیعد بہ علی من لا ظہر لہ ومن کان عندہ فضل زاد فلیعد بہ علی من لا زاد لہ حتی ظننا انہ لاحق لاحد منا فی الفضل (ابوداؤد)

تم میں سے جس کے پاس ضرورت سے زائد کپڑا ہو وہ اس شخص کو لوٹا دے جسے اس کی ضرورت ہے اور جس کے پاس ضرورت سے زائد کھانا ہو وہ اس شخص کو لوٹا دے جسے اس کی ضرورت ہے، (حضرت ابوسعید خدریؓ فرماتے ہیں) حتیٰ کہ ہم نے یہ سمجھا کہ زائد از ضرورت کسی چیز میں بھی ہمارا کوئی حق نہیں ہے۔

## فَلْيَعُدُّ بِهِ كَحُكْمِ كَافِلَسَفٍ

اس ارشادِ نبوی صلی اللہ علیہ وسلم نے ایک ایسے نمونہ عمل کی بنیاد فراہم کر دی۔ جس کے ذریعے صحیح اسلامی



معاشرت کی نہ صرف تشکیل بلکہ تکمیل کی ضمانت میسر آسکتی ہے۔ صاف ظاہر ہے کہ یہ حکم ایسی حالت میں دیا گیا تھا جب معاشی تفریق طبقاتی تفاوت کا باعث ہو سکتی تھی۔ کچھ لوگ ایسے تھے جن کے پاس ضرورت سے زائد بچ رہتا تھا۔ اور کچھ ایسے تھے جو ان بنیادی ضرورتوں سے بھی محروم تھے۔ یہ امتیازِ معیشت اگر اسلام کے لیے قابل قبول ہوتا اور اس کے باوجود بتے ہوئے اسلامی اقدار کا پینا ممکن ہوتا تو آنحضرت صلی اللہ علیہ وسلم ایسا و جوبی اور صریح حکم کبھی بھی صادر نہ فرماتے۔ پھر جناب رسالت مآب صلی اللہ علیہ وسلم کے مبارک الفاظ قابل غور ہیں۔ حضور علیہ السلام نے فرمایا :-

فلیعد بہ علی من لا ظہر لہ - فلیعد بہ علی من لا زاد لہ  
 ضرورت سے زائد کچھ بھیس شخص کو لوٹا دو جس کے پاس ضرورت کے مطابق نہیں ہے۔ اور ضرورت سے زائد کھانا اس شخص کو لوٹا دو جس کے پاس ضرورت کے مطابق نہیں ہے۔

یہاں دونوں مرتبہ حضور علیہ السلام نے "لوٹا دینے" کا حکم صادر فرمایا ہے۔ یہ نہیں کہا کہ "ضرورت مند کو دے دو"۔ اگر الفاظ پر غور کیا جائے تو پتہ چلتا ہے کہ "لوٹا یا تو اسی چیز کو جاتا ہے جو پہلے آئی بھی اسی سمت سے ہو"۔ اگر کوئی چیز اس سمت سے پہلے نہ آئی ہو تو پھر "دینے" کا لفظ استعمال کرتے ہیں۔ "لوٹانے" کا نہیں۔ حضور علیہ السلام کا یہ لفظ منتخب فرمانا خالی از حکمت نہ تھا۔

آنحضرت صلی اللہ علیہ وسلم دراصل صحابہ کرام کو یہ باور کرانا چاہتے تھے کہ جب معاشرے میں معاشی تفاوت کا عالم یہ ہو کہ بعض کے پاس ضرورتوں سے بہت زیادہ ہو اور بعض کو ضرورتیں بھی میسر نہ ہوں تو اہل ثروت کو یہ جان لینا چاہیے کہ جو کچھ ان کے پاس ان کی ضرورتوں سے زائد ہے وہ یقیناً کسی نہ کسی کا حق چھین کر آیا ہے، خواہ حق تلفی کا یہ عمل بالواسطہ ہو یا بلاواسطہ، لیکن اتنی بات اہل ہے کہ وہ کسی ضرورت مند کا حق تھا جو کسی نہ کسی صورت میں اہل دولت کے پاس ان کی ضرورتوں سے زائد بچا پڑا ہے۔ اگر ہر شخص کو اس کا حق مل جاتا تو کسی کے پاس اس قدر زائد نہ بچتا۔ اس لیے حکم فرمایا گیا۔ "فلیعد بہ"۔ "یہ لوٹا دو اس شخص کو جس کا حق ہے اور چھین کر تمہارے پاس آن پہنچا ہے"۔

قرآن مجید اس تصور کو یوں واضح کرتا ہے :-

وَفِي أَمْوَالِهِمْ حَقٌّ مِّمَّا لِلنَّاسِ مِنَ الْغَنِيِّمْ  
 اور ان دولت مندوں کے اموال میں سائلین و محرومین کا حق بھی شامل ہے۔ (العنکبوت، ۲۴)

اس حقیقت کو نظر انداز نہیں کیا جانا چاہیے کہ کسی کا حق ہوتا ہی اس لیے ہے کہ اسے ادا کیا جائے۔ اگر وہ ادا نہ ہو تو یہ صریح ظلم ہوگا اور جس دولت میں ظلم اور حق تلفی کی آمیزش ہوگی وہ جائز نہیں ہو سکتی۔ اس لیے قرآن مجید نے گردشِ دولت کا ایسا منصفانہ نظام قائم کرنے کی تلقین کی ہے۔ جس میں کسی قسم کے ظلم و استحصا اور حق تلفی کی گنجائش نہیں ہو سکتی۔



ارشاد ہوتا ہے :-

كَيْ لَا يَكُونَ دَوْلَةً بَيْنَ الْأَغْنِيَاءِ  
مِنْكُمْ (المحشر، ۷)

یہ مال و دولت تم میں سے صرف امراء کے ہاتھوں میں  
ہی گردش کر رہی ہے

چنانچہ صحابہ کرامؓ نے حضور علیہ السلام کے اس ارشاد کا کیا خوب مطلب سمجھا۔ "کہ جب تک معاشی تفاوت  
کی یہ صورت حال قائم رہے گی۔ زائد از ضرورت ایک دانے میں بھی ہمارا کوئی حق نہیں ہوگا۔"  
③ ایک اور مقام پر آنحضرت صلی اللہ علیہ وسلم نے ارشاد فرمایا :-

يا ابن آدم ان تبذل الفضل خير لك  
وان تمسكه شرك لك ولا تلام على  
كفاف وابداء بمن تقول  
(رواہ ابوامامہ - صحیح مسلم، جامع ترمذی)

اے بنی آدم اگر تو اپنی ضرورت سے بچا ہوا مستحقین پر  
خرچ کر دے تو یہ تیرے لیے بہتر ہے اور اگر تو اسے بچا  
کر رکھے تو یہ تیرے لیے نقصان دہ ہے۔ اپنی ضرورت کے  
لیے بچا کر رکھنے پر کوئی ملامت نہیں اور تو اتفاقاً احسان  
ان لوگوں سے شروع کر جن کی ذمہ داری تجھ پر عائد ہوتی ہے

④ حضرت عثمانؓ آنحضرت صلی اللہ علیہ وسلم سے روایت کرتے ہیں۔ آپ نے فرمایا :-  
ليس لابن آدم حق في سوى هذه الخصال  
بيت يسكنه و ثوب يوارى عورته  
وجلف الخبز والماء (جامع ترمذی)

اس حدیث کے ذریعے حضور علیہ السلام نے معاشی تفاوت اور ناہمواری کی حالت میں کم از کم ضروریات زندگی  
بیان فرمادی ہیں۔ جس کا مدعا یہ ہے کہ اگر کسی شخص کو یہ تینوں چیزیں حاصل ہوں اور اسی معاشرے کے بعض دیگر افراد  
ان سے بھی محروم ہوں تو کسی کو یہ حق نہیں پہنچتا کہ وہ ان سے زائد اپنے پاس رکھے، زائد رکھنے کا حق تب ملے گا جب یہ  
تینوں چیزیں ہر ایک کو جائز اور باعزت طریقے سے میسر آجائیں، ورنہ دین مصطفوی صلی اللہ علیہ وسلم معاشرے میں ایسا  
تفاوت گوارا نہیں کر سکتا کہ کچھ لوگ ان ضرورتوں سے محروم ہوں اور اگر ان کو حاصل کریں تو ناجائز ذرائع سے،  
بے ضمیری اور بے عزتی کے طریق پر، اپنی دیانت، شرافت اور عصمت فروخت کر کے، یعنی کچھ تو اپنی مسلمانی اور  
وینداری کے عوض زندگی خریدیں اور کچھ لوگ نہ صرف ضروریات سے زائد بلکہ تحسینات اور تعیشات حیات سے بھی  
زائد کے مالک ہوں۔ یہ تفریق اسلامی معاشرے کا شیوہ نہیں بلکہ اسوۃ مصطفوی صلی اللہ علیہ وسلم کے خلاف  
کھلی بغاوت اور تعلیمات اسلام کے خلاف زبردست چیلنج ہے۔

⑤ جو نمونہ کمال تا جدار کائنات صلی اللہ علیہ وسلم نے عالم انسانیت کے سامنے پیش فرمایا۔ اس کا معیار یہ  
تھا کہ "اگر کوئی شخص صبح اس حال میں کرے کہ اس کے پیٹ میں ضرورت کی غذا ہو اور وہ اس کے ہوتے  
ہوئے دن کا کھانا سنبھال کر رکھے تو وہ یہ سمجھے کہ اس نے دنیا جمع کر رکھی ہے۔" حدیث کے الفاظ یہ ہیں۔

فکانتا حیزت له الدنيا - (جامع ترمذی)

④ حضرت ابن عباسؓ سے مروی ہے کہ حضور علیہ السلام نے فرمایا :-  
لیس المؤمن الذی یشبع وجارہ جائع  
وہ شخص ایمان دار نہیں ہو سکتا جو رات کو پیٹ بھر  
کر سو جاتے در آنجا لیکہ اس کا پڑوسی بھوکا ہو۔  
(بخاری)

⑤ حضور علیہ السلام کے پیش کردہ نمونہٴ بحال کی عملی جھلک حضرت ابوہریرہؓ سے مروی اس حدیث سے ملتی ہے اور اس بات کا بھی اندازہ ہوتا ہے کہ آپ کی زندگی فقر و فاقہ میں کیوں بسر ہوتی تھی۔ وہ فرماتے ہیں :-  
فَلَمَّا فَتَحَ اللَّهُ عَلَيْهِ الْفَتْوحَ قَامَ فَقَالَ أَنَا  
أُولَىٰ بِالْمُؤْمِنِينَ مِنْ أَنفُسِهِمْ فَمَنْ تَوَفَّىٰ  
مِنَ الْمُؤْمِنِينَ فَتَرَكَ دِينًا فَعَلَىٰ قِضَاؤِهِ وَ  
مَنْ تَرَكَ مَالًا فَهُوَ لِرِثَتِهِ  
جب فتوحات کے ذریعے حضور علیہ السلام کے وسائل  
کثادہ ہو گئے تو آپ نے کھڑے ہو کر فرمایا کہ میں مومنوں  
کی جانوں سے بھی زیادہ قریب ہوں۔ پس اہل ایمان  
میں سے جو شخص بھی قرض چھوڑ کر مرے گا تو وہ میں  
ادا کروں گا اور اگر مال چھوڑ کر مرے گا تو اس کے مالک  
اس کے ورثہ ہوں گے۔  
(متفق علیہ)

جوں جوں حضور علیہ السلام کے ذرائع و وسائل میں وسعت پیدا ہوتی گئی۔ آپ کی نفع بخشی اور احسان و انفاق  
کی روش میں اور اضافہ ہوتا گیا۔ یہاں تک کہ آپ نے کفالت عامہ کا ذمہ اٹھالیا۔ جو شخص ہر ایک کا بوجھ اٹھانے  
لگے اسے اپنے لیے سوائے فقر و فاقہ کے اور کچھ بھی پسند نہیں آسکتا۔ گویا اس ارشاد کے ذریعے حضور علیہ السلام اس  
امر کا اعلان فرما رہے تھے کہ "لوگ اپنے سکھ آپس میں رہائیں مگر ان کے دکھوں کی ذمہ داری میں اٹھالوں گا۔"

⑥ آنحضرت صلی اللہ علیہ وسلم کا یہ طرز عمل اس واقعہ سے مزید واضح ہو جائے گا جس کو امام ترمذی نے روایت کیا ہے۔  
أَبِي إِلَيْهِ تَسْمُونَ الْفَدْرَهُمِ فَوَضَعَتْ عَلِيٌّ  
حَصِيرًا فَمَارَدًا سَانًا حَتَّىٰ فَرَّغَ مِنْهَا،  
فَجَاءَهُ رَجُلٌ فَسَأَلَهُ فَقَالَ لَيْسَ عِنْدِي  
شَيْءٌ، وَلَكِنْ اتَّبِعْ عَلِيًّا فَإِذَا جَاءَنَا شَيْئًا  
قَضَيْنَا  
حضور علیہ السلام کی خدمت اقدس میں نئے سے ہزار  
(۹۰۰۰) درہم کا ہدیہ پیش کیا گیا۔ جنہیں چٹائی پر رکھ  
دیا گیا۔ آپ صلی اللہ علیہ وسلم نے کسی سائل کو خالی نہ  
موڑا۔ یہاں تک کہ ساری رقم ختم ہو گئی۔ اس کے بعد  
ایک شخص نے اپنی ضرورت بیان کی۔ حضور نے فرمایا۔

اب میرے پاس پیسے باقی نہیں بچے لیکن تو میرے نام پر  
جو بھی چاہے ادھار خرید لے۔ جب ہمارے پاس پیسے  
آئیں گے۔ ہم ادا کریں گے۔  
(ترمذی)

حضور علیہ السلام کا یہ عمل کس قدر واضح اور فیصلہ کن ہے۔ جو ہستی ضرورت مندوں کی حاجات ادھار کے ذریعے پورا  
کرتی ہے وہ مال و دولت میں سے ایک پائی تک اپنے پاس رکھنے کی روادار کب ہو سکتی ہے۔ حضور علیہ السلام کے جو دو  
سخا کا یہی عالم دیکھ کر حضرت جابرؓ روایت کرتے ہیں :-

مَا سئِلَ رَسُولُ اللَّهِ صَلَّى اللَّهُ عَلَيْهِ وَسَلَّمَ شَيْئًا  
قَطَّ فَقَالَ لَا (متفق عليه)  
آپ سے جب بھی کوئی چیز مانگی تھی حضور علیہ السلام کی  
زبانِ اقدس پر کبھی بھی "نہیں" کا لفظ نہ آیا۔

⑨ حضرت عائشہ رضی اللہ عنہا نے حضور صلی اللہ علیہ وسلم کے ایثار و احسان کا معمول بیان کرتے ہوئے یہاں تک روایت  
کیا ہے کہ "ایک مرتبہ چھ یا سات دینار ہمارے گھر میں بیچ گئے۔ جب کہ باقی سب کچھ راہِ خدا میں انفاق کر دیا  
گیا تھا۔ یہ واقعہ حضور علیہ السلام کے ایامِ مرضِ الموت کا ہے۔ آپ ساری رات بے چین رہے۔ کروٹیں بدل  
بدل کر رات گزار دی۔ صبح میں نے بیچینی کا سبب دریافت کیا تو حضور نے فرمایا۔ وہ دینار ابھی گھر میں ہی ہیں۔  
کسی ضرورت مند کو کیوں نہیں دینے گئے۔

فَقَالَ مَا ظَنَنْتُ نَبِيَّ اللَّهِ لَوْلَقِيَ اللَّهُ عَزَّ وَ  
جَلَّ وَهَذِهِ عِنْدَهُ (مسند امام احمد)  
اگر ان دیناروں کے گھر میں ہوتے ہونے خدا کا نبی  
خدا سے جا ملتا تو اس کا کیا حال ہوتا۔

اسی تصور نے حضور علیہ السلام کو رات بھر پریشان رکھا اور نیند تک نہ آنے دی۔ گویا سورہ مصطفویٰ یہ تھا  
کہ ۷، ۸ دینار بھی گھر میں چھوڑ کر وصالِ الہی کے تصور سے پریشان تھے اور حجابِ محسوس فرما رہے تھے۔

⑩ اصحابِ سیر و حدیث بیان کرتے ہیں کہ ایک مرتبہ حضور علیہ السلام کی خدمت میں سونے کی ڈلی بطور  
نذرانہ پیش کی گئی۔ آپ نے حضرت بلالؓ کو حکم دے کر اسے ضرورت مندوں میں تقسیم فرما دیا۔ اتنے میں  
رات ڈھل گئی۔ مزید کوئی حاجتمند نہ آیا اور ڈلی کا کچھ ٹکڑا گھر میں باقی رہ گیا۔ آپ نے حضرت بلالؓ سے فرمایا کہ  
ہمارے گھر اطلاع کر دو۔ جب تک سونے کا ٹکڑا گھر میں پڑا ہے اور راہِ خدا میں خرچ نہیں ہو جاتا میں اس مسجد  
میں ہی بسر کر دوں گا گھر نہیں لوٹوں گا۔

معاشرتی زندگی میں حضور نبی اکرم صلی اللہ علیہ وسلم کا یہ وہ طرزِ عمل تھا جسے بطور "نمونۂ بحال" دنیائے انسانیت  
کے سامنے پیش کیا گیا۔

گویا حصولِ نصبِ العین کی بدو جہد جس کا طریق کار اور عملی اساس "احسان اور انفاق" کا عمل ہے۔ اس کا  
نمونۂ بحال ذاتِ مصطفویٰ صلی اللہ علیہ وسلم کے ذریعے اس طرح پیش کر دیا گیا ہے۔ اگر آج بھی ہمیں رضائے الہی  
کے نصبِ العین کے حصول کی سچی طلب ہے تو اس کا دار و مدار اس نمونۂ بحال کی پیروی پر ہے۔ ہمیں چاہیے کہ  
ہم اپنے گریبانوں میں جھانکیں، اپنے شب و روز کا جائزہ لیں اور اس امر کا فیصلہ خود کریں کہ ہمیں دولت و  
آسائش زیادہ عزیز ہے یا خدا کی رضا و محبت۔ فاعتبروا یا اولی الابصار



باب ہفتم

# انسانی جذبہ کا معیارِ عمل



## حصولِ نصبِ العین کی جدوجہد کا معیارِ عمل

اس امر کے طے پا جانے کے بعد کہ حصولِ نصبِ العین کی جدوجہد کا نمونہ کمالِ اسوۂ محمدی صلی اللہ علیہ وسلم ہے شاید کسی کے ذہن میں یہ سوال پیدا ہو کہ جو مذکورہ بالا نمونہ حیاتِ امام المرسلین خاتم الانبیاء صلی اللہ علیہ وسلم کے اسوہ و سنت سے ثابت ہے۔ اس کے مطابق ایک عام آدمی کی زندگی بسر کر سکتا ہے؛ اس لیے عملی ایثار و احسان کی وہ حد کمال جو اسوۂ نبوی صلی اللہ علیہ وسلم نے مہیا کی ہے ایک آئیڈیل (IDEAL) کے طور پر تو سامنے رکھی جاسکتی ہے اسے زندگی میں بالفعل اپنایا نہیں جاسکتا۔ یہ مغالطہ و مساوسِ شیطانی میں سے ایک دوسرہ ہے جو اس لیے ذہنوں میں پیدا ہوتا ہے کہ اس خیال سے انسان اپنی عملی زندگی کو حیاتِ نبوی صلی اللہ علیہ وسلم کے نمونہ کے مطابق ڈھال نہ سکے اور یہ تصور کہ ہم گنہگار لوگ اس حد کمال کو کس طرح چھو سکتے ہیں؟ دراصل مزعوم مفادات اور مادی منافع کے بچاؤ کی ایک تدبیر ہے۔

اگر ہم سنتِ نبوی صلی اللہ علیہ وسلم کے ہر پہلو اور اسوۂ محمدی صلی اللہ علیہ وسلم کے ہر عمل کی نسبت ہی رائے قائم کرنا شروع کر دیں تو حقیقت یہ ہے کہ حضور علیہ السلام کی ذات کسی کے لیے بھی واجب الاتباع اور لائق تقلید قرار نہیں پاسکتی۔ اندریں صورتِ بعثتِ نبوی کے مقصد اور غرض و غایت کی حیثیت بھی بے سود آرزو کے سوا کچھ باقی نہیں رہتی۔ جب انبیاء علیہم السلام کو دنیا میں مبعوث ہی اس لیے کیا جاتا ہے کہ وہ ہدایتِ ایزدی کے مطابق انسانیت کے لیے قابلِ عمل نمونہ حیات مہیا کریں تو یہ کیسے ممکن ہے کہ ان کا مہیا کردہ عملی نمونہ کمال "انسانوں کے لیے کما حقہ پیروی کے قابل نہ ہو۔"

● انبیاء علیہم السلام کو خود نسلِ انسانی میں سے مبعوث کرنے کا مقصد اور منشا بہ الہی بھی یہی تھا کہ لوگ بعد ازاں ان کی سنت پر عمل پیرا نہ ہو سکنے کا بہانہ نہ تراش سکیں۔ قرآنِ حکیم میں بعثتِ نبوی صلی اللہ علیہ وسلم کی نسبت مذکور ہے:

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ (آل عمران: ۱۶۴)

بیشک اللہ تعالیٰ نے اہل ایمان پر بڑا احسان فرمایا کہ ان کے اندر خود انہی میں سے رسول صلی اللہ علیہ وسلم کو مبعوث کیا جو انہیں اس کی آیات پڑھ کر سنا تا ہے اور ان کے قلب و باطن کا تزکیہ کرتا ہے اور انہیں کتاب و حکمت کی

تعلیم دیتا ہے۔

گویا دیگر انعامات کے علاوہ نبی اکرم صلی اللہ علیہ وسلم کا نسل انسانی میں سے مبعوث ہونا بذاتِ خود اہل ایمان پر بہت بڑا احسان ہے۔ کیونکہ اس طرح حضور کا اسوۂ مبارک انسانی و شخصی صورت میں ہونے کی وجہ سے تمام عالم انسانیت کے لیے قابلِ عمل اور لائقِ تقلید نمونہ قرار پا گیا۔ اگر نمونہ حیاتِ نبوی صلی اللہ علیہ وسلم غیر انسانی صورت میں یعنی مافوق البشر حالت میں عطا کیا جاتا تو اس کی نسبت ناممکن العمل ہونے کا اعتراض بجا ہوتا۔ جب ذاتِ حق نے اس نورِ کامل کو دنیائے آب و گل میں محترم بشری صورت میں بھیجا ہے اور آپ نے تریسٹھ (۶۳) برس کی زندگی بھی پھر پور بشری زندگی بسر کی ہے اور اس کی جملہ شرائط اور تقاضے بھی بتمام و کمال پورے کیے ہیں۔ جن پر احادیث و سیر کی ہزاروں کتب شاہدِ عادل ہیں۔ تو اب کسی کا ایسا اعتراض سوائے شیطانی بہکاوے اور نفسانی تمرد کے اور کیا معنی رکھتا ہے؟ حضور علیہ السلام کا کسیرت "نمونہ کمال" اگر قابلِ عمل نہ ہوتا تو قرآن اسے اہل ایمان اور عالم انسانیت کے لیے "اسوۂ حسنہ" قرار نہ دیتا۔

## حیات صحابہ — اتباع "نمونہ کمال" کی عملی دلیل

نبی اکرم صلی اللہ علیہ وسلم نے نہ صرف اپنے "اسوۂ و عمل" کو انسانیت کے لیے بطور نمونہ کمال پیش فرمایا۔ بلکہ اپنے فیضانِ رسالت سے صحابہ کرام کی ایک ایسی جماعت بھی تشکیل فرمائی۔ جن کی زندگیاں اسوۂ نبوی کی عملی اتباع و تقلید کی آئینہ دار تھیں۔ یہ صحابہ ابتداءً عرب معاشرے کے عام افراد ہی تھے۔ جن میں سے اکثر کفر و شرک کے علاوہ دیگر معاشرتی خرابیوں میں بھی لوث تھے لیکن انقلابِ محمدی صلی اللہ علیہ وسلم کے نتیجے میں ان کی زندگیاں حضور کے پیش کردہ نمونہ کمال کے مطابق اس طرح ڈھلیں کہ وہ بھی اسوۂ رسول صلی اللہ علیہ وسلم کی عملی شہادت قرار پائیں۔

ان صحابہ کی زندگیوں کا بدل جانا اس بات کی بین دلیل تھی کہ جو نمونہ عمل "پیغمبر انقلاب صلی اللہ علیہ وسلم اپنے اسوۂ کے ذریعے پیش فرما رہے تھے وہ انسانی فطرت کے منافی یا انسانی طبع کے لیے ناقابلِ قبول نہ تھا۔ بلکہ وہ دورِ جاہلیت کے ان پروردہ افراد کے لیے بھی ممکن العمل تھا جو اسے اپنا کر انسانی شرف و کمال اور عظمت و سطوت کے علمبردار بن گئے۔ اسی لیے ان کا اسوۂ حیات باقی لوگوں کے لیے "معیارِ عمل" قرار پا گیا۔ قرآن مجید ان کی سابقہ حالت کا ذکر کرتے ہوئے یوں گویا ہوتا ہے :-

وَ اذْکُرُوا نِعْمَةَ اللّٰهِ عَلَیْکُمْ اِذْ کُنْتُمْ  
اَعْدَاۗءَ فَ اَلَّفَ بَیْنَ قُلُوْبِکُمْ فَاَصْبَحْتُمْ  
بِنِعْمَتِہٖ اِخْوَانًا وَّ کُنْتُمْ عَلٰی  
شَفَا حُفْرَةٍ مِّنَ النَّارِ فَاَنْقَذَکُمْ  
مِّنْہَا  
(آل عمران : ۱۰۳)

اور اپنے اوپر اللہ تعالیٰ کے اس احسان کو یاد کرو کہ تم  
ایک دوسرے کے (جانی) دشمن تھے۔ پس اس نے  
تمہارے دلوں میں باہمی اُلفت پیدا کر دی اور تم اس کی  
نعمت کے باعث بھائی بھائی بن گئے۔ تم اپنی سابقہ  
حالت میں آگ کے گڑھے کے کنارے کھڑے تھے چنانچہ

اللہ نے تم کو اس سے بچالیا۔

صحابہ کرام کی زندگیوں میں یہ انقلاب کس طرح پیدا ہوا؟ اس کی وجہ بھی وہ "نمونہ کمال" ہی تھا جو اسوۂ نبویؐ کی صورت میں ان کے سامنے موجود تھا۔ جس نے ان کے قلب و باطن کو گرما دیا۔ ان کے فکر و عمل کے پیمانوں کو بدل دیا، ان کی وفاداریوں کا رخ بدل دیا، ان کے نزدیک حیاتِ انسانی کے نفع و نقصان کا تصور بدل دیا، اچھائی اور برائی، دوستی اور دشمنی اور شرافت و رذالت کے معیار تک بدل دیتے۔ الغرض ان کی پوری زندگی، نجی مسائل سے لے کر عالمی سیاست تک ایک ہمہ گیر انقلاب سے آشنا ہو گئی۔ اس کا اشارہ قرآن مجید میں اس طرح ملتا ہے:-

محمد صلی اللہ علیہ وسلم اللہ کے رسول ہیں اور جو لوگ ان کی معیت سے فیضیاب ہوئے ہیں۔ وہ کفار پر سخت ہیں اور آپس میں نہایت رحیم و شفیق، آپ انہیں (ہر وقت) رکوع کرتے، سجدوں میں گرتے (اور) اللہ تعالیٰ کا فضل و رضا چاہتے ہوئے دیکھیں گے۔ ان کی پہچان ان کے چہرے میں سجدوں کے نشان سے عیاں ہے، ان کی یہ صفت تورات اور انجیل میں اسی طرح مذکور ہے۔ جیسے ایک کھیتی کہ جس کے اپنا خوشہ نکالا، پھر اسے طاقتور کیا، پھر وہ دبیز ہوئی، پھر اپنی ساق پر سیدھی کھڑی ہو گئی، (جب بلند اور مضبوط ہو کر اس حال تک پہنچتی ہے تو ان) کسانوں کو (جنہوں نے اسے محنت کر کے لگایا اور اس حال تک پہنچایا

مُحَمَّدٌ رَسُوْلُ اللّٰهِ وَالَّذِيْنَ مَعَهُ اَشْهَادُوْا عَلٰى الْكُفٰرِ رُحَمَآءُ بَيْنِهِمْ تَرٰهُمْ رُكْعًا سُجْدًا يَّبْتَغُوْنَ فَضْلًا مِّنَ اللّٰهِ وَرِضْوَانًا سِيْمَاهُمْ فِيْ وُجُوْهِهِمْ قِنَ اَثَرِ السُّجُوْدِ ذٰلِكَ مَثَلُهُمْ فِي التَّوْرٰةِ وَمَثَلُهُمْ فِي الْاِنْجِيْلِ كَزَرْعٍ اَخْرَجَ شَطَآءٌ فَاَنْزَلُوْهُ فَاَسْتَغْلَظَ فَاَسْتَوٰى عَلٰى سُوْقِهِمْ يُعْجِبُ الزَّرْعَ لِيُعْزِظَ بِهِمُ الْكُفٰرًا وَعَدَ اللّٰهُ الَّذِيْنَ اٰمَنُوْا وَعَمِلُوا الصّٰلِحٰتِ مِنْهُمْ مَّغْفِرَةً وَّ اَجْرًا عَظِيْمًا

(الفتح : ۲۹)

ہو) بہت بھلی لگتی ہے۔ (یہی حال حضورؐ کے صحابہ کا ہے جو آپ کے فیضانِ معیت اور انوارِ نبوت کے اثر سے تربیت پا کر پروان چڑھے ہیں اور کردار کی بلندی و مضبوطی کے لحاظ سے اس مقام تک پہنچے ہیں کہ حضورؐ ان کی صورت میں اپنی محنت کا ثمر دیکھ کر اس طرح مسرور ہوتے ہیں) کہ ان سے کفار کے دل جلتے ہیں۔ ان میں جو ایمان اور اچھے اعمال والے ہیں۔ اللہ تعالیٰ نے ان سے مغفرت اور اجرِ عظیم کا وعدہ کیا ہے۔

اس آیت میں صراحت کے ساتھ بیان کر دیا گیا ہے کہ صحابہ کرام کا اسوہ و سیرت جس کے چند پہلو قرآن نے یہاں گنوائے بھی ہیں۔ براہِ راست فیضانِ رسالت کا پرتو ہے۔ لہذا نبی اکرم صلی اللہ علیہ وسلم کے اسوہ مبارکہ کے اثر سے جس کی حیثیت "نمونہ کمال" کی ہے۔ انسانوں میں "عمل کا جو معیار" پیدا ہو سکتا تھا۔ وہ صحابہ کرام کی سیرت و کردار کی صورت میں پیدا ہو چکا۔ اسی لیے تو ان کے احوال و اطوار اور شعارِ حیات کو دیکھ کر حضور علیہ السلام اس طرح مسرور ہوتے ہیں اور فخر محسوس کرتے ہیں۔ جیسے پکی ہوئی کھیتی کی صورت میں کسان اپنی محنت کا نتیجہ دیکھ کر خوش ہوتا ہے۔ صحابہ کی زندگیاں کھیتی کی مانند تھیں۔ جن میں رسول اکرم صلی اللہ علیہ وسلم نے نئی سیرت و کردار کا بیج بویا، پھر کسانوں کی طرح



اس کھیتی کی آبیاری کی اور اس کی فصل کو جوان کر دیا۔ اب ان صحابہ کے اسوہ و سیرت کی پکی ہوئی فصل آخر حضور علیہ السلام کے لیے باعثِ فخر و مسرت کیوں نہ ہو؟ یہ اس نمونہ کمال کی تاثیر کا عالم ہے کہ حضور اپنے مہیا کردہ نمونہ کمال کے اثر سے انسانی عمل کی صورت میں جو ثمرہ و نتیجہ دیکھنا چاہتے تھے۔ وہ باری تعالیٰ نے انہیں "اسوہ صحابہ" کے روپ میں دکھا دیا۔ بنا برآں اسوہ صحابہ کو "حصولِ نصب العین کی جدوجہد کا معیارِ عمل" قرار دیا گیا۔ چنانچہ حضور صلی اللہ علیہ وسلم نے نہ صرف اپنی بلکہ ان کی سیرت و سنت اور راہِ عمل کی پیروی کو بھی واجب قرار دیا۔ جیسا کہ متعدد احادیث سے ثابت ہے۔

## اسوہ صحابہ — حصولِ کمال کا معیارِ عمل (قرآن کی روشنی میں)

گزشتہ صفحات پر ہم نے حصولِ نصب العین کے طریق کار اور اس کی عملی اساس کا ذکر کرتے ہوئے "فعلِ احسان" اور "اتفاق فی المال" پر تفصیلی روشنی ڈالی ہے۔ اس کے بعد ہم اس موضوع کے تحت اسوہ محمدی صلی اللہ علیہ وسلم کے حوالے سے "نمونہ کمال" کو بھی واضح کر چکے ہیں۔ اب یہ دیکھنا ہے کہ اسوہ صحابہ کا وہ کونسا پہلو ہے جو حصولِ نصب العین کی جدوجہد میں "معیارِ عمل" کا درجہ رکھتا ہے اور جس کی پیروی سے انسان مطلوبہ کمال کو پا سکتا ہے تاکہ یہ واضح ہو سکے کہ وہ نمونہ حیات پیغمبرانہ زندگی کے علاوہ بھی کسی اور میں ممکن ہے یا نہیں۔

● قرآن مجید نے سورۃ الفتح کی آیت ۲۹ میں اسوہ صحابہ کے جن نمایاں پہلوؤں کو بیان کیا ہے وہ درج ذیل ہیں۔

- ۱- معیتِ نبوی صلی اللہ علیہ وسلم (نبی اکرم صلی اللہ علیہ وسلم کی ظاہری و باطنی معیت و مصاحبیت اکتسابِ فیض)
- ۲- شدت علی الکفار (دشمنانِ اسلام کے خلاف بغیض و غضب)
- ۳- تراحم بین المؤمنین (باہمی محبت و مودت اور ایثار و احسان)
- ۴- کثرتِ رکوع و سجود (شبِ بیداری اور عبادت گزاروں کی)
- ۵- ابتغایِ رضوانِ الہی (ہر عملِ زندگی کا محرک رضائے الہی کا حصول)

"معیّتِ نبوی" وہ سرچشمہ فیضان ہے۔ جس سے اسوہ صحابہ کی تشکیل ہوئی، "شدت علی الکفار" درحقیقت صحابہ کے باہمی احسان و مودت کے نتیجے میں اس عزم کا اظہار ہے کہ جو کوئی اسلام یا کسی مسلمان سے عداوت و مخالفت رکھے گا۔ یہ جماعت صحابہ اس کے خلاف بغیض و غضب بن جائے گی۔ یہ خاصیت "البغض فی اللہ" کی ہے جو "الحب فی اللہ" کے بغیر وجود میں نہیں آسکتی۔ اگر اللہ کے نام پر مسلمانوں سے محبت و دلسوزی نہ ہو تو کافروں سے دشمنی اور عداوت کا کوئی جواز باقی نہیں رہتا۔ اس لیے شدت علی الکفار دراصل "تراحم بین المؤمنین" کا نتیجہ ہے۔ اسی طرح رکوع و سجود یعنی عبادت گزاروں کی "رضائے الہی کی تلاش و جستجو، بارگاہِ ایزدی میں نیاز مندانہ تعلق کا اظہار اور حق بندگی کی ادائیگی ہے۔ اور جیسے کہ پہلے بڑی وضاحت کے ساتھ بیان کیا جا چکا ہے کہ خلقِ خدا سے ہمدردی، ہی خواہی، دلسوزی اور نفع بخشی کا طرزِ عمل نہ ہو تو ذاتِ حق کو نہ عبادت قبول ہیں نہ اس کی رضا نصیب ہوتی ہے۔ اس لیے صحابہ کرام کے جملہ خصائصِ حیات کا خلاصہ اور نچوڑ ان کا وہ طرزِ عمل ہے۔ جو "باہمی تراحم و تعاطف اور

ایشیاد و احسان سے عبارت ہے۔ جسے قرآن "رُحَمَاءِ بَيْنَهُمْ" کے الفاظ سے تعبیر کر رہا ہے اور یہی پہلو "حصولِ کمال کا معیارِ عمل" ہے۔

● قرآن مجید میں اس اسوۂ صحابہ کا ذکر اس انداز میں کیا گیا ہے :-

اور جنہوں نے ہجرتِ مدینہ سے پہلے ہی اس شہر (مدینہ) اور ایمان کو اپنا گھر بنا لیا اور ان لوگوں کو محبوب رکھتے ہیں جو ہجرت کر کے ان کی طرف گئے (اور انہوں نے ان کی کفالت کا ذمہ اٹھایا) اور جو اموالِ غنیمت (بعد میں) ان کو دیتے گئے۔ ان کی اپنے دلوں میں کوئی طلب و حاجت نہیں رکھتے، بلکہ اپنے دوسرے مسلمان بھائیوں کو اپنی جانوں پر ترجیح دیتے ہوئے ان کے حق میں ایثار کرتے ہیں درآئیکہ وہ خود بھی معاشی تنگی میں ہوں، پس جو اپنے نفس کے حرص و لالچ سے بچا لیے گئے۔ (یعنی پیکرِ ایثار و احسان بن گئے) وہی کامیاب و کامران ہوں گے۔

وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شَعْنَهُ فَإِنَّكَ لَهُمُ الْمَفْلُحُونَ

(الحشر، ۹)

اس آیت کریمہ نے اسوۂ صحابہؓ کے اس نمایاں پہلو کی واضح نشاندہی کر دی ہے جس کے باعث ان کا عمل عالمِ انسانیت کے لیے بالعموم اور اہل اسلام کے لیے بالخصوص "معیاری عمل" قرار پایا اور جس نے انہیں جہدِ حیات میں کامیابی و کامرانی کی ضمانت عطا کی۔ آیت متذکرہ سے اسوۂ صحابہ کے درج ذیل خصائص منظرِ عام پر ملتے ہیں :-

۱۔ صحابہ کرام نے ایمان کو اپنا ٹھکانا اور مستقر سمجھ رکھا تھا۔  
۲۔ دینِ حق کی خاطر قربانی دینے والوں (یعنی مہاجرین) کی کفالت انہیں ہر شے سے زیادہ عزیز تھی۔  
۳۔ ان کے دلوں میں مالی منافع، مادی مفادات اور سرمایہ و دولت کی کوئی طلب اور آرزو نہ تھی بلکہ طلبِ دنیا سے ان کے دل بے نیاز تھے۔

۴۔ وہ تنگدستی کی حالت میں بھی دوسروں کے لیے ایثار و احسان کے پیکر تھے۔

۵۔ ان کی کامیابی اور کامرانی کا راز یہ تھا کہ وہ دوسروں کو اپنی جان و مال پر ترجیح دیتے تھے اور کسی حال میں بھی ان کے دل و دماغ میں کوئی بخل یا حرص و لالچ نہ آتا تھا۔

اس "معیاری عمل" کا صلہ قرآن نے "فَأُولَٰئِكَ هُمُ الْمَفْلُحُونَ" (پس وہی کامیاب و کامران ہوں گے) کے اعلان کی صورت میں بیان کیا۔ جب انسان دوسروں کے لیے سراپا ایثار بن جاتا ہے تو اس کے راستے کی کاوٹوں اور مشکلات کا دور کرنا باری تعالیٰ اپنے ذمہ لے لیتا ہے۔ یہی مفہوم اس حدیث مبارکہ سے بھی مستفاد ہے :-



من كان لله كان الله له (المحدث) جو کوئی اللہ کے لیے وقف ہو گیا، اللہ اس کے لیے ہو گیا  
 مذکورہ بالا خصائص انصارِ مدینہ کے بیان کیے گئے ہیں۔ جن کا عملی مظاہرہ انھوں نے حکم رسالت مآب صلی اللہ  
 علیہ وسلم پر "مواخات مدینہ" کی صورت میں کیا۔ (اس کی تفصیل بعد میں آئے گی) مختصر یہ کہ انصار صحابہ نے دین  
 حق کی خاطر ہجرت کر کے آنے والے صحابہ کو اپنی تجارتوں، ذراعتوں اور جائیدادوں میں اس طرح شریک کر لیا  
 کہ ملکیتیں ہم انہی کو سونپ دیں اور جب مہاجرین نے ذراعت میں اپنی ناجربہ کاری کی بنا پر شریک ہونے  
 سے معذرت کی تو انصار نے کہا: "کوئی بات نہیں محنت ہم کریں گے اور منافع دونوں میں برابر تقسیم کرتے جائیں گے"  
 یہ ایثار و احسان کا وہ طرز عمل تھا جس نے انھیں حصولِ نصبِ العین میں کامیابی سے سرفراز کر دیا۔  
 ● اسوہ صحابہ کا خمیر جن تعلیماتِ الہیہ سے تیار ہوا تھا ان کی روح یہ قرآنی حکم تھا جو ان کے رگ و ریشے میں  
 سرایت کر چکا تھا۔

(جو مال و دولت تمہیں بصورتِ غنیمت یا دیگر ذرائع سے  
 میسر آیا ہے اسے اس طرح تقسیم کرو) کہ وہ ضرورتاً  
 مال داروں کے درمیان ہی گردش نہ کرتا رہے اور جو  
 کچھ تمہیں رسولِ عطا فرمائیں وہ لے لو اور جس سے منع  
 فرمائیں باز رہو، اور اللہ سے ڈرو، بیشک اللہ کا عذاب  
 سخت ہے۔ (وہ مال و دولت زیادہ تر) ان ضرورت مند  
 مہاجرین کے لیے ہے جو دینِ حق کی خاطر اپنے گھروں اور  
 جائیدادوں سے محروم کر دیئے گئے۔ جن کے پیش نظر  
 محض اللہ کا فضل اور اس کی رضا کا حصول ہے اور وہ  
 اپنے تمام تر وسائل اور استعدادوں کے ذریعے اللہ  
 اور اس کے رسول (کے دین) کی مدد کرتے رہتے ہیں  
 (پس) یہی لوگ حقیقت میں اہلِ صدق ہیں۔

كَيْ لَا يَكُونَ دُولَةً بَيْنَ الْأَغْنِيَاءِ مِنْكُمْ  
 وَمَا آتَاكُمْ الرَّسُولُ فَخُذُوهُ وَمَا  
 نَهَاكُمْ عَنْهُ فَانْتَهُوا وَاتَّقُوا اللَّهَ إِنَّ  
 اللَّهَ شَدِيدُ الْعِقَابِ ۝ لِلْفُقَرَاءِ الْمُهَاجِرِينَ  
 الَّذِينَ أُخْرِجُوا مِنْ دِيَارِهِمْ وَأَمْوَالِهِمْ  
 يَبْتَغُونَ فَضْلًا مِنَ اللَّهِ وَرِضْوَانًا  
 وَيُنصِرُونَ اللَّهَ وَرَسُولَهُ ۝ أُولَئِكَ  
 هُمُ الصَّادِقُونَ

(المحشر، ۸)

اس آیت میں مہاجر صحابہ کے اسوہ حیات کا بیان ہے اور انصار کے لیے طرزِ عمل کی تعلیم، یا یوں سمجھئے کہ  
 مجاہدینِ دینِ حق کے خصائص کا تذکرہ ہے اور اہلِ ثروت مسلمانوں کے لیے حکمِ ایثار۔ مذکورہ بالا آیات صراحتاً  
 ساتھ بار بار اسوہ صحابہ کے جن معیار ہی عمل کی نشاندہی کر رہی ہیں وہ یہی ہے کہ وہ جاں نثارانِ دینِ متین ہوں  
 حال میں اپنی ضرورتوں، حاجتوں اور منفعتوں پر دینِ حق کی ضرورتوں کو ترجیح دیتے تھے اور اس کی عملی صورت  
 تھی کہ وہ اپنے سرمایہ و دولت میں اپنے دیگر بھائیوں اور بالخصوص مخلصینِ اسلام کو برابر کا شریک کرتے تھے اور  
 گردشِ دولت کے ایسے نظام کو جاری رکھتے تھے جس سے دولت کسی ایک جگہ سمٹنے نہ پاتے اور کچھ لوگ اس سے

محروم نہ ہونے پائیں۔ کیونکہ اسلام کا فلسفہ یہ تھا کہ لوگ احکامِ الہی کی اطاعت میں نماز اور روزے کی پابندی بھی کر لیں گے۔ حتیٰ الوسع حلال و حرام اور دیگر ادا و نواہی کی پابندی بھی کر لیں گے۔ لیکن جس مقام پر آکر ان کے قدم ڈمگائیں گے وہ "مالِ ایتار و احسان" کا مقام ہوگا جہاں انسان یہ سمجھتا ہے کہ "دولت کھائی تو میں نے ہے اسے دوسروں پر خرچ کس لیے کروں، آخر اس میں دوسروں کا کیا حق ہے؟"

یہی سوچ اسے بخل اور حرص و لالچ میں مبتلا کر دے گی۔ جس سے اس کی عبادات اور زہد و ورع کے تمام معاملات غارت جاتیں گے، کیونکہ جو عبادات انسان کے نفس کو "مال کی محبت اور دنیا کی حرص" سے پاک نہیں کر سکتی، وہ خدا کے ہاں مقبول نہیں۔ لہذا نبی اکرم صلی اللہ علیہ وسلم نے ایتار و احسان کا وہ نمونہ کمال اپنے غلاموں کے سامنے پیش کیا کہ اپنی ساری دولت دوسروں کے لیے لٹا کر اپنے اوپر فقر و فاقہ مسلط فرمایا اور کہا "الفقر فخری" (یہ فقر جو دوسروں کا فقر مٹانے کے لیے طاری ہو، میرے لیے باعثِ فخر ہے) قرآن مجید اس معیارِ عمل کا ذکر ایک اور مقام پر یوں کرتا ہے :-

● يَوْمَئِذٍ يُؤْتُونَ بِالنَّدْرِ وَيَخَافُونَ يَوْمًا  
كَانَ شَرًّا مُّسْتَطِيرًا ه وَيُطْعَمُونَ  
الطَّعَامَ عَلَىٰ حُبِّهِمْ مِسْكِينًا وَيَتِيمًا  
وَأَسِيرًا ه إِنَّمَا نُطْعِمُكُمْ لِوَجْهِ اللَّهِ  
لَا نُرِيدُ مِنْكُمْ جَزَاءً وَلَا شُكْرًا ه  
إِنَّا نَخَافُ مِنْ رَبِّنَا يَوْمًا عَبُوسًا قَمْطَرِيرًا  
(الدھر: ۷، ۱۰۷)

وہ (صحابہ) اپنی منتیں پوری کرتے ہیں اور اس دن ڈرتے ہیں۔ جس کی شدت اور سختی بہت پھیلی ہوئی ہے اور اس کی محبت میں مسکین، یتیم اور اسیر کو کھانا کھلاتے ہیں، پھر ان سے کہتے ہیں ہم تمہیں محض رضائے الہی کے لیے کھانا دے رہے ہیں۔ تم سے کوئی بدلہ یا شکر گزاری نہیں چاہتے بلکہ ہمیں تو اپنے رب سے اس دن کا ڈر ہے جو بہت ترش اور نہایت سخت ہے (یعنی ایسا عمل تم پر کوئی احیان نہیں بلکہ اپنی آخرت کے سنوارنے کے لیے ضروری تقاضا ہے ہم جس کی تکمیل میں مصروف ہیں۔

ان آیات کی شانِ نزول یہ ہے کہ ایک مرتبہ حسنین کریمینؑ بیمار ہو گئے تو حضرت علیؑ، حضرت فاطمہؑ اور ان کی کنیز فضہ نے ان کی صحت کے لیے تین روزوں کی نذرمانی، اللہ تعالیٰ نے انہیں شفاعت فرمائی۔ اب ان کی وفا کا وقت آیا، تینوں نے روزے رکھے۔ حضرت علیؑ تین صاع جو لے آئے اور حضرت سیدہ عالم نے ایک ایک صاع جو تینوں دن پکایا، لیکن جب افطار کا وقت آیا اور روٹیاں سامنے رکھی گئیں تو ایک روز مسکین، دوسرے روز یتیم اور تیسرے روز اسیر آ گیا۔ ان حضرات نے تینوں دن سب روٹیاں ان ساتلوں کو دیدیں اور سب نے ہر روز اپنا روزہ صرف پانی سے افطار کر کے اگلا روزہ رکھ لیا، روزے کی حالت میں تین دن کا فاقہ، یہ ایسا نمونہ ایتار و احسان تھا کہ قدرت نے اسے معیاری عمل کے طور پر قرآن میں قلمبند کر دیا۔

اہلبیتِ نبوی کے اس عمل میں مزید لطف کا پہلو یہ تھا کہ وہ اس ایثار پر کسی قسم کی شکرگزاری کے خواہشمند بھی نہ تھے بلکہ اسے اپنی آخرت سنوارنے کے لیے ضروری تقاضا قرار دیتے تھے۔ حقیقت یہ ہے کہ جو انفاق و احسان اس جذبے کے تحت کیا جائے وہی "معیاری" بھی ہے اور "مقبول" بھی، جس میں دوسرے کو احسان مند بنانا مقصود ہو وہ سراسر ریاکاری اور بارگہ ایزدی میں نامقبول ہے۔

● صحابہ کرام کے اس نمونہ عمل نے جس معاشرت کی تکمیل کی وہ حدیثِ رسول کے مطابق اس خوبی کی حامل تھی جسے ابو موسیٰ اشعریؓ نے روایت کیا ہے :-

المسلم للمسلم كالبنیان لیثاً  
بعضه بعضاً (متفق علیہ)

مسلمان کا تعلق دوسرے مسلمان سے ایسا ہے جیسے  
ایک دیوار کے اجزا، جن میں سے ہر ایک دوسرے  
کو قوت پہنچاتا ہے۔

اور نعمان بن بشیرؓ حضور علیہ السلام سے روایت کرتے ہیں :-

مثل المؤمنین فی توادهم و تراحمهم  
وطعاطفهم كمثل الجسد الواحد  
اذا اشتكى منه عضو تداعى له  
سائر الجسد بالسهر والحمى

مسلمانوں کی باہمی محبت اور رحمت و مودت کی مثال  
ایسی ہے جیسے ایک ہی جسم ہو جس میں ایک عضو کو  
تکلیف پہنچے تو سارا جسم اس کے لیے بے خواب و  
بے آرام ہو جاتا ہے۔

آپ ہی سے مروی ہے کہ حضور علیہ السلام نے فرمایا :-

المؤمنون كرجل واحد ان اشتكى  
عينه اشتكى كله وان اشتكى راسه اشتكى  
كله (صحیح مسلم)

مومنوں کی مثال ایک شخص کی طرح ہے۔ اگر اس کی آنکھ  
کو تکلیف ہو تو سارا جسم بے آرام ہو جاتا ہے۔ اگر اس  
کے سر کو تکلیف ہو تو بھی سارا جسم بے آرام ہو جاتا ہے

گویا ہر مسلمان اپنے معاشرے کے جسم میں آنکھ کی حیثیت رکھتا ہے۔ بقول شخصے :-

بتلائے درد کوئی عضو ہو روتی ہے آنکھ

کس قدر ہمدرد سائے جسم کی ہوتی ہے آنکھ

## صحابہ کرام کا معیاری طرز عمل (حدیث کی روشنی میں)

اسوۂ صحابہ کے باب میں "معیاری طرز عمل" کے موضوع پر قرآنی شہادات کے بعد اب ہم ان کی زندگی کے نمونہ عمل کا جائزہ احادیث کی روشنی میں لیتے ہیں۔ پہلے ہم خلفائے راشدین کے ذاتی نمونہ عمل کو بیان کریں گے تاکہ یہ حقیقت واضح ہو کہ گروہ صحابہ میں سب پر فضیلت لے جانے والوں کی فضیلت کا اصل راز کیا تھا؛ وہ احسان اور انفاق و ایثار کے مقام پر کس حد تک فاتز تھے؛ اور کیا ان کے معیارِ عمل سے اس امر کی تصدیق

ہوتی ہے کہ نبی اکرم صلی اللہ علیہ وسلم کا مہیا کردہ نمونہ کمال دوسرے انسانوں کے لیے بھی قابل تقلید اور ممکن العمل ہے؟  
اسوۂ صدیقی اور معیارِ عمل

احادیثِ نبویؐ اور کتب تاریخ و سیر اس حقیقت کی تائید کرتی ہیں کہ اسلام قبول کرنے کے بعد جس قدر ایشاء و انفاق کا عمل نمونہ حضرت ابوبکر صدیقؓ نے پیش کیا ہے اس کی نظیر نہیں ملتی۔

۱۔ حضرت عائشہؓ روایت کرتی ہیں :-

ان ابابکر یوم اسلام وله اربعون الف دینار فانفقها علی رسول اللہ صلی اللہ علیہ وسلم  
 جس روز حضرت ابوبکرؓ ایمان لائے اس وقت ان کے پاس چالیس ہزار (۴۰۰۰۰) دینار تھے۔ پس انہوں نے اپنی ساری دولت آنحضرت صلی اللہ علیہ وسلم پر خرچ کر دی۔  
 (ابن عساکر)

گویا اسلام قبول کرنے کے بعد انہیں سرکارِ دو عالم صلی اللہ علیہ وسلم کے مشن اور اس کی تکمیلی جدوجہد سے اتنی والمانہ محبت اور لگن پیدا ہو گئی تھی کہ انہوں نے اسی راہ اور مشن کو اپنی ساری دولت کا واحد مصرف سمجھا۔ انہوں نے اس طرح بے دریغ اور بے دھڑک انداز سے اپنے تمام وسائل کو انقلابِ محمدی صلی اللہ علیہ وسلم کی خاطر وقف کیا کہ ان کی زندگی میں کئی مراحل ایسے آئے جہاں ان کے پاس اپنی ضرورت کے لیے بھی کچھ نہ بچا۔ چنانچہ کبھی بھی ان کی طبیعت میں طلال نہ آیا۔ یہ مسلمہ حقیقت ہے کہ جب تک انسان استغنائے قلب کی دولت سے بہرہ ور نہ ہو وہ اس قدر ایشاء و انفاق کا پیکر ثابت نہیں ہو سکتا۔ آپ نے اس امر کی عملی شہادت حضرت عائشہ صدیقہؓ کے مذکورہ بالا ارشاد سے دیکھ لی ہے۔

۲۔ حضرت ابو ہریرہؓ روایت کرتے ہیں کہ حضور علیہ السلام نے فرمایا :-

مَالِ احِدٍ عِنْدَ نَائِدٍ اِلَّا وَقَدْ كَافِيَاهُ  
 مَا خَلَا ابَا بَكْرٍ فَاَنْ لَّهُ عِنْدَ نَائِدٍ كَافِيَهُ  
 اللّٰهُ بِهَا يَوْمَ الْقِيَمَةِ وَمَا نَفَعْنِي مَالٌ  
 اِحِدٍ قَطُّ مَا نَفَعْنِي مَالُ ابِي بَكْرٍ رَضِيَ  
 کسی شخص نے ہم پر احسان نہیں کیا مگر ہم نے اس کا بدلہ اتنا دیا ہے، سوائے ابوبکر کے، کہ اس کے احسان کا بدلہ قیامت کے دن خود اللہ تعالیٰ اٹائے گا۔ مجھے کسی شخص کے مال و دولت نے اس قدر فائدہ نہیں پہنچایا جتنا ابوبکر کے مال نے۔  
 (ترمذی)

ایک اور روایت میں آتا ہے کہ حضور علیہ السلام نے فرمایا :- "بیشک جان و مال کے لحاظ سے ابوبکرؓ سے زیادہ کسی نے مجھ کو فائدہ نہیں پہنچایا۔"

مسند امام احمد بن حنبلؓ میں حضرت ابو ہریرہؓ ہی سے منقول ہے کہ جب حضور علیہ السلام نے یہ فرمایا تو حضرت ابوبکرؓ رو دیتے۔ حدیث کے الفاظ ملاحظہ ہوں :-

فبکی ابوبکر وقال هل انا و مالي  
 حضرت ابوبکرؓ رو کر عرض کرنے لگے۔ یا رسول اللہ



الآنک یا رسول اللہ صلی اللہ علیہ وسلم کیا میرے جان و مال آپ کے سوا کسی اور کے لیے ہیں؟  
 دراصل حضور علیہ السلام کا حضرت ابوبکر رضی اللہ عنہ کے ایثار و احسان کا اعتراف کرنا ان کے لیے باعثِ رقت بن گیا  
 وہ حضور علیہ السلام کے اس اندازِ کریمانہ پر تڑپ اٹھے اور بے ساختہ عرض کرنے لگے۔ یا رسول اللہ! آپ میری  
 جان و مال کی قربانی کا ذکر تو جب کریں۔ اگر یہ آپ کے سوا کسی اور کی خاطر ہوں۔ جب میرے جان و مال اور  
 ساری متاعِ حیات صرف آپ کے لیے ہی ہے تو پھر ان کو اپنے مصرف میں لانا کونسی عجیب بات ہے۔  
 اس ارشادِ نبوی کے بعد اسوۂ صدیقی کے ایثار اور احسان و انفاق کے پہلو کی تصدیق کے لیے مزید  
 کسی شہادت کی ضرورت باقی نہیں رہتی۔

۳۔ حضرت ابوبکر صدیق رضی اللہ عنہ کی شخصیت اس منہائے کمال پر اسی ایثار کے باعث پہنچی تھی۔ آپ نے فی الحقیقت  
 اپنی دولت اس طرح نبی اکرم صلی اللہ علیہ وسلم کے تصرف میں دے رکھی تھی کہ حضرت عائشہ رضی اللہ عنہا، ابن عباس رضی  
 اللہ عنہما، ابوسعید خدری رضی اللہ عنہ اور جابر بن عبد اللہ رضی اللہ عنہ وغیر ہم بیان کرتے ہیں :-

کان رسول اللہ صلی اللہ علیہ وسلم یقضى  
 فی مال ابی بکر کما یقضى فی مال نفسه  
 رسول اللہ صلی اللہ علیہ وسلم حضرت ابوبکر رضی اللہ عنہ کے مال  
 میں اس طرح تصرف فرماتے تھے جس طرح اپنے ذاتی  
 مال میں فرماتے۔ (مسند ابویعلیٰ)

۴۔ اس معروف واقعہ سے بھی مذکورہ بالا حقیقت کی تصریح ہوتی ہے۔ جسے ہم ”مفہوم احسان“ کی وضاحت کے  
 ضمن میں پہلے ہی بیان کر چکے ہیں۔ جب آنحضرت صلی اللہ علیہ وسلم نے صحابہ کرام سے راہِ خدا میں مال پیش کرنے  
 کا حکم صادر فرمایا تو آپ گھر کا سارا مال و اسباب لے کر خدمتِ نبوی میں حاضر ہو گئے۔ اس پر حضور علیہ السلام  
 آپ سے فرمایا :-

ما بقیت لاهلک ، قال ابقیت لہم اللہ  
 ورسولہ

(ترمذی، البرد او د)  
 اے ابوبکر! اپنے گھروالوں کے لیے کیا چھوڑ آئے ہو؟  
 انھوں نے عرض کیا۔ یا رسول اللہ! ان کے لیے خدا  
 اور خدا کا رسول چھوڑ آیا ہوں۔  
 یہ ارشاد حضرت ابوبکر صدیق اکبر رضی اللہ عنہ کی کتابِ زندگی کا عنوان ہے۔ ان کی پوری شخصیت اسی تصور کے گرد  
 گھومتی نظر آتی ہے۔

● امام ابو نعیم، حضرت ابو ہریرہ رضی اللہ عنہ اور ابن مسعود سے اور امام بخاری و امام ابن عساکر عبد اللہ بن عمر سے روایت کرتے  
 ہیں کہ اس موقع پر جب حضرت ابوبکر رضی اللہ عنہ نے سب کچھ راہِ حق میں لٹا دیا تو خود ایک پھٹی ہوئی چادر اوڑھے بارگاہِ  
 مصطفوی صلی اللہ علیہ وسلم میں حاضر تھے کہ حضرت جبریل امین نے آکر آنحضرت صلی اللہ علیہ وسلم سے عرض کیا :-  
 ان اللہ یقرأ علیہ السلام ویقول قل لہ  
 اراض انت عتی فی فترک هذا ام ساخط  
 بیشک اللہ تعالیٰ ابوبکر رضی اللہ عنہ کو سلام ارشاد فرماتے ہیں اور  
 فرماتے ہیں کہ آپ ان سے پوچھیں۔ کیا تم مجھ سے اپنے



اس فقر کی حالت میں راضی ہو یا ناراض؟ اس پر حضرت ابوبکرؓ نے کہا! کیا میں اپنے رب سے ناراض ہو سکتا ہوں؟ (یا رسول اللہ! آپ فرمادیجئے) میں اپنے رب سے راضی ہوں، راضی ہوں، راضی ہوں۔

فقال ابوبکرؓ اسخط علی ربقی؟ انا عن ربقی راضی، انا عن ربقی راضی، انا عن ربقی راضی۔

ایشیاد و احسان کے عمل نے انہیں بہن ارفع و اعلیٰ مقام پر پہنچا دیا تھا کہ ذاتِ حق خود ان کی رضا کی طالب بن گئی تھی۔ اس لیے انہیں اپنی زندگی میں "رضائے الحق کا نصب العین" بالکل ظاہر و باہر انداز سے حاصل ہو گیا تھا۔ بلکہ اس امر کی دو ٹوک شہادت خود قرآن مجید نے بھی مہیا کر دی تھی۔

۵۔ جب حضرت صدیق اکبرؓ نے حضرت بلالؓ کو امیہ بن خلف سے خرید کر آزاد کر دیا تو ان کے اس عمل کی صحت و قبولیت کا اعلان کرتے ہوئے باری تعالیٰ نے ارشاد فرمایا :-

مَا لِأَحَدٍ عِنْدَهُ مِنْ نِعْمَةٍ تُجْزَىٰ إِلَّا إِتْقَانًا  
وَجِدَارِيَّةً بِالْأَعْلَىٰ ۚ وَكَسْوَتٍ يَرْضَىٰ  
(ایل : ۲۱، ۱۹)

ابوبکرؓ کسی کا کوئی احسان نہیں تھا۔ جس کا اس نے بدلہ لیا ہے۔ بلکہ اس نے تو یہ ایثار و انفاق محض اپنے رب عظیم کی رضا کی خاطر کیا ہے اور یقیناً اس کا رب اس سے راضی ہو جائے گا۔

### اسوۂ فاروقی اور معیارِ عمل

سیدنا فاروق اعظمؓ کی شخصیت بھی اسی طرح پکیرا یا یادداشت احسان تھی۔ حضرت اسلمؓ، عبداللہ بن عمرؓ سے روایت کرتے ہیں کہ میں نے ان سے حضرت عمرؓ کی شان اور خصائص کے بارے میں دریافت کیا تو انہوں نے فرمایا:-  
ما رایت احداً قط بعد رسول اللہ صلی اللہ علیہ وسلم من حین قبض کان اجداً واجوداً حتی انتھلی من عمر (صحیح بخاری)

میں نے حضور علیہ السلام کے وصال کے بعد آج تک کوئی شخص حضرت عمرؓ سے زیادہ مجاہدہ و ریاضت (یعنی محنت اور جدوجہد) کرنے والا اور سخاوت و احسان کرنے والا نہیں دیکھا اور آپ کا یہ معمول آپ کی وفات تک بدستور قائم رہا۔

حضرت عمرؓ نے بھی سیدنا ابوبکر صدیقؓ کی طرح ایثار اور انفاق کو اس حد تک اپنی زندگی کا زیور بنا لیا تھا کہ آپ بھی باوجود اہل ثروت ہونے کے کئی مرتبہ فاقہ کی زندگی بسر فرماتے، یہ فقر و فاقہ کم و بیش تمام صحابہ کا شعار بن گیا تھا۔ امام ترمذیؒ کی ایک روایت سے حضرت عمرؓ کے ان احوال پر روشنی پڑتی ہے ● وہ حضرت ابوبکرؓ سے روایت کرتے ہیں۔ ایک روز حضور علیہ السلام خلافِ عادت ایسے وقت باہر تشریف لائے جس وقت آپ باہر تشریف نہیں لایا کرتے تھے اور نہ ہی اس وقت کوئی ملاقات کرنے والا حاضر خدمت ہوتا۔ وریں اثنائاً ابوبکر صدیقؓ آنحضرتؐ کی خدمت میں حاضر ہوئے تو حضورؐ نے فرمایا :-

مَا جَاءَ بِكَ يَا ابَا بَكْرٍ فَقَالَ خَرَجْتَ الْقِيَامَةَ  
رَسُولَ اللَّهِ صَلَّى اللَّهُ عَلَيْهِ وَسَلَّمَ وَالنَّظَرَ  
فِي وَجْهِهِ وَالتَّسْلِيمَ عَلَيْهِ فَلَمْ يَلْبِثْ  
إِنْ جَاءَ عُمَرُ، مَا جَاءَ بِكَ يَا عُمَرُ قَالَ الْجُوعُ  
يَا رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ  
النَّبِيُّ صَلَّى اللَّهُ عَلَيْهِ وَسَلَّمَ وَإِنَّا قَدْ  
وَجَدْتُ بَعْضَ ذَلِكَ — الْحَدِيثُ  
(جامع ترمذی)

اے ابوبکر! اس وقت تیرے یہاں آنے کا باعث کیا  
ہے؟ انہوں نے عرض کیا آپ کی خدمت میں حاضر ہو  
کر آپ کا دیدار کرنے اور سلام عرض کرنے کے لیے  
حاضر ہوا ہوں۔ پس تھوڑی دیر بھی نہ گزری تھی کہ حضرت  
عمرؓ تشریف لے آئے۔ سرور کائنات صلی اللہ علیہ  
وسلم نے دریافت فرمایا: عمر، تجھے اس وقت کس  
ضرورت لے آئی ہے انہوں نے عرض کیا: اب اس کی  
بھوک لے آئی ہے۔ تو حضور صلی اللہ علیہ وسلم  
ارشاد فرمایا۔ کچھ بھوک تو میں بھی محسوس کر رہا ہوں

بعد ازاں آنحضرت صلی اللہ علیہ وسلم ان دونوں کو ساتھ لے کر حضرت ابوہیثم بن تیہان انصاریؓ  
کے تشریف لے گئے اور وہاں کھانا تناول فرمایا۔

حدیث مذکورہ پر غور کرنے سے حقیقت حال کھل کر سامنے آجاتی ہے کہ حضور علیہ السلام اور ان کے یہ  
دونوں جاں نثار کس حالت میں زندگی بسر فرماتے تھے۔ حقیقت یہ تھی کہ حضرت ابوبکرؓ اور حضرت عمرؓ دونوں  
طویل فاقہ اور بھوک کی شدت کی وجہ سے اپنے اپنے گھر سے باہر نکلے تھے کہ آنحضرت صلی اللہ علیہ وسلم کے  
دیدار فرحت آثار سے اپنی بھوک مٹائیں اور کچھ سکون پائیں۔ ادھر جناب رسالت مآب صلی اللہ علیہ وسلم  
نے اپنے گھر بیٹھے نگاہ نبوت سے ان دونوں کی حالت کی شدت کو دیکھ لیا اور بجائے اس کے کہ حضرت ابوبکرؓ  
اور حضرت عمرؓ دونوں بے وقت ہار گئے مصطفوی صلی اللہ علیہ وسلم میں حاضری کے لیے آتے اور حجاب نہیں  
کرتے، آپ خود ان سے پہلے باہر تشریف لے آئے۔ دونوں سے بے ساختہ آنے کا سبب دریافت کیا  
اور خود بھی ان کی دلجوئی کے لیے بھوک کے احساس کا اظہار فرماتے ہوئے انہیں ساتھ لے کر چل دیئے اور اپنے ایک  
خادم صحابی کے گھر جا کر کھانا تناول فرمایا۔ اگر اس وقت تینوں میں سے کسی کے گھر بھی کھانے کو کچھ موجود ہوتا تو آپ  
حضرت ابوہیثمؓ کے گھر تشریف نہ لے جاتے۔ اس واقعہ سے حضرت عمرؓ کی زندگی پر بھی خاصی روشنی پڑتی  
ہے۔ آپ نے بھی اپنی ہماری دولت مستحقین کے معاشی تعطل کو رفع کرنے اور راہ حق کے مجاہدین کی ضرورتوں  
کو پورا کرنے پر غریب کر دی تھی اور خود اپنی زندگی سنت نبوی صلی اللہ علیہ وسلم کے مطابق اس حال میں بسر فرمائی  
جس کی ایک جھلک آپ ابھی ملاحظہ فرما چکے ہیں۔ ایثار و احسان کا جذبہ آپ کے تخت خلافت پر متمکن رہنے  
پر بھی اسی طرح قائم و دائم رہا۔ آپ کا یہ ارشاد اس حقیقت کی منہ بولتی تصویر ہے کہ "اگر میرے دور حکومت  
میں ہماری کابینہ بھی دریائے دجلہ کے کنارے بھوک سے مر گیا تو اس کا مواخذہ مجھ سے ہوگا" اس سے آپ کے  
احساس ذمہ داری کا اندازہ ہوتا ہے۔ چنانچہ آپ راتوں کو لباس بدل کر گلیوں میں چلتے اور ایک ایک گھر کے  
حالات کا پتہ لگاتے۔ اگر کسی کو تنگدست اور پریشان حال پاتے تو خود اس گھر والوں کی ضروریات پشتم پر

اٹھا کر وہاں پہنچا آتے اور اس کام کے لیے کسی خادم کو بھی تکلیف نہ دیتے تھے۔ یہ دراصل ان کے رگ و ریشے میں مرجزن وہی جذبہ ایثار و انفاق تھا جو تاجدارِ کائنات صلی اللہ علیہ وسلم کے نمونہ کمال نے تمام صحابہ و اہلبیت کو عطا کیا تھا۔ زندگی کا یہ رنگ صرف آپ کی ذات تک ہی محصور نہ رہا تھا بلکہ آپ کے اہل خانہ بھی عملِ احسان و انفاق کے آئینہ دار بن گئے تھے۔ اس کا اندازہ آپ کے صاحبزادے حضرت عبدالعزیزؓ کے معمول سے ہوتا ہے۔

امام بخاریؒ حضرت ابن عمرؓ کا یہ معمول بیان کرتے ہیں :-

كان ابن عمر لا يأكل حتى يوفى  
بمسكين ياكل معه (صحيح بخاری)

ابن عمرؓ اس وقت تک کھانا تناول نہ فرماتے تھے  
جب تک کوئی ضرورت مند ان کے ساتھ نہ کھاتا

### اسوہ عثمانی اور معیارِ عمل

سیدنا عثمان غنیؓ کا شیوہ زندگی بھی کسی سے مخفی نہیں۔ آپ نے ہجرتِ مدینہ کے بعد مسلمانوں کے لیے میٹھے پانی کے کنویں خرید کر وقف کیے۔ مسجد کے لیے قطعہ زمین خریدی۔ اسلامی فرج کو اس کی ضروریات اور ساز و سامان مہیا کیا۔ ہیشمار غلاموں کو آزادی کی نعمت دلائی۔ صحابہ کرام کی معاشی حالت بہتر بنانے کے لیے اپنی دولت کو بے دریغ خرچ کیا۔ قحط اور تنگی کے ایام میں باہر سے گندم خرید کر اہل مدینہ میں مفت تقسیم فرمائی۔ اور ہر موقع پر حکمِ رسولؐ کی تعمیل میں احسان و انفاق کی وہ مثال پیش کی جو ابد الابد تک دنیا سے انسانیت کے لیے نمونہ عمل رہے گی۔

● عبدالرحمن بن خبابؓ روایت کرتے ہیں۔ جب آنحضرت صلی اللہ علیہ وسلم نے اسلامی لشکر (جیش العسراء) کے لیے صحابہ کرام کو انفاق کی ترغیب دی تو اس موقع پر حضرت عثمانؓ نے چھ سو (۶۰۰) اونٹ مع ضروری سامان بارگہ مصطفوی صلی اللہ علیہ وسلم میں پیش کر دیئے۔ اس پر آنحضرت صلی اللہ علیہ وسلم اس طرح خوش ہوئے کہ حدیث میں آتا ہے :-

میں نے دیکھا کہ حضور علیہ السلام منبر سے نیچے تشریف لے آئے اور فرمانے لگے۔ اس کے بعد عثمان جو کچھ بھی کرے گا اس کا کوئی مواخذہ و سوال نہیں ہوگا۔ اس کے بعد عثمان جو کچھ بھی کرے گا اس کا کوئی مواخذہ و سوال نہیں ہوگا۔

فانارایت رسول اللہ صلی اللہ علیہ وسلم ينزل  
عن المنبر وهو يقول ما على عثمان ما عمل  
بعد هذه ، ما على عثمان ما عمل بعد  
هذه (ترمذی)

● آٹھ عبدالرحمن بن سمرہؓ روایت کرتے ہیں :-

حضرت عثمانؓ نے بارگہ نبویؐ میں (انفاق فی سبیل اللہ کے طور پر) ایک ہزار دینار پیش کیے۔ حضرت عبدالرحمنؓ کہتے ہیں۔ میں نے دیکھا کہ حضور علیہ السلام

جاء عثمان الى النبي صلی اللہ علیہ وسلم  
بالف دينار فرايت النبي صلی اللہ علیہ وسلم  
يقلبها في حجره ويقول ما ضرب عثمان

مَا عَمِلَ بَعْدَ الْيَوْمِ مَرَّتَيْنِ  
(مسند امام احمد، ترمذی)

ان کو اپنی گود میں رکھ کر ہاتھ سے ہلا رہے تھے اور فرماتے تھے۔ آج کے بعد عثمان کا کسی عمل پر مواخذہ نہیں ہوگا، آج کے بعد عثمان کا کسی عمل پر مواخذہ نہیں ہوگا۔

یہ ان کا عمل ایثار و انفاق تھا اور اس پر آنحضرت صلی اللہ علیہ وسلم کی طرف سے مژدہ جزا۔

### اسوۃ علیؑ اور معیارِ عمل

حضرت علیؑ کے اسوۃ مبارک کے ضمن میں ہم اس سے قبل قرآن حکیم سے شہادت پیش کر چکے ہیں۔ تمام اصحاب میرا اس امر پر متفق ہیں کہ حضرت علیؑ کے ایثار و انفاق کا یہ عالم تھا کہ آپ تمام عمر میں ایک مرتبہ بھی صاحبِ نصاب نہ ہو سکے کہ زکوٰۃ ادا کرنے کی نوبت آتی آپ نے فرمایا ۵

فَمَا وَجِبْتَ عَلَى زَكَاةٍ مَالٍ فَهَلْ تَجِبُ الزَّكَاةَ عَلَى الْمَجْبُودِ

(میرے اوپر مال کی زکوٰۃ کبھی واجب نہیں ہوئی۔ کیا سخی لوگوں پر بھی زکوٰۃ واجب ہو سکتی ہے)

آپ کی ذاتِ اقدس اس معاملے میں نہایت منفرد مقام کی حامل تھی۔ آپ نے بھی اسوۃ نبوی صلی اللہ علیہ وسلم کی اتباع میں اپنی ساری دولت اور کمائی ہمیشہ دوسروں پر خرچ کی اور اپنے گھر کو فقر و فاقہ کی زینت سے نوازے رکھا۔ اہلبیت نبویؑ کا یہ گھرانہ انفاق و احسان اور فقراختیاری میں نبی اکرم صلی اللہ علیہ وسلم کے بعد کوئی نظیر نہیں رکھتا تھا۔

سینا امام حسن مجتبیٰؑ کا یہ ارشاد اس حقیقت کو واضح کرنے کے لیے کافی ہے۔ "کہ آل محمد صلی اللہ علیہ وسلم کے گھرانے میں ایک صاع کھانے نے کبھی بھی شام نہیں گزاری۔"  
آپ کے اسوۃ و عمل کی جھلک بھی آپ کے صاحبزادے حضرت امام حسنؑ کے درج ذیل ارشاد سے ملاحظہ فرمائیے جو انہوں نے حضورؐ کی اس حدیث :-

لَيْسَ الْمَوْمِنُ الَّذِي يَشْبَعُ وَجَارُهُ  
جَابِعٌ

وہ شخص مومن نہیں جو خود پیٹ بھر کر سوتے اور اس کا پڑوسی بھوکا ہو۔

امام حسنؑ سے پوچھا گیا کہ ارشاد رسول صلی اللہ علیہ وسلم میں پڑوسی سے مراد کون ہے؟ انہوں نے فرمایا۔ چالیس گھر سامنے، چالیس گھر پیچھے، چالیس گھر دائیں اور چالیس گھر بائیں  
(الادب المفرد)

گویا یہ اہل ثروت کے لیے حیثہ کفالت ہے۔ اگر انسان صاحب استطاعت ہو اور اتنے ڈور تک لوگ فاقہ کی حالت میں ہیں یا ان کی ضروریات کما حقہ پوری نہ ہو رہی ہوں اور ان کا کوئی پرسان حال نہ ہو تو صاحب



استطاعت مسلمان پر اتنی حدود تک انفاق و احسان واجب ہے۔ اس کی دولت اسی لیے ہے کہ اس کے علاوہ اس کے اور کو رو رہنے والے ضرورت مند افراد کی ضرورتوں کی بھی تکمیل ہو۔ اگر اس کی دولت صرف اسی کی زندگی کی آسائش و تزیین پر خرچ ہو رہی ہو اور اس کے ماحول میں لوگ بنیادی ضرورتوں سے بھی محروم ہو رہے ہوں تو اس کی ضرورت مند ہوتی ہے۔ اس طرح انسان ایمان کے تقاضوں کو پورا نہیں کر سکتا۔

### دیگر صحابہ کا اسوہ اور معیارِ عمل

جس طرح ہم نے پہلے عرض کیا ہے کہ نبی اکرم صلی اللہ علیہ وسلم کی صحبت کے فیضان سے جو کوئی جس قدر مستفید ہوا تھا۔ وہ اسی قدر ایشاء اور انفاق و احسان کا پیکر بن گیا تھا۔ صحابہ کرام کی زندگیوں کا یہ شعار حضورؐ کی تعلیمات اور آپ کے عملی نمونہ بحال کی تاثیر کی شہادت تھا۔

● متعدد کتب حدیث میں وارد ہوا ہے کہ حضرت ابو طلحہ رضی اللہ عنہ انصاری مدینہ میں سے اچھے مالدار تھے۔ آپ کے کھجوروں کے باغات میں سے سب سے بڑا اور سب سے عزیز باغ مسجد نبویؐ کے سامنے تھا۔ جس کا نام "بیرہ" تھا۔ حضور علیہ السلام اس میں اکثر تشریف لے جاتے تھے۔ اس کی بابت حضرت انسؓ روایت کرتے ہیں :-

فَلَمَّا نَزَلَتْ هَذِهِ الْآيَةُ "لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ" قَامَ أَبُو طَلْحَةَ الْمَدَنِيُّ رَسُوْلَ اللهِ صَلَّى اللهُ عَلَيْهِ وَسَلَّمَ فَقَالَ يَا رَسُوْلَ اللهِ صَلَّى اللهُ عَلَيْهِ وَسَلَّمَ إِنَّ اللَّهَ يَقُولُ لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ وَإِنِّي أَحِبُّ مَالِي إِلَى بَيْرِهَاءِ وَإِنَّهَا صَدَقَةٌ لِلَّهِ تَعَالَى أَرَجُو بَرَّهَا وَفَرِحْتُ بِهَا عِنْدَ اللهِ فَضَعَهَا يَا رَسُوْلَ اللهِ صَلَّى اللهُ عَلَيْهِ وَسَلَّمَ بَيْعَ بَيْعٍ ذَلِكَ مَالٌ رَاحَ وَقَدْ سَمِعْتُ مَا قُلْتَ وَإِنِّي أَرَى أَنْ تَجْعَلَهَا فِي الْأَقْبَابِ فَقَالَ أَبُو طَلْحَةَ أَفْعَلْ يَا رَسُوْلَ اللهِ فَفَقَسَمَهَا أَبُو طَلْحَةَ فِي أَقَارِبِهِ وَبَنِي عَمِّهِ

(متفق علیہ)

جب یہ آیت نازل ہوئی۔ تم ہرگز نیکی کو نہیں پا سکتے جب تک تم اپنا پسندیدہ مال خدا کی راہ میں خرچ نہ کرو۔ حضرت ابو طلحہؓ بارگاہ نبویؐ میں حاضر ہوئے اور عرض کیا۔ یا رسول اللہ! اللہ تعالیٰ کا یہ حکم ہے کہ تم اپنا پسندیدہ مال راہ حق میں خرچ کیے بغیر نیکی کو نہیں پاسکتے اور میرا سب سے زیادہ پسندیدہ مال یہ باغ (یا خطہ زمین) ہے۔ پس میں اسے اللہ تعالیٰ کے لیے صدقہ کرتا ہوں۔ میں اس کے ذریعے نیکی اور آخرت کا اجر چاہتا ہوں۔ لہذا اسے رضائے الہی کے مطابق تقسیم فرما دیجئے۔ حضور علیہ السلام نے ان کی تحسین فرماتے ہوئے ارشاد فرمایا! میں نے تمہاری بات سن لی ہے۔ میری رائے یہ ہے کہ تم خود اسے اپنے مستحق رشتہ داروں میں تقسیم کر دو، چنانچہ حضرت ابو طلحہؓ نے عرض کیا یا رسول اللہ! میں حکم کی تعمیل کرتا ہوں، پھر آپ نے وہ سارا باغ اپنے اعزاء و اقارب اور چچا کی



اولاد میں تقسیم کر دیا۔

اس حدیث سے درج ذیل نتائج اخذ ہوتے ہیں :-

۱۔ ایثار و انفاق کے باب میں صحابہ کرامؓ ہمہ وقت حکیم الہی کی تعمیل میں تیار رہتے تھے اور ان کے عمل انفاق میں کوئی امر بھی مانع نہ ہوتا تھا۔

۲۔ اس معاملے میں ان کا عمل و جرب و استحباب کے امتیاز سے ماوراء تھا۔ وہ اپنی اعلیٰ سے اعلیٰ متاع راہ حق میں قربان کرنے کے آرزو مند تھے۔

۳۔ نبی اکرم صلی اللہ علیہ وسلم انفاق فی سبیل اللہ کی آرزو پر ہمیشہ ان کی تحسین فرماتے اور انھیں اس امر کی مزید ترغیب دلاتے تھے۔

۴۔ "لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ" کے حکم کو آنحضرت صلی اللہ علیہ وسلم نے نفل حکم قرار دے کر حضرت ابو طلحہؓ کو پورا باغ راہِ خدا میں تقسیم کرنے سے منع نہیں فرمایا۔ جس سے اس حکم کی عملی اہمیت کا اندازہ ہوتا ہے۔

۵۔ عمل انفاق کے سب سے زیادہ مستحق خوبی رشتہ دار ہیں اور اس کے بعد معاشرے کے دیگر افراد۔ یہ حدیث اس حقیقت کی وضاحت کرتی ہے کہ جن قرآنی احکام کو آج ہم نفل و استجابی احکام قرار دے کر ان پر عمل پیرا ہونا صاحب استطاعت کی صوابدید پر چھوڑ دیتے ہیں بلکہ ان کی "نفلی حیثیت" کے تصور کو اپنے مفادات کے تحفظ کے لیے استعمال کرتے ہیں۔ ان احکام کی اہمیت کا شعور عہد رسالت اور اس کے بعد صحابہ کرامؓ کو کس حد تک تھا اور وہ ان احکام کے حوالے سے اپنی عملی زندگی کو کس طرح تشکیل دیتے تھے۔ یعنی ان کے نزدیک احکام انفاق کی صحیح روح اور ان کی اصل تعبیر کیا تھی۔

● اسی طرح حضرت عبد اللہؓ روایت کرتے ہیں :-

كُنَّا نَعُدُّ الْمَاعُونَ عَلَىٰ عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ عَارِيَةَ الدَّلْوِ وَالْقَدَرِ (ابوداؤد)

ہم عہد رسالت صلی اللہ علیہ وسلم میں پیالے اور ہنڈیا کا بھی دوسروں کے استعمال کے لیے دینا "حکم ماعون" کے تحت تصور کرتے تھے۔

قرآن حکیم نے دین کو جھٹلانے والوں کی علامت کے طور پر یہ بیان کیا تھا :-

وَيَمْنَعُونَ الْمَاعُونَ (الماعون)

اور وہ گھر کے برتنے کی چیزوں کو دوسروں کے استعمال سے روکتے ہیں۔

چنانچہ اس حکم الہی کی روح اور تعبیر جو عہد رسالت میں صحابہ کرام کے نزدیک مستم تھی وہ یہ تھی کہ پیالے اور ہنڈیا جیسی معمولی اشیاء کو بھی دوسروں کی ضرورت اور استعمال سے روک رکھنا دین کی تکذیب کے مترادف ہے۔ گویا صحابہ کرام کے نزدیک تصور ایثار و انفاق ہی روح دین تھا اور اس کا معنی یہ تھا کہ اپنی ملکیت کی

کوئی چیز بھی اگر کسی دوسرے کے استعمال کے لیے ضروری ہو تو اس کی افادیت کو ضرور تمند شخص تک پہنچانا فرض ہے۔ اس کے خلاف عمل کا نام وسیعہ کاری اور تکذیب دین ہے۔

● بعض حالات میں ایثار و انفاق کے ایسے حکم کو بطور فرض سرکاری طور پر بھی نافذ کر دیا جاتا تھا۔

کہ عبد اللہ بن عمر رضی سے مروی ہے کہ عہدِ فاروقی میں ایک مرتبہ قحط پڑ گیا، لوگوں نے حضرت عمر رضی سے درخواست کی انھوں نے دعائے دعا مانگی اور اللہ تعالیٰ نے قحط کو رفع فرما دیا۔ اس موقع پر حضرت عمر رضی نے فرمایا۔

خدا کی قسم، اگر اللہ تعالیٰ قحط کو رفع نہ فرماتے تو میں مسلمانوں کا کوئی گھر ایسا نہ چھوڑتا، جس میں کچھ کھانا اور وسعت ہو، ہر گھر میں اس کے افراد کی تعداد کے برابر جتنے افراد کو حکماً داخل کر دیتا، کیونکہ جو کھانا ایک شخص کھاتا ہے۔ وہ دو اشخاص کو زندہ رکھنے کے لیے کافی ہے۔

قوله الله لو ان الله لم يفرجها ما تركت اهل  
ابيت من المسلمين لهم سعة الا ادخلت  
معهم اعدادهم من الفقراء فلم  
يكن اثنان يهلكان من الطعام على ما  
يقيم واحداً

(الادب المفرد، از امام بخاری)

اس اثرِ فاروقی سے ایثار و احسان کی وجوبی حیثیت کے جواز کا بھی علم ہو گیا۔ اسی طرح ہم نبی اکرم صلی اللہ علیہ وسلم کے اسوہ و عمل اور تعلیمات کے ضمن میں بھی ایسی صورتیں بیان کر چکے ہیں۔ جن میں ایثار و احسان کا عمل بعض حالات میں واجب ہوتا ہے اور اس کا نفاذ بھی حکماً ضروری ہو جاتا ہے۔

● حضرت سلمہ بن اکوع روایت کرتے ہیں :-

قال النبي صلى الله عليه وسلم ضحياكم  
لا يصبح احدكم بعد الثالثة وفي بيته  
منه شيء فلما كان العام المقبل قالوا  
يا رسول الله نفعك كما فعلنا العام الماضي  
قال كلوا وادخروا، فان ذلك العام  
كانوا في جهد فاردت ان تعينوا

(صحيح بخاری)

حضور علیہ السلام نے فرمایا! تم نے جو قربانیاں کی ہیں۔ تم میں سے کوئی شخص تیسرے دن کی صبح اس حال میں نہ کرے کہ اس کے گھر میں اس گوشت میں سے ذرہ بھر بھی باقی نہ بچ رہے۔ (چنانچہ صحابہ نے تین دن کے اندر اندر تمام گوشت تقسیم کر دیا اور حسب سابق خشک کر کے کچھ بھی باقی نہ رکھا) جب اگلا سال آیا تو صحابہ نے بارگاہِ نبویؐ میں عرض کیا۔ یا رسول اللہ! ہم اس مرتبہ بھی پچھلے سال کی طرح کر رہے ہیں۔ حضور نے فرمایا۔ اس مرتبہ کوئی بات نہیں کھاؤ اور بیشک حسب ضرورت بچا کر بھی رکھ لو پچھلے سال کچھ لوگ تنگ تھے۔ اس لیے میں نے ایلادہ کیا کہ تم ایک دوسرے کی مدد کرو۔

یہ صحابہ کرامؓ کا وہ عمل اور اسوۂ حیات تھا۔ جس کے باعث ان کا نمونہ زندگی عالم افسانیت کے لیے معیارِ عمل قرار پا گیا۔ ان کے اس ایشارے نے نہ صرف ان کو رضائے الہی کے حصول میں کامیاب و کامران کیا بلکہ قیامت تک ان کے اس طرزِ عمل کی پیروی کرنے والے بھی اپنے نصب العین میں کامیاب ہوں گے۔

جیسا کہ اس آیت کریمہ میں وعدہ کیا گیا ہے :-

وَالسَّابِقُونَ السَّابِقُونَ  
وَالَّذِينَ اتَّبَعُوهُمْ بِإِحْسَانٍ  
رَّضِيَ اللَّهُ عَنْهُمْ وَوَضَعْنَا عَنْهُمْ

اور سب سے پہلے سبقت لینے والے مہاجرین و انصار ہیں اور جو لوگ بعد میں بھی فعلِ احسان کے ذریعے ان کی اتباع کریں گے۔ اللہ تعالیٰ ان سب پر راضی ہوگا اور وہ اللہ سے راضی ہوں گے اور یہی سب سے بڑی کامیابی ہے۔

(التوبہ، ۱۰۰)





# قومی زندگی کا نصب العین





## فصل اول۔ انفرادی، اجتماعی اور قومی زندگی کا باہمی ربط

اس سے قبل ہم حیاتِ انسانی کے انفرادی نصب العین اور اس کے حصول کے قرآنی لائحہ عمل کے موضوع پر نہایت شرح و بسط کے ساتھ گفتگو کر چکے ہیں۔ یہ امر اچھی طرح واضح ہو چکا ہے کہ اس سلسلے میں قرآن مجید انسانوں کو کیا ہدایت مہیا کرتا ہے۔ اب ہم اس مسئلے کی بابت قرآنی ہدایت کے اجتماعی اور قومی پہلو پر روشنی ڈالیں گے تاکہ یہ واضح ہو سکے کہ قومی سطح پر ملتِ اسلامیہ کا نصب العین کیا ہے؟ اور اس کے حصول کے لیے قرآن کیا لائحہ عمل عطا کرتا، حیاتِ انسانی کے تین مراحل کی طرح قرآنی ہدایت کے بھی تین ہی مدارج ہیں:-

انفرادی، قومی اور بین الاقوامی

قرآن مجید خود کو انسانی زندگی کی تینوں سطحوں کے لیے بطور صحیفہ ہدایت متعارف کراتا ہے۔

### قرآنی ہدایت اور حیاتِ انسانی کی انفرادی سطح

قرآن حکیم اپنی نعمتِ ہدایت سے ہر فرد کو متمتع کراتا ہے۔ اس سلسلے میں ارشادِ ربانی ہے:-

إِنَّ هَذِهِ تَذْكَرَةٌ، فَمَنْ شَاءَ اخْتَدِ  
الطَّرِيقَ سَبِيلًا (الزلزلہ، ۱۹)

بیشک یہ قرآن صحیفہ ہدایت و نصیحت ہے۔ پس جو فرد چاہے راہِ حق کو پالے۔

اس آیت کریمہ میں فرد کی کوئی تخصیص بیان نہیں ہوئی۔ مسلم ہو یا غیر مسلم، امیر ہو یا غریب، سیاہ ہو یا سفید، قرآنی دعوتِ ہدایت ہر ایک کے لیے یکساں ہے۔ اب ہر شخص کو اپنی اپنی حیثیت کے مطابق جس طرح کی بھی ہدایت مطلوب ہو۔ اگر وہ صدقِ دل کے ساتھ قرآن کی طرف متوجہ ہو تو اس کی ضرورت کی تکمیل ہو کر رہے گی۔ جس طرح پیاسے کو پانی، بھوکے کو کھانے کی، عاجز و کمزور کو پیسے کی، بیمار کو شفا کی، کمزور کو طاقت کی اور مظلوم کو مدد کی ضرورت ہوتی ہے۔ اسی طرح مختلف انسانی طبقات کو اپنی اپنی حیثیات اور کیفیات کے مطابق الگ الگ درجے کی ہدایت مطلوب ہوتی ہے۔ لہذا قرآن حکیم بلا استثنیٰ تمام افرادِ انسانی کو دعوتِ عام دے رہا ہے کہ یہ کتاب ہدایت و نصیحت کا سرچشمہ ہے۔ جو بھی اس سرچشمے سے راہِ حق کی ہدایت طلب کرے اسے میسر آئے گی۔ کسی کا دامنِ طلب خالی نہیں رہے گا۔

ہم تو مانلے بہ کرم ہیں کوئی سائل ہی نہیں راہ دکھلائیں کسے، رہ رو منزل ہی نہیں

## قرآنی ہدایت اور حیاتِ انسانی کی قومی سطح

جس طرح انسانی زندگی اجتماعیت اور قومیت کے بغیر اپنے مقاصد حاصل نہیں کر سکتی اسی طرح اسلام بھی اجتماعیت اور قومیت کے بغیر اپنا مذہبی و ملی تشخص بحال نہیں رکھ سکتا بلکہ اس کے مقاصد کے حصول بھی باقاعدہ قومی زندگی کے قیام پر منحصر ہیں۔ آنحضرت صلی اللہ علیہ وسلم نے ارشاد فرمایا :-

لا اسلام الا بالجماعة، لا جماعة الا بالامير؛  
لا امير الا بالسمع والطاعة  
اسلام کا اجتماعی زندگی کے بغیر کوئی وجود نہیں۔ اجتماعی  
زندگی قیادت کے بغیر ممکن نہیں اور قیادت اطاعت  
پیروی کے بغیر قائم نہیں رہتی۔ (الحدیث)

چنانچہ حیاتِ انسانی اور نظامِ اسلام کے لیے اجتماعیت اور قومیت کے ناگزیر ہونے کی بنا پر قرآن مجید نے قومی زندگی کی سطح پر ہدایت مہیا کرنے کا فریضہ بھی سرانجام دیا ہے۔ ارشاد باری تعالیٰ ہے :-  
اِنَّكَ لَذِكْرٌ لَّكَ وَلِقَوْمِكَ  
(زخرف، ۲۴)  
بیشک یہ قرآن (اے رسول) آپ کے لیے اور آپ  
کی قوم کے لیے صحیفہ ہدایت ہے۔

نبی اکرم صلی اللہ علیہ وسلم کی امت کے دو گروہ ہیں :-

۱۔ امتِ دعوت (وہ تمام انواع جن دنس جنہیں آپ صلی اللہ علیہ وسلم نے دعوتِ اسلام دی۔ یعنی جن کی طرف حضور علیہ السلام مبعوث کیے گئے)۔ اس کا دائرہ اس حدیث مبارکہ سے واضح ہو جاتا ہے۔ جو حضرت ابوہریرہ سے مروی ہے :-

ارسلت الی المخلوق كافة وختم  
بی النبیون (متفق علیہ)  
میں تمام مخلوق کی طرف رسول بنا کر بھیجا گیا ہوں اور  
میری آمد سے انبیاء کا سلسلہ ختم ہو گیا ہے۔

اسی طرح ارشاد نبوی ہے جسے جابر بن عبد اللہ انصاریؓ نے روایت کیا ہے :-  
کان کل نبی یبعث الی قومہ خاصۃً  
و یبعث الی کل احمر واسود  
(متفق علیہ)  
مجھ سے پہلے ہر نبی اپنی ایک مخصوص قوم کی طرف مبعوث  
ہوتا تھا۔ لیکن میں عالمِ انسانیت کے ہر سرخ و سیاہ  
فرد کی طرف مبعوث کیا گیا ہوں۔

گویا مخلوقاتِ عالم کا ہر فرد جو شرعاً مکلف ہے حضور علیہ السلام کی امتِ دعوت میں شامل ہے خواہ مسلم ہو یا  
کافر، حضور علیہ السلام پر ایمان لایا ہو یا نہ لایا ہو۔

۲۔ امتِ اجابت۔ (تمام عالم جن دنس میں سے جو بھی حضور علیہ السلام کی دعوت کو قبول کر کے آپ پر ایمان لے  
آیا وہ حضور علیہ السلام کی امتِ اجابت کا فرد بن گیا)

یہ امتِ اجابت بھی زمان و مکاں اور رنگ و نسل کے امتیازات سے ماوراء رہے۔ یہ ساری کی ساری امت  
سرورِ دو عالم صلی اللہ علیہ وسلم کی "قوم" قرار پائی، اسی کو عرفِ عام میں امتِ اسلامیہ، امتِ محمدی صلی اللہ علیہ وسلم یا

بقول اقبالؒ "قوم رسول ہاشمی" کہتے ہیں۔ جب کہ ابیاریا سبق کی امتوں اور دیگر اقوام عالم کی بنیاد اور وسعت ایسی عالمگیر اور آفاقی نہیں ہے۔

ان کے دائرے زمان و مکان اور رنگ و نسل کی حدود سے متعین ہوتے ہیں۔ مگر جس طرح نبی آخر الزماںؐ کی نبوت و رسالت آفاقی و عالمگیر ہے۔ اسی طرح حضور صلی اللہ علیہ وسلم کی امت اور قوم و ملت بھی آفاقی و عالمگیر ہے۔ علامہ اقبالؒ اسی تصور قومیت محمدی صلی اللہ علیہ وسلم کا ذکر ان الفاظ میں کرتے ہیں:-  
اپنی ملت پر قیاس اقوامِ مغرب سے نہ کر  
خاص ہے ترکیب میں قومِ رسولِ ہاشمی  
ان کی جمعیت کا ہے ملک و نسب پر انحصار  
قوتِ مذہب سے مستحکم ہے جمعیت تری

مادی دور اور تہذیب نو کی محدود قومیت کے تصور کو رد کرتے چوتھے ایک اور مقام پر علامہ اقبالؒ یوں رقمطراز ہیں :-

یہ بُت کہ تراشیدہ تہذیبِ نوی ہے غارت گر کاشائے دینِ نبویؐ ہے  
بازو ترا تو حیدر کی قوت سے قوی ہے اسلام ترا دیس ہے، تو مصطفویؐ ہے

لہذا قرآن مجید نبی اکرم صلی اللہ علیہ وسلم کی اس آفاقی و عالمگیر قوم کے لیے بھی صحیفہ ہدایت ہے جیسا کہ آیت مذکورہ بالا میں ارشاد فرمایا گیا کہ "یہ قرآن آپ کے لیے اور آپ کی قوم کے لیے ہدایت ہے" اس کا صحت مطلب یہ ہے کہ قرآن نے امت محمدی صلی اللہ علیہ وسلم کو قومی سطح پر بھی اس کے نصب العین اور اس کے حصول کے لائحہ عمل کی حتمی و قطعی ہدایت سے بہرہ ور کیا ہے۔

### قرآنی ہدایت اور حیات انسانی کی بین الاقوامی سطح

قرآن مجید نے اپنی ہدایت کا دائرہ صرف ملت اسلامیہ تک ہی محدود نہیں رکھا بلکہ یہ عالم انسانیت کی دیگر اقوام و ملل کے لیے بھی صحیفہ ہدایت ہے تاکہ انسانی زندگی عالمی سطح پر بین الاقوامی تعلقات میں بھی ہدایت ربانی سے محروم نہ رہے۔ اس سلسلے میں ارشادِ ربانی ملاحظہ ہو:-

إِنْ هُوَ إِلَّا ذِكْرٌ لِلْعَالَمِينَ (انعام، ۸) یہ قرآن تمام اقوامِ عالم کے لیے صحیفہ ہدایت ہے  
قرآن مجید نے بین الاقوامی سطح پر تعاون و عدم تعاون، صلح و جنگ اور معاہدات و معاملات کی نسبت جو احکام صادر فرمائے ہیں وہ اسی پہلو ہدایت کے متضمنات ہیں۔

### اجتماعیت اور قومیت میں فرق (اجتماعی زندگی قومی زندگی میں کس طرح بدلتی ہے؟)

قومی زندگی کے نصب العین پر روشنی ڈالنے سے پہلے یہ ضروری ہے کہ قومی زندگی کا مفہوم سمجھ لیا جائے۔ یہاں یہ امر ذہن نشین رہے کہ افراد کی محض اجتماعی حالت کو قومی زندگی کا نام نہیں دیا جاسکتا۔ جب بے شمار

افراد اکٹھے رہتے ہیں اور ان کی زندگیاں مختلف نوعیتوں کے تعلقات کے اعتبار سے باہمی مربوط اور منسلک ہوتی ہیں تو یہ حالت افراد کی اجتماعی زندگی کہلاتی ہے۔ لیکن اسے "حیاتِ قومی" میں بدلنے کے لیے کچھ شرائط ہیں جنہیں پورا کیے بغیر افراد کا وہ گروہ محض "اجتماع" رہتا ہے۔ "قوم" نہیں بن سکتا۔

### تشکیل قومیت کے دو مراحل

قومی زندگی کی تشکیل کے دو مرحلے ہوتے ہیں :-

۱- غیر سیاسی مرحلہ - (اس کی حیثیت *PRE-POLITICAL STAGE* کی ہوتی ہے)

۲- سیاسی مرحلہ - (اس کی حیثیت *POST POLITICAL STAGE* کی ہوتی ہے)

ہر دو مراحل کے تین تین تقاضے ہوتے ہیں جنہیں پورا کیے بغیر حیاتِ اجتماعی، قومی زندگی میں نہیں بدل سکتی۔ اب ہم تشکیل قومیت کے دونوں مراحل کا ذرا تفصیل سے ذکر کرتے ہیں۔

### تشکیل قومیت کا غیر سیاسی مرحلہ

یہ مرحلہ درج ذیل تین تقاضوں کی تکمیل سے طے ہوتا ہے۔

۱- اجتماعی وحدت کی بنیاد | سب سے پہلے افراد کی زندگی میں اجتماعی وحدت کی بنیاد فراہم کی جاتی ہے جس کی بنا پر تمام افراد خود کو ایک وحدت میں منسلک تصور کرنے لگتے ہیں۔ مختلف معاشروں میں اجتماعی وحدت کی بنیاد مختلف تصورات ہوتے ہیں۔ مثلاً

۱- نسلی وحدت کا تصور - افراد کو ایک نسل اور قبیلے سے متعلق ہونے کی وجہ سے ایک وحدت بنا دیتا ہے اور وہ خود کو دوسروں سے اس وحدت کے حوالے سے متمیز کرنے لگتے ہیں۔

۲- لسانی وحدت کا تصور - افراد کو ایک زبان بولنے کی وجہ سے ایک وحدت میں بدل دیتا ہے اور وہ لسانی وفاداری کی بنا پر خود کو دوسروں سے الگ تشخص دینے لگتے ہیں۔

۳- جغرافیائی وحدت کا تصور - افراد کو ایک مخصوص علاقے میں رہنے کی وجہ سے ایک وحدت بنا دیتا ہے اور وہ اس وطنی وفاداری کی بنا پر ایک جداگانہ حیثیت اختیار کرنے کے آرزو مند ہو جاتے ہیں۔

۴- معاشی وحدت کا تصور - افراد کو ایک جیسے معاشی حالات کی وجہ سے ایک وحدت میں منسلک کر دیتا ہے اور وہ معاشی طبقاتی وفاداری کی بنا پر خود کو ایک الگ گروہ تصور کرنے لگتے ہیں۔

۵- فکری و نظریاتی وحدت کا تصور - افراد کو ایک مخصوص فکر اور نظریہ و عقیدہ کے حوالے سے ایک وحدت عطا کر دیتا ہے۔ جس کے باعث وہ خود کو ایک الگ نظریاتی گروہ تصور کرنے لگتے ہیں اور دوسروں سے ان کے تشخص و امتیاز کی بنیاد وہ عقیدہ قرار پاتا ہے۔ اسلام باقی تمام محدود تصورات کو رد کر کے صرف فکری و نظریاتی

وحدت کے تصور کو اپناتا ہے اور اسی سے وفاداری کی بنیاد پر اپنے ماننے والوں کو ایک قوم میں بدل دیتا ہے۔ مذکورہ بالا تصورات میں سے جو تصور بھی ہو وہ افراد کیلئے بہ صورتِ اجتماعی — وحدت کی بنیاد ضرور فراہم کرتا ہے



اور یہاں سے اجتماع انسانی کے قومیت میں بدلنے کا آغاز ہوتا ہے۔ جب تک افراد کو ایسا کوئی تصور گرما کر ایک ہونے کا احساس نہ دلا دے وہ قومی زندگی کا روپ دھارنے کے قابل نہیں ہو سکتے۔ اس لیے ضروری ہے کہ انہیں کسی نہ کسی تصور وحدت سے وفاداری پیدا ہو اور وہ خود کو اس نسبت سے ایک قوت سمجھنے لگیں۔

۲۔ اجتماعی شعور کی بیداری | اجتماعی وحدت کا تصور ان افراد کو "اجتماعی شعور" عطا کرتا ہے۔ اس سے قبل ہر شخص صرف اپنے ذاتی مفاد و منفعت کے حوالے سے ہی سوچتا تھا۔ اب وہ اجتماعی مفاد کی نسبت بھی سوچنے لگتا ہے۔ اجتماعی شعور پیدا ہونے سے پہلے نفع و نقصان کا صرف وہی تصور قابل قبول تھا جو اشخاص کو انفرادی طور پر متاثر کرتا ہو لیکن اب افراد معاشرہ نجی و انفرادی مفاد کے تنگ حصار سے باہر نکل کر نہ صرف ایک دوسرے کے مفاد کو بلکہ تمام افراد کے مجموعی مفاد کو بھی پیش نظر رکھتے ہیں۔ افراد کی منتشر وفاداریاں سمٹ کر ایک نکتہ پر مرکوز ہو جاتی ہیں اور بالآخر ان کا اجتماعی شعور، انفرادی منفعت کے شعور پر غالب آ جاتا ہے۔ اگر سوچ یہ انداز اختیار نہ کرے تو افراد منتشر زندگی بسر کرتے رہیں گے۔ وہ ایک وحدت میں منسلک نہ ہو سکیں گے۔ گویا اجتماعی وحدت کو برقرار رکھنے کی شرط ہی یہی ہے کہ تمام لوگ اپنے ذاتی مفادات سے بالاتر ہو کر اجتماعی مفادات کے تحفظ کی فکر کرنے لگیں۔ یہی سوچ انہیں آپس میں پیوست اور متحد رکھنے کی ضمانت فراہم کر سکتی ہے۔ اگر اجتماعی شعور میسر نہ آئے تو "وحدت کا تصور" محض ایک مردہ نعروہ رہ جاتا ہے۔ جو فی نفسہ تشکیل قومیت کا کردار ادا نہیں کر سکتا۔

۳۔ اجتماعی جدوجہد کا عزم | اجتماعی شعور کی بیداری بھی مقصود بالذات نہیں ہے۔ اس کی ضرورت اس لیے ہوتی ہے کہ اسی کی بنا پر افراد معاشرہ اجتماعی جدوجہد کے لیے آمادہ ہوتے ہیں۔ کیونکہ اجتماعی شعور کے بغیر اجتماعی جدوجہد کا سوال ہی پیدا نہیں ہوتا۔ یہ تشکیل قومیت کے غیر سیاسی مرحلے کا آخری اور انتہائی اہم تقاضا ہے۔ یہاں افراد کی وفاداریوں کے ساتھ ساتھ ان کی قوتیں، صلاحیتیں اور کوششیں بھی متحد ہو جاتی ہیں اور ان کے اندر مشترکہ جدوجہد کا عزم پیدا ہو جاتا ہے۔ دوسروں کے ساتھ ان کی دشمنی اور دوستی مشترکہ بنیادوں پر ہوتی ہے۔ وہ کسی طبقے کو اپنا اجتماعی دوست تصور کرتے ہوئے اس سے مانوس ہوتے ہیں اور کسی کو اپنا اجتماعی دشمن تصور کرتے ہوئے اس سے نفرت کرتے ہیں۔ کوئی قوم ان کے اجتماعی مفاد کو نقصان پہنچانا چاہے تو وہ اس کے خلاف مشترکہ جدوجہد کرتے ہیں۔ اپنی بقا اور وحدت کے تحفظ کی خاطر مل جل کر تنگ و دو کرتے ہیں۔ الغرض ان کا جینا اور مرنا اجتماعی مفاد کی خاطر ہوتا ہے۔ ان تین تقاضوں کی تکمیل سے افراد غیر سیاسی سطح پر قومی وجود اختیار کر لیتے ہیں۔

### تشکیل قومیت کا سیاسی مرحلہ

غیر سیاسی مرحلے کے تینوں تقاضوں کی صحیح تکمیل و حقیقت سیاسی مرحلے کے درج ذیل تقاضوں پر منحصر ہے۔

● اجتماعی نصب العین کا تعین



## ● باقاعدہ ادارتی تنظیم ● مفصل لائحہ عمل

۱۔ اجتماعی نصب العین کا تعین | یہ امر ناقابل انکار حقیقت ہے کہ اجتماعی وحدت کا شعور اور اجتماعی جدوجہد کا عزم خواہ کسی ہنگامی ضرورت کے تحت پیدا ہو یا کسی مستقل بنیاد پر جیسے پہلے بیان کیا جا چکا ہے۔ اگر اس کے ساتھ افراد کو "اجتماعی نصب العین" مہیا نہ کیا جائے تو وہ نہ متحد رہ سکتے ہیں اور نہ ان کا اجتماعی شعور بحال رہ سکتا ہے۔ کوئی بھی تصور وحدت باقاعدہ نصب العین کے بغیر اپنے اندر یہ صلاحیت نہیں رکھتا کہ وہ افراد کو ایک وحدت میں ہمیشہ منسلک رکھ سکے۔ افراد کی اجتماعی وحدت کو حقیقی زندگی عطا کرنے والا مرحلہ اجتماعی نصب العین کا تعین ہے۔ نصب العین کے شعور اور اس کے صحیح تعین کے بغیر نہ وحدت حقیقی وحدت رہتی ہے اور نہ اجتماعی جدوجہد کا عزم برقرار رہ سکتا ہے بلکہ افراد کو قومی زندگی سے بہرہ ور کرنے والا پہلا حقیقی تقاضا ہی "اجتماعی نصب العین" کا تعین ہے۔ اس سے مراد یہ ہے کہ افراد کے اندر یہ شعور پیدا ہو جائے کہ ہم کس لیے زندہ ہیں؟ ہم ایک وحدت کیوں ہیں؟ ہمیں اجتماعی جدوجہد کی ضرورت کیوں ہے؟ وہ کونسا مقصد اور نصب العین ہے جس کی خاطر ہم نسلی، لسانی، جغرافیائی، معاشی یا نظریاتی بنیاد پر ایک قومیت کو تشکیل دے رہے ہیں۔

جب تک اجتماعی نصب العین کا شعور اور تعین پختہ نہ ہو جائے۔ غیر سیاسی مرحلے کا کوئی تقاضا بھی تشکیل قومیت کا کام سرانجام نہیں دے سکتا اور نصب العین کے شعور کا پختہ ہونا یہ ہے کہ افراد اس امر کو یقینی طور پر ذہن نشین کر لیں کہ ہم اس مقصد کی خاطر زندہ ہیں اور اسی کے لیے مرے گے۔ کیونکہ حقیقی زندگی ہی دراصل نصب العین کے شعور اور اس کے حصول کی جدوجہد سے عبارت ہے۔ اگر یہ شعور اور جدوجہد نہ ہو تو زندگی، زندگی نہیں بلکہ موت ہے۔ اس لیے قومی زندگی کا اصل خمیر اجتماعی نصب العین کے تعین سے ہی اٹھتا ہے۔ جب تک افراد کے اندر وحدت کا شعور ان کے اجتماعی نصب العین کے حوالے سے پیدا نہ ہو وہ قوم کی حیثیت اختیار کرنے اور قوم کی حیثیت سے زندہ رہنے کے قابل نہیں ہو سکتے۔ کسی قوم کا معرض وجود میں آنا، اس کا اس حیثیت سے باقی رہنا اور صفحہ ہستی پر فروغ و استحکام پانا نصب العین کے بغیر ناممکن ہوتا ہے۔ لہذا تشکیل قومیت کے عملی مرحلے کا آغاز اسی تقاضے کی تکمیل سے ہوتا ہے۔

۲۔ باقاعدہ ادارتی تنظیم | یہ تشکیل قومیت کا دوسرا عملی تقاضا ہے۔ جس طرح اجتماعی نصب العین کا تعین قومیت کی حقیقی اساس ہے اور اس کے بغیر قومی زندگی کا کوئی وجود نہیں ہوتا۔ اسی طرح ادارتی تنظیم کا قیام نصب العین کے حصول کی حقیقی بنیاد ہے اور اس کے بغیر محض نصب العین کا شعور کسی منفعت کا باعث نہیں ہو سکتا۔ حصول مقصد کی کوئی جدوجہد بھی "تنظیم" کے بغیر پایہ تکمیل کو نہیں پہنچ سکتی۔ لہذا اس مرحلہ پر یہ امر انتہائی ناگزیر ہو جاتا ہے کہ معاشرے کو مختلف اداروں کی صورت میں باقاعدہ طور پر منظم کیا جائے۔ عائلی زندگی ہو یا تعلیمی، سیاسی زندگی ہو یا اقتصادی، مذہبی زندگی ہو یا ثقافتی الغرض ہر شعبہ حیات کو اجتماعی

سطح پر ایک ادارے کی صورت دے کر منظم کیا جائے تاکہ ہر ایک شعبے کا اپنا عمل اور تمام شعبہ جات کا باہمی عمل مربوط اور منضبط ہو سکے اور پوری معاشرتی زندگی منظم جدوجہد کے ذریعے اپنی منزل مقصود کو پاسکے۔ تنظیم کے بغیر کی گئی تمام جدوجہد نتائج کے لحاظ سے رائیگاں جاتی ہے۔ یہی بنیادی خامی بے شمار لوگوں کو زندگی میں نفاذی اور اجتماعی سطح پر کافی ٹگ و دو کے باوجود ناکامی سے ہمکنار کرتی ہے۔ اور وہ اس حقیقت کو سمجھ نہیں پاتے کہ جدوجہد میں کامیابی کے لیے تنظیم کا کتنا دخل ہے۔ بڑی بڑی مذہبی اور سیاسی جماعتیں افراد کا جم غفیر حاصل کر لینے کے باوجود ساحلِ مراد تک نہیں پہنچ سکتیں۔ اس کی بھی ایک بنیادی وجہ "تنظیم" کا فقدان ہوتا ہے۔ لہذا تشکیل قومیت کے لیے نصب العین کے تعین کے بعد تنظیم کا مسکہ انتہائی ضروری ہوتا ہے۔

۳۔ مفصل لائحہ عمل (تفصیلی پروگرام) | یہ حصول منزل کا سب سے آخری اور سب سے ضروری تقاضا ہے۔ تنظیم مفصل لائحہ عمل اور تفصیلی پروگرام کے بغیر معرض وجود میں نہیں آسکتی۔ جب تک حصول نصب العین کے لیے مفصل لائحہ عمل سامنے نہ ہو۔ نہ موثر تنظیم قائم کی جاسکتی ہے اور نہ جدوجہد میں کامیابی متوقع ہوتی ہے۔ جس طرح افراد کے اجتماعی وجود کو قومی وجود دینے کے لیے ایک "دولہ انگیز نصب العین" درکار ہوتا ہے۔ اسی طرح اس قومی وجود کو برقرار رکھتے ہوئے نصب العین کی طرف بڑھنے کے لیے ایک جامع و مانع پروگرام درکار ہوتا ہے گویا نصب العین اجتماعی زندگی کو قومی زندگی میں بدل تو سکتا ہے لیکن مفصل لائحہ عمل کے بغیر اسے باقی نہیں رکھ سکتا۔ اکثر ایسا ہوتا ہے کہ بڑے بڑے گروہ اور طبقات اپنے سامنے غلط یا صحیح لیکن واضح نصب العین رکھنے کے باوجود اسی لیے منتشر ہو جاتے ہیں کہ ان کے پاس تفصیلی پروگرام نہیں ہوتا۔ گویا نصب العین کے بغیر منظم اجتماعیت حاصل نہیں ہوتی اور پروگرام کے بغیر منظم اجتماعیت باقی نہیں رہتی۔ لہذا قومی زندگی کے قیام، بقا اور استحکام کے لیے فی الحقیقت دو چیزیں لازم و ملزوم ہیں۔

" واضح نصب العین " اور " مفصل پروگرام "

نصب العین کے بغیر پروگرام کا کوئی وجود نہیں اور مفصل پروگرام کے بغیر نصب العین کی کوئی افادیت نہیں چنانچہ جدوجہد کو کسی سرچشمہ ہدایت یا نظام فکر سے ماخوذ مفصل پروگرام کے تحت حصول نصب العین کے لیے منظم کرنے کی ضرورت ہوتی ہے اور اس طرح انسانی کاوش منزل مراد تک پہنچتی ہے۔

## فصل دوم۔ قومی زندگی کا اجتماعی نصب العین

تشکیل قومیت کی شرائط پر تفصیلی گفتگو کے بعد اب ہم اس سوال کی طرف متوجہ ہوتے ہیں کہ اسلام نے قومی سطح پر کونسا نصب العین پیش کیا ہے۔ جس کے حصول کے لیے مسلمانوں پر اجتماعی جدوجہد لازم کی گئی ہے؟

- اسلام کا اجتماعی اور قومی نصب العین ایک ایسے صالح اور مثالی انقلابی معاشرے کا قیام ہے جو غلبہٴ دین حق کی خاطر عالمگیر انقلاب کا ضامن ہو۔ — وہ معاشرہ
- ① وحدتِ نسلِ انسانی اور شرفِ ذکریمِ انسانیت کے ایسے تصور پر مبنی ہو جس سے محدود گردہی، لسانی، علاقائی اور طبقاتی عصبیتیں معدوم ہو سکیں۔
- ② اس کی بنائے استحکام حضرت محمد رسول اللہ صلی اللہ علیہ وسلم کی ذاتِ اقدس سے ایسی غیر مشروط اور مخلصانہ دائمی وفاداری ہو کہ شرک فی البتوت کا کوئی شائبہ باقی نہ رہے۔
- ③ اس کے افراد اس طرح روحانی اندھن ہوں کہ ان کی تمام تر جدوجہد میں محرک عمل رضائے الہی کی جستجو اور اساسِ عمل مطالبہ حقوق کی بجائے ایٹائے حقوق ہو، تاکہ معاشرے کا کوئی فرد بھی محرومی کا شکار نہ ہونے پائے۔
- ④ اس کی جدوجہد کا رخ یہ ہو کہ انفرادی اور اجتماعی زندگی تمام داخل اور خارجی موجباتِ خوف و غم سے محفوظ ہو جائے۔

⑤ اور وہ بین الاقوامی سطح پر غلبہ حق کی خاطر داخلی اور خارجی محاذوں پر تمام باطل، طاغوتی، استحصالی اور منافقانہ قوتوں کے خلاف غیر مصالحانہ انقلابی جنگ فیصلہ کن مرحلہ تک جاری رکھ سکے۔

ایسے عالمگیر انقلابی معاشرے کا قیام اسلام کا پیش کردہ وہ اجتماعی نصب العین ہے جس کے حصول کی جدوجہد سے ہماری قومی زندگی عبارت ہے۔ اب ہم مذکورہ بالا شرائط اور مقاصد سے تفصیلی بحث کرتے ہیں۔

### ① وحدتِ نسلِ انسانی اور شرفِ ذکریمِ انسانیت

اسلام اجتماعی جدوجہد کے نتیجے میں جس عالمگیر معاشرے کے قیام کا داعی ہے اس کی شرطِ اولین وحدتِ نسلِ انسانی اور شرفِ ذکریمِ انسانیت کا تصور ہے۔ وحدتِ نسلِ انسانی کا ذکر قرآن مجید ان الفاظ سے کرتا ہے:-

① يَا أَيُّهَا النَّاسُ اتَّقُوا رَبَّكُمُ  
الذی خلقکم من نفسٍ واحدةٍ و  
اے بنی نوعِ انسان اپنے رب سے ڈرو جس نے تم  
سب کو ایک جان سے پیدا فرمایا اور اس میں سے اس

خَلَقَ مِنْهَا زَوْجَهَا وَبَثَّ مِنْهُمَا  
رِجَالًا كَثِيرًا وَنِسَاءً — الْآيَةُ  
(النسار، ۱)

کا جوڑ پیدا کیا اور پھر ان دونوں میں سے بیٹھا مرد اور  
عورتیں پیدا کر کے پھیلا دیں۔

② ایک اور مقام پر ارشاد فرمایا گیا :-

هُوَ الَّذِي خَلَقَكُمْ مِنْ نَفْسٍ وَاحِدَةٍ  
وَجَعَلَ مِنْهَا زَوْجَهَا لِيَسْكُنَ إِلَيْهَا  
(الاعراف، ۱۸۹)

وہ ایسی ذات ہے جس نے تم سب کو ایک جان میں  
سے پیدا کیا اور پھر اس میں سے اس کا جوڑ پیدا  
کیا تاکہ وہ اپنے جوڑ کی طرف مانوس ہو اور اس سے  
سکون پائے۔

③ ایک اور مقام پر ارشاد باری تعالیٰ ہے :-

هُوَ الَّذِي أَنشأَكُمْ مِنْ نَفْسٍ وَاحِدَةٍ  
(الانعام، ۹۸)

وہ ایسی ذات ہے جس نے تم سب کو ایک جان میں  
سے اٹھایا۔

آپ نے ملاحظہ فرمایا کہ قرآن مجید میں کئی مقامات پر باری تعالیٰ اپنی ذات کا تعارف تخلیقِ انسانیت کے  
حوالے سے کرائے ہوئے "وحدتِ نسلِ انسانی" کے تصور کو بنیادی اہمیت دیتے ہیں۔ بلکہ بار بار یوں کہا گیا ہے  
کہ خدا کی ذات ایسی ذات ہے جس نے تمام انسانوں کو ایک ہی اصل سے پیدا کیا ہے؛ اس کا صاف مطلب  
یہ ہے کہ جس طرح اللہ تعالیٰ کے علاوہ کوئی ہستی خالق نہیں ہو سکتی اور جس طرح ذاتِ حق کے لیے دوئی کا تصور  
ناممکن ہے اسی طرح نسلِ انسانی کی اصل کے لیے بھی دوئی کا تصور ناممکن ہے۔ بلکہ نسلِ انسانی کی وحدت خود  
وحدانیتِ خالق کی دلیل ہے۔ یعنی خدا کا ایک ہونا خلقتِ انسانی کے ایک ہونے کا باعث ہے۔

④ باری تعالیٰ نے اس تصور کو مزید صراحت کے ساتھ یوں بیان فرمایا ہے :-

إِنَّ هَذِهِ أُمَّتُكُمْ أُمَّةً وَاحِدَةً  
وَأَنَا رَبُّكُمْ فَاعْبُدُونِ  
(الانبیاء، ۹۲)

بیشک یہ تمہاری امت ہے جو (اصلاً) ایک ہی  
امت ہے اور میں تمہارا رب ہوں۔ پس میری  
عبادت کرو۔

⑤ إِنَّ هَذِهِ أُمَّتُكُمْ أُمَّةً  
وَاحِدَةً وَأَنَا رَبُّكُمْ فَاتَّقُونِ  
(المومنون، ۵۲)

بیشک یہ تمہاری امت ہے جو (اصلاً) ایک ہی  
امت ہے اور میں تمہارا رب ہوں۔ پس مجھ سے  
ڈرو۔

ان آیات میں باری تعالیٰ نے اپنی توجید اور ربوبیت والوہیت کا ذکر بھی وحدتِ نسلِ انسانی کے حوالے  
سے کیا ہے۔ "أُمَّةً وَاحِدَةً" کا تصور بالکل صراحت کے ساتھ اسلامی معاشرے کی تشکیل کے لیے  
بنائے وحدت کو واضح کر رہا ہے کہ اسلامی معاشرے کی بنیاد وحدت کے کس تصور پر قائم ہونی چاہتی ہے۔



⑥ اسلام انسانی معاشرے کے اندر مختلف قبیلوں اور خاندانوں کے وجود کو وحدتِ نسلِ انسانی کے تصور کے منافی قرار نہیں دیتا۔ وحدتِ انسانی کا تصور ایک ایسی آفاقی اور عالمگیر حقیقت ہے جس کی نفی نسل، لسانی یا علاقائی مشخصات سے ممکن نہیں۔ ارشادِ باری تعالیٰ ہے :-

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا ۗ إِنَّ أَكْرَمَكُمْ عِنْدَ اللَّهِ أَتْقَىٰكُمْ

(الحجرات، ۱۲)

اسے نوعِ انسانی ہم نے تمہیں ایک ہی مرد و عورت سے پیدا کیا ہے۔ پھر تمہیں مختلف نسلوں اور قبیلوں میں محض اس لیے تقسیم کیا کہ تم ایک دوسرے کو پہچان سکو لیکن یہ نسل اور قبائلی تشخص کسی فضیلت اور تفوق کا باعث ہرگز نہیں بلکہ تم میں سے اللہ کے نزدیک زیادہ افضل و برگزیدہ وہی شخص ہے جو تم میں سب سے زیادہ پرہیزگار ہے۔

لہذا تمام نسل و قبائل مشخصات صرف اس حد تک روا ہیں کہ ان کے ذریعے لوگ ایک دوسرے کے باہمی رشتہ و تعلق کو پہچان سکیں۔ اگر یہ تشخص کسی معاشرے میں وجہ فضیلت یا بنا کے عصبیت قرار پانے لگے۔ جس سے انسانی وحدت کا تصور مجروح ہو رہا ہو تو اسلام اس کو حرام قرار دیتا ہے۔

⑦ آنحضرت صلی اللہ علیہ وسلم نے حجۃ الوداع کے موقع پر اپنے عظیم الشان تاریخی خطبہ میں ارشاد فرمایا :-

فليس لعربي على عجمي ولا لعجمي على عربي ولا لاسود على ابيض ولا لابيض على اسود فضل الا بالتقوى ۗ الناس من آدم وادم من تراپ ۗ الا كل ماشرۃ او ديم او مال يدعي به فهو تحت قدمي ها تين -

پس کسی عربی کو عجمی پر اور کسی عجمی کو عربی پر، کسی سیاہ کو سفید پر اور کسی سفید کو سیاہ پر کوئی فضیلت نہیں ہے سوائے تقویٰ اور پرہیزگاری کے۔ تمام لوگ حضرت آدم کی اولاد ہیں اور آدم مٹی سے پیدا کیے گئے تھے۔ تفوق و امتیاز کے تمام جاہلانہ دعوے اور خون اور مال کے تمام جاہلانہ مطالبے، جن کی بنیاد پر انسان انسان پر اپنی فضیلت و حکمرانی کا حق جتانا ہے میں نے اپنے قدموں کے نیچے روند دیتے ہیں۔

خطبہ حجۃ الوداع

یہ وحدتِ نسلِ انسانی کے تصور کا عالمگیر اعلان تھا جس کی بنیاد پر باقی اسلام صلی اللہ علیہ وسلم نے تمام گروہی، نسل، لسانی اور علاقائی عصبیتوں کو کالعدم قرار دیا اور معاشرۃ انسانی کی اساس نسلِ انسانی کی وحدت اور شرفِ مکرم انسانی کے تصور پر قائم فرمادی۔ جب تمام انسانوں کی نسبت تصور وحدت ذہنوں میں جاگزیں ہو جاتا ہے تو اسی سے انسانی شرف و مکرم کا احساس جنم لیتا ہے۔

⑧ قرآن مجید اس امر کی بھی صریحاً نشاندہی فرماتا ہے :-



اور بیشک ہم نے بنی آدم کو عزت و تکریم بخشی، انھیں بحر و بر پر سواری کا شرف عطا کیا، انھیں پاکیزہ رزق عطا کیا اور انھیں اپنی بیشتر مخلوقات پر نمایاں فضیلت عطا کی۔

وَلَقَدْ كَرَّمْنَا بَنِي آدَمَ وَجَعَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَى كَثِيرٍ مِمَّنْ خَلَقْنَا تَفْضِيلًا  
(الاسراء، ۷۰)

آیت متذکرہ بالا بنی نوع انسان کے شرف و تکریم پر دلالت کرتی ہے اور اس امر کا بھی تقاضا کرتی ہے کہ ہر حال میں انسانی شرف و وقار کا احترام کیا جائے۔ یہ امر ناقابل فہم ہے کہ باری تعالیٰ انسان کو عزت و تکریم کے امتیازی تاج سے نوازے اور خود انسانیت اپنی تزییل و تحقیر پر اتر آئے۔ یہ عمل فی الواقع رب ذوالجلال کے خلاف کھلی بغاوت اور چیلنج کے مترادف ہے لیکن آج ہم اپنے احوال پر نظر ڈالیں تو ہماری پوری زندگی اسی عمل کی غمازی کرتی دکھائی دیتی ہے۔ انسان، انسان کے خون کا پیاسا ہے، اس کی عزت کے درپے ہے، اس مال پر نگاہیں جمائے ہوئے ہے۔ اس طرح انسانی معاشرہ وحشت و بربریت کی تصویر پیش کر رہا ہے۔ یہ اسلام سے صریح انحراف نہیں تو اور کیا ہے؛ اسلام جس معاشرے کی تشکیل کی دعوت دیتا ہے۔ اس میں ہر ایک شخص کا احترام پوری انسانیت کا احترام ہے اور کسی بھی شخص کی تزییل پوری انسانیت کی تزییل ہے۔

⑨ قرآن مجید میں ارشاد فرمایا گیا :-

مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا  
(المائدہ، ۳۲)

جس نے بغیر کسی قصاص کے یا زمین میں فساد انجیزی کے طور پر ایک شخص کی بھی جان تلف کی۔ گویا اس نے تمام انسانیت کو تہ تیغ کر دیا۔ اور جس نے کسی ایک شخص کی جان بچائی۔ گویا اس نے پوری انسانیت کو زندگی بخش دی۔

اس آیت نے معاشرہ اسلامی کی اس بنیادی خصوصیت کو کتنے زور دار انداز میں بیان کیا ہے کہ اس معاشرے میں کوئی غریب ہو یا امیر، سیاہ ہو یا سفید، بڑا ہو یا چھوٹا، ہر ایک کی زندگی یکساں اہمیت کی حامل ہے۔ ان بنیادوں پر انسانی زندگی میں امتیازات پیدا کرنا قرآن مجید سے کفر کرنا ہے۔ یہی انقلابی تصور اسلام معاشرے میں متشکل کرنا چاہتا ہے کہ ہر شخص کی عزت و حفاظت پوری انسانیت کی عزت و حفاظت تصور کی جائے۔

اس سے یہ امر واضح طور پر طے پا گیا کہ ہر شخص کی جان و مال اور عزت و آبرو مساوی طور پر قابل تکریم ہے۔ اگر کوئی شخص کسی ایک انسان کو جان، مال یا عزت و آبرو سے محروم کرتا ہے۔ وہ یہ سمجھ لے کہ اس نے یہ جرم پوری انسانیت کے خلاف کیا ہے۔ لہذا اسلامی معاشرے کے ہر فرد کا یہ فوضن ہوا کہ وہ ہر دوسرے شخص کی جان، مال اور عزت و آبرو کو اتنا ہی عزیز رکھے جتنا اپنی جان، مال اور عزت و آبرو کو عزیز رکھتا ہے۔

⑩ پیغمبر انقلاب صلی اللہ علیہ وسلم نے ارشاد فرمایا :-

إِنَّ دِمَائِكُمْ وَأَمْوَالِكُمْ وَأَعْرَاضَكُمْ  
حَرَامٌ كَحَرَمَةِ يَوْمِكُمْ هَذَا

(خطبہ حجۃ الوداع)

بیشک تمہاری جانیں اور تمہارے اموال اور تمہاری  
عزتیں اسی طرح حرمت والی ہیں جیسے تمہارے لیے  
آج کے دن (یعنی حجۃ الوداع کے دن) کی حرمت ہے۔

یہ اعلانِ نبوی صلی اللہ علیہ وسلم مسلمانوں کیلئے لمحہ فکریہ ہے کہ ہم کس حد تک اپنے مسلمان ہونے کا حق ادا کر رہے ہیں  
① حضرت عبداللہ بن عمروؓ سے مروی ہے :-

قال رأيت رسول الله صلى الله عليه وسلم يطوف  
بالكعبة ويقول ما أطيبك وأطيب  
ريحك ما أعظمك وأعظم حرمتك  
والذي نفس محمد بيده لحرمة المؤمن أعظم  
عند الله حرمة منك ، ماله ودمه وإن  
نظن به إلا خيراً

( ابن ماجہ )

وہ فرماتے ہیں کہ میں نے رسول اللہ صلی اللہ علیہ وسلم کو  
کعبہ کا طواف کرتے ہوئے دیکھا اور وہ یہ فرما رہے تھے۔ اے  
کعبہ تو کتنا پاک ہے اور تیری فضا بھی پاک ہے۔ تو کتنا  
عظیم ہے اور تیری حرمت و عزت بھی عظیم ہے۔ اس  
ذات کی قسم جس کے قبضہ قدرت میں محمدؐ کی جان ہے بیشک  
ایک مومن کی عزت و حرمت اللہ تعالیٰ کے نزدیک تیری  
عزت و حرمت سے بھی زیادہ عزیز ہے۔ اس کا مال، اس  
کا خون اور اس کی آبرو (یعنی اس کے بارے میں سوا  
بھلائی کے اور کوئی گمان نہ کرنا اللہ کے نزدیک تجھ  
سے زیادہ برگزیدہ ہے۔

اس ارشادِ رسولؐ کے بعد انسانی شرف و تکریم اور بالخصوص مسلمان کی عزت و حرمت کے تصور کو جاننے  
کے لیے مزید کسی دلیل کی حاجت نہیں رہتی۔ کتنے تعجب کی بات ہے کہ خدا کے نزدیک ایک مسلمان کی عزت کعبۃ اللہ  
سے بھی بلند و برتر ہو۔ لیکن ہماری سوچ کا عالم یہ ہو کہ ہم کعبے کی عزت تو جان ایمان سمجھتے ہیں۔ مگر ایک مسلمان کی عزت  
ہمارے نزدیک دو کوڑی سے بھی زیادہ ارزاں ہے۔ ہمارے مزاج ایمانی میں کس قدر عدم توازن واقع ہو چکا ہے کہ  
ایک طرف تو ہم کعبے کی سمت پشت نہیں کرتے اور کسی بھی خطہ زمین میں رہتے ہوئے ہم کعبے کی طرف منہ کر کے  
تھوکتے۔ تمک نہیں۔ اس طرف پاؤں کر کے بیٹھتے تک نہیں اور یہ بلا شک و شبہ تکریم کعبہ کا صحیح تقاضا بھی ہے۔  
مگر دوسری طرف ہم مسلمان ہو کر خونخوار بھیڑیے کی طرح مسلمان ہی کے خون سے اپنا منہ رنگ رہے ہیں۔ اس کی  
عزت و آبرو کو لوٹنا ہمارا شعار بن چکا ہے، اس کے مال کو دھوکہ و فریب سے ہضم کرنا ہمارا معمول بن چکا ہے  
اور ہم نے عزت و حرمت کا معیار بجائے تکریم انسانیت کے پیسہ و دولت کو بنا لیا ہے۔ غریب کسی عزت کا  
مستحق نہیں۔ کمزور و ناتواں کسی تکریم کا حقدار نہیں۔ جو شخص جتنا بڑا فرعون ہے۔ اسی قدر قدر و منزلت کا سزاوار  
ہے، جو شخص جتنا بڑا قارون ہے اسی قدر عزت و حرمت کا حقدار ہے۔

خدا را سوچئے! ہم کس قدر تباہی و بربادی کی طرف بڑھتے جا رہے ہیں۔ یہ تفریق بے کرام جو تذلیل انسانیت

کا باعث ہو رہی ہے۔ بیماری بلائیت اور ذلت و رسوائی کے سوا کچھ نہیں۔ لوٹے آئیے پھر اسلام کے انقلابی پیغام کی طرف، ہر شخص کو شرف و تکریم کی نگاہ سے دیکھئے۔ انسانیت ذلت کی نہیں عزت کی سزا دار ہے۔ اپنے آپ سے منافقت کا پردہ ہٹا دیجئے۔ جس کی وجہ سے ہر شخص اسلام اور دین حق کا نام بھی لیتا ہے اور اسلام کی تعییمات کے خلاف کھلی بغاوت کا مرتکب بھی ہوتا ہے۔ جب تک انسان کے خلاف انسان کی سازش اور مسلمان کے خلاف مسلمان کا دجل و فریب اور ظلم و استحصال ختم نہیں ہو جاتا ہم دین محمدی کے دشمن ہیں خواہ لاکھ مرتبہ ظاہراً وفاداری کا دم بھرتے رہیں۔

⑫ حضور علیہ السلام نے فرمایا :-

كُلُّ الْمُسْلِمِ عَلَى الْمُسْلِمِ حَرَامٌ دَمُهُ وَ مَالُهُ  
 ہر مسلمان پر مسلمان کا خون، مال اور عزت و آبرو  
 و عرضہ رواہ ابو ہریرہ۔ (ابن ماجہ) حرام ہے۔

⑬ ایک اور مقام پر تاجدار کائنات صلی اللہ علیہ وسلم نے ارشاد فرمایا :-  
 الْمُؤْمِنُ مِنْ أَمْنِهِ النَّاسُ عَلَى أَمْوَالِهِمْ  
 المؤمن وہ ہے جس سے لوگ اپنی جان و مال کے لحاظ  
 و انفسہم (ابن ماجہ) سے امن پائیں۔

اسلام کا اجتماعی نصب العین جس انقلابی اور عالمگیر معاشرے کی تشکیل ہے وہ سب سے پہلے اس تصور پر قائم ہوتا ہے کہ تمام انسان ایک وحدت ہیں۔ ہر ایک کی عزت و تکریم یکساں ہے اور کسی کو کسی پر سوائے تعوی و پرہیزگاری کے کوئی نسل، لسانی یا گروہی تفوق حاصل نہیں۔ جب پورے معاشرے کی بنیاد انسانی تکریم کے تصور پر قائم ہو جائے تو معاشرے کے افراد کے درمیان باہمی محبت و مودت، نفع بخشی و فیض رسانی اور ایثار و احسان کے جذبے کا موجزن ہونا بھی امر طبعی قرار پاتا ہے اور اجتماعی زندگی کا وہی نقشہ سامنے آجاتا ہے جو عہد رسالت مآب صلی اللہ علیہ وسلم اور عہد صحابہ میں واقعہ موجود تھا۔

⑭ ذات مصطفوی صلی اللہ علیہ وسلم سے غیر مشروط دائمی وفاداری اور

### ثابتہ شرک فی النبوت کا انقطاع

اسلام جس انقلابی معاشرے کی تاسیس و تعمیر قومی نصب العین قرار دیتا ہے۔ اس کی بنائے استحکام ذات مصطفوی سے ایسی غیر مشروط اور مخلصانہ دائمی وفاداری ہے جس میں شرک فی النبوت کا کوئی ثابتہ باقی نہ رہے۔ یعنی اس معاشرے کے افراد کا آنحضرت کی رسالت و حاکمیت پر ایسا غیر متزلزل ایمان اور آپ کی قیادت سیادت پر ایسا دائمی حتمی اور قطعی اعتماد ہو کہ قومی جدوجہد میں ابد الآبائے تک کسی اور کی اطاعت و اتباع کی گنجائش باقی نہ رہے۔ حیات قومی کے سیاسی، معاشی، مذہبی، تعلیمی، تہذیبی اور معاشرتی الغرض کسی بھی گوشہ میں اور فکر و عمل کے کسی بھی درجہ میں کوئی شخص آپ کا ہمسرد ثانی قرار نہ پاسکے۔ پورے معاشرے کی اجتماعی اور انفرادی وفاداریوں کا

مرکز حضور کی ذات ستودہ صفات ہو، کسی بھی فرد کو من حیث الفرد اور معاشرے کو من حیث المجموع جناب رسالت مآب کے متعین کردہ راستے سے انحراف کا کوئی حق نہ ہو۔ معاشرے کی جدوجہد کا معیارِ صحت اور نظامِ فکر و عمل کا معیارِ حقانیت ارشادِ نبوی صلی اللہ علیہ وسلم ہو۔ لوگ نسبتِ مصطفویٰ سے حق کو پہچانیں اور اسی نسبت سے باطل کو، یہاں تک کہ ذاتِ باری تعالیٰ کی معرفت اور اس کی رسائی بھی اسی راستے سے ہو۔ اگر فکری و عملی سطح پر پورے معاشرے کو کھبتی اور استحکامِ غلامی رسالت مآب صلی اللہ علیہ وسلم کے حوالے سے نصیب ہو تو شرک فی النبوت کا کوئی ثابہ باقی نہیں رہتا۔ درج ذیل قرآنی آیات مذکورہ بالا حقیقت کی وضاحت کرتی ہیں۔

① وَمَا كَانَ لِمُؤْمِنٍ وَلَا مَوْمِنَةٍ إِذَا قَضَى اللَّهُ وَرَسُولُهُ أَمْراً أَنْ يَكُونَ لَهُمُ الْخِيَرَةُ مِنْ أَمْرِهِمْ (الاحزاب ۳۶)

کسی صاحبِ ایمان مرد و عورت کو یہ حق حاصل نہیں کہ خدا اور اس کا رسول کوئی فیصلہ صادر فرمادیں تو ان کے لیے اس مسئلے میں کوئی اختیار باقی رہے۔

② ذاتِ مصطفویٰ سے غیر مشروط و فاداری کا حکم ایک اور مقام پر یوں مندرج ہے کہ اس سے گریز منافقت قرار دینا ہی ہے خواہ وہ شخص احکامِ الہیہ کی پابندی کا جس قدر بھی دم بھرتا رہے۔

ارشادِ باری تعالیٰ ہے :-

وَإِذَا قِيلَ لَهُمُ تَعَالَوْا إِلَىٰ مَا أَنزَلَ اللَّهُ وَإِلَى الرَّسُولِ رَأَيْتَ الْمُنَافِقِينَ يَصُدُّونَ عَنْكَ صُدُوداً (النساء ۶۱)

اور جب ان سے کہا جائے کہ اللہ اور رسول کی طرف آؤ، تو آپ دیکھتے ہیں کہ منافقین آپ کی بارگاہ میں سر نیاز خم کرنے سے گریز کرتے ہیں۔

اس آیت کریمہ نے یہ حقیقت واضح کر دی کہ غلامی رسول کے بغیر اطاعتِ الہیہ کا دم بھرننا منافقت ہے ایمان کی صحت کی علامت یہ ہے کہ انسان باری تعالیٰ سے اپنی نسبتِ غلامی و اطاعتِ رسول کے ذریعے قائم کرے۔ اس کے بغیر ایمان کے نام پر کی جانے والی ہر کوشش بیسود اور بے نتیجہ ہے :-

③ اس امر کی تصریح یوں کی گئی ہے :-

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحِبُّكُمْ اللَّهُ (آل عمران، ۳۱)

فرما دیجئے! اگر تم اللہ سے محبت کا دم بھرتے ہو تو میری اتباع کرو (اس کے نتیجے میں) اللہ تمہیں اپنا محبوب بنالے گا۔

گویا خدا کا محبوب و مقرب ہونا اس امر پر منحصر ہے کہ وہ بندہ کس قدر غلامی رسول صلی اللہ علیہ وسلم کے زیور سے آراستہ ہے۔

④ ذاتِ مصطفویٰ سے مسلمانوں کی غیر مشروط و فاداری کی اہمیت کا اندازہ اس سے بخوبی لگایا جاسکتا ہے کہ باری تعالیٰ اپنے فیضان و عطا کا مقصد و منتہا رضا کے محمدی صلی اللہ علیہ وسلم کو قرار دیتے ہیں۔ ارشادِ ایزدی ہے :-

وَأَسْوَفَ يُعْطِيكَ رَبُّكَ فَتَرْضَىٰ (الضحیٰ : ۵)

اور عنقریب آپ کا رب آپ کو اس قدر عطاؤں سے نوازے گا کہ آپ راضی ہو جائیں گے۔



اگر خالق کائنات اپنی عطاؤں کی غایت نبی اکرم صلی اللہ علیہ وسلم کی رضا کو قرار دینا ہے تو یہ حکم مسلمانوں کے لیے حضور علیہ السلام کی ذات مقدسہ سے دائمی اور مخلصانہ وفاداری کی صورت میں فرض کیوں نہیں قرار پاتے گا۔

⑤ ہجرت مدینہ کے بعد کم و بیش ڈیڑھ سال تک بیت المقدس کی سمت کو قبلہ قرار دینے رکھنے کے بعد آنحضرت صلی اللہ علیہ وسلم کے دل میں یہ خواہش پیدا ہوئی کہ بیت المقدس کے بجائے کعبۃ اللہ کو قبلہ قرار دیا جائے۔ باری تعالیٰ نے حضور علیہ السلام کی اس آرزو کا خیال فرماتے ہوئے ارشاد فرمایا :-

فَلَنُوَلِّيَنَّكَ قِبْلَةً تَرْضَاهَا  
پس ہم آپ کا رخ زیبا اسی قبلہ کی طرف پھیر دیں گے جو  
آپ چاہتے ہیں۔ (البقرہ، ۱۴۴)

چنانچہ آپ کی حسب خواہش کعبۃ اللہ کی سمت کو بدل دیا گیا۔ ذرا غور فرمائیں جب کعبہ، جو پورے عالم اسلام کی مرکزیت، وحدت، یکجہتی اور مذہبی استحکام کی بنیاد اور علامت ہے، رضائے مصطفویٰ کے مطابق مقرر کیا گیا تاکہ یہ حقیقت روز روشن کی طرح عیاں ہو جائے کہ ذات محمدی صلی اللہ علیہ وسلم سے وفاداری اور رضائے مصطفویٰ کی پیروی ہی بنائے اسلام ہے تو اسلامی معاشرے کی بنائے استحکام خالصتاً اسی تصور پر مبنی کیوں نہ قرار دی جاتی۔

⑥ اسلام میں تو کلام الہی پر ایمان کی سند اور بنیاد بھی نسبت نبوی صلی اللہ علیہ وسلم ہی ہے۔ قرآن حکیم میں اہل ایمان کی علامت یوں بیان کی گئی ہے :-  
وَآمَنُوا بِمَا نُزِّلَ عَلَى مُحَمَّدٍ وَهُوَ الْحَقُّ  
اور وہ اس پر ایمان لائے جو کچھ محمد صلی اللہ علیہ وسلم پر  
نازل کیا گیا تھا اور وہی ان کے رب کی طرف سے  
حق ہے۔ (محمد، ۲)

نبی اکرم صلی اللہ علیہ وسلم سے ایسی مخلصانہ اور غیر مشروط وفاداری چونکہ ہر فرد کی علامت ایمان اور اسلامی معاشرے کی بنائے استحکام ہے۔ اس لیے ابد الآبائے ہم اسی حکم کو قائم و دائم رکھا گیا اور انسانیت کو نئے پیغمبر کی بعثت سے ہمیشہ کے لیے بے نیاز کر دیا گیا تاکہ قیامت تک امت مسلمہ کی وفاداری منقسم نہ ہو سکے اور صرف نبوت قیادت محمدی صلی اللہ علیہ وسلم سے ہی وابستہ رہے۔

⑦ یہی تصور عقیدہ ختم نبوت کہلاتا ہے۔ جس کا صریح حکم ان الفاظ میں وارد کیا گیا ہے :-  
مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ  
محمد صلی اللہ علیہ وسلم تم میں سے کسی مرد کے باپ نہیں  
ہیں بلکہ وہ خدا کے رسول اور سب سے آخری  
نبی ہیں۔ (احزاب، ۴۰)

حضور علیہ السلام پر سلسلہ نبوت کے ختم کیے جانے کا مقصد بھی یہی ہے کہ اب قیامت تک ہر دور میں اسلامی معاشرہ رسالت محمدی صلی اللہ علیہ وسلم کی حاکمیت کے تابع ہوگا اور خلافت اسلامیہ ہمیشہ نیابت محمدی صلی اللہ



علیہ وسلم کی آئینہ دار ہوگی۔

۵) اس امر کا اعلان سیدنا صدیق اکبرؓ نے تختِ خلافت پر متمکن ہوتے ہی فرمادیا۔ علامہ ابن خلدون بیان کرتے ہیں :-

وقد نہی ابوبکرؓ لما دعی بہ وقال  
لست خلیفة الله ولکنی خلیفة  
رسول الله صلی الله علیہ وسلم

(مقدمہ : ۱۳۲)

چنانچہ تاریخ شاہد ہے کہ آپؐ کو تمام صحابہ و مسلمین ہمیشہ "خلیفۃ رسول اللہ" کے لقب سے پکارتے رہے۔ طبرانی، حاکم اور ابن عساکر بیان کرتے ہیں :-

ان ابابکرؓ کان یکتب من الجب بکرت  
خلیفة رسول الله صلی الله علیہ وسلم

بیشک حضرت ابوبکرؓ خط یا حکنامہ وغیرہ لکھتے ہوئے یہ الفاظ تحریر کرتے تھے۔ "ابی بکرؓ، رسول اللہ صلی اللہ علیہ وسلم کے خلیفے کی طرف سے۔"

حقیقت یہ ہے کہ اسلامی حکومت کو "خلافت" اور اس کے سربراہ کو "خلیفہ" کہنا بھی حاکمیت محمدی صلی اللہ علیہ وسلم کا اعلان و اظہار ہے جس کی نیابت اسلامی حکومت اور اس کے سربراہ کو حاصل ہوتی ہے۔ ابن خلدون اسی امر کی وضاحت کرتے ہوئے لکھتے ہیں :-

واما تسمية خلیفة فلکونه ینخلف  
النبي فی امتہ فیقال خلیفة باطلاق  
وخلیفة رسول الله صلی الله علیہ وسلم

(مقدمہ ۱)

دوسرے مقام پر وہ اسلامی حکومت کی حیثیت واضح کرتے ہوئے لکھتے ہیں :-

وانه نیابة عن صاحب الشریعة ف  
حفظ الدین و سیاست الدنیا بہ تسہلی  
خلافة و امامة والقائم بہ خلیفة و  
امام

(مقدمہ، ۱۳۲، ۱۵۳)

خلافتِ اسلامیہ کے معنی و مفہوم کی نسبت مذکورہ بالا تصریحات کے ذریعے یہ حقیقت مزید اجاگر ہو گئی ہے کہ اسلامی ریاست اور اسلامی حکومت کا وجود ہی نبی اکرم صلی اللہ علیہ وسلم کی نیابت اور آپ کی حاکمیت سے غیر مشروط و فاداری سے عبارت ہے۔ اس کے بغیر اسلام میں تصورِ خلافت کی کوئی گنجائش باقی نہیں رہتی۔

خلافت نام ہی اس حقیقت کے اعلان کا ہے کہ یہ معاشرہ، حکومت اور ریاست، جملہ آئینی و قانونی، مذہبی و سیاسی اور معاشی و معاشرتی امور میں رسالت و حاکمیتِ مصطفوی صلی اللہ علیہ وسلم سے غیر مشروط و فاداری اور علی الاطلاق اطاعت و نیا بت پر مبنی ہے۔

کائنات پر ذاتِ باری تعالیٰ کی حاکمیت اور اقتدارِ اعلیٰ کا تصور جو اسلام کا اساسی عقیدہ ہے۔ نبی اکرم کی حاکمیت ہی کے ذریعے ریاستی سطح پر آئینی اور سیاسی تشخص حاصل کرتا ہے۔ اگر حاکمیتِ نبوی کا اعتراف نہ ہو تو حاکمیتِ الہیہ کا تصور محض ما بعد الطبیعی عقیدے تک محدود رہے گا اور اسے سیاسی و دستوری وجود نہ مل سکے گا۔ کیونکہ ریاست اور معاشرہ انسانی میں حاکم اور محکوم دونوں کا انسان ہونا ضروری ہے تاکہ محکوم عادی حاکم کی پیروی (HABITUL OBEDIENCE) کر سکے۔ اس لیے باری تعالیٰ نے اپنی اطاعت کی واحد صورت اطاعت و اتباعِ محمدی صلی اللہ علیہ وسلم مقرر فرمائی ہے اور یہ مسلمہ حقیقت ہے کہ اتباعِ رسول کے بغیر نہ خدائی حاکمیت کا اور نہ اس کی اطاعت کا کوئی اعتراف ممکن ہے۔ لہذا اطاعتِ نبوی کا عین اطاعتِ الہیہ ہونا حاکمیتِ مصطفوی صلی اللہ علیہ وسلم کے عین حاکمیتِ الہیہ ہونے پر دلالت کرتا ہے۔ یہی وجہ ہے کہ اسلامی معاشرے کا نبی اکرم کی ذاتِ گرامی سے غمیشہ مشروط و فاداری پر مبنی ہونا درکار ہے۔ کیونکہ یہ از خود ذاتِ باری تعالیٰ سے وفاداری کا اعلان بھی ہے۔

④ بنا بریں قرآن مجید میں ارشاد فرمایا گیا :-

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ  
فِي مَا شَجَرَ بَيْنَهُمْ ثُمَّ لَا يَجِدُوا فِي  
أَنفُسِهِمْ حَرَجًا مِّمَّا قَضَيْتَ وَيُسَلِّمُوا  
تَسْلِيمًا

(النساء، ۶۵)

پس ہرگز نہیں، آپ کے رب کی قسم لوگ اس وقت تک صاحبِ ایمان نہیں ہو سکتے جب تک وہ اپنے تمام نزاعی معاملات میں آپ کی حکایت اور حاکمیت کو تسلیم نہ کر لیں۔ پھر آپ کے صادر شدہ حکم سے اپنے دل میں کوئی تنگی محسوس نہ کریں اور اس کے سامنے اس طرح سر نیاز خم کر دیں جیسے اس کا حق ہوتا ہے

آیت کریمہ کے ذریعے حضور علیہ السلام کا حکم ہونا تسلیم کیا جائے یا حاکم ہونا، ایک ہی بات ہے کیونکہ دونوں حیثیتیں اصلاً ایک ہی چیز ہیں۔ یعنی جس کا حکم آخری سند ہو اور اس سے انحراف نہ کیا جاسکے۔ اس لیے باری تعالیٰ نے جہاں بھی اپنی اس حیثیت کا ذکر فرمایا۔ نبی اکرم کی اسی حیثیت کو ہمیشہ متصلًا بیان کیا و دونوں میں کوئی فرق و امتیاز روا نہیں رکھا۔

⑤ ارشاد فرمایا گیا ہے :-

فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ  
وَالرَّسُولِ

(النساء، ۵۹)

اگر کسی مسئلے میں تمہارا اختلاف پیدا ہو جائے تو آپ کے  
اللہ جل مجدہ اور رسول صلی اللہ علیہ وسلم کی طرف  
لوٹا دو۔

⑪ حکم رسولؐ سے کامل وفاداری کے معیار کا اندازہ اس واقعہ سے ہو سکتا ہے جس کو ابن ابی حاتم، ابن مردویہ اور حافظ ابواسحاق وغیرہم نے روایت کیا ہے کہ دو اشخاص اپنا تنازعہ معاملہ لے کر بارگاہِ نبوی صلی اللہ علیہ وسلم میں حاضر ہوئے۔ حضورؐ نے ایک کے حق میں فیصلہ فرمادیا۔ دوسرے شخص نے اس فیصلے سے انکار کرتے ہوئے فریقِ ثانی سے کہا کہ ہم حضرت ابوبکرؓ کے پاس چلتے ہیں۔ جب دونوں ان کے پاس پہنچے تو اس شخص نے جس کے حق میں آنحضرتؐ پہلے فیصلہ صادر فرما چکے تھے۔ حضرت ابوبکرؓ کو حضورؐ کے فیصلے سے مطلع کر دیا۔ اس پر حضرت ابوبکرؓ نے کہا۔ جو فیصلہ حضورؐ نے فرمادیا ہے وہی باقی رہے گا۔ اس شخص نے پھر حضرت عمرؓ کے پاس چلنے کو کہا۔ جب وہ ان کے پاس پہنچے تو انھیں بھی حضور علیہ السلام کے فیصلے سے مطلع کر دیا گیا۔ حدیث کے الفاظ ملاحظہ ہوں :-

جس کے حق میں فیصلہ کیا گیا تھا۔ اس نے بتایا کہ ہم اپنا جھگڑا نبی اکرمؐ کے پاس لے گئے تھے۔ پس حضورؐ نے اس کے خلاف اور میرے حق میں فیصلہ فرمایا۔ لیکن اس نے تسلیم کرنے سے انکار کر دیا۔ حضرت عمرؓ نے یہی بات دوسرے شخص سے دریافت فرمائی۔ اس نے اقرار کیا۔ اس پر حضرت عمرؓ اپنے گھر میں داخل ہوئے اور تلوار لے کر آئے، اسے حضورؐ کے فیصلے سے انکار کرنے والے کے سر پر مارا اور قتل کر دیا۔ اسی موقع پر یہ آیت

فَقَالَ الْمُقْضَى لَهُ قَدْ اخْتَصَمْنَا إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَضَى لِي عَلَيْهِ فَأَبَى أَنْ يَرْضَى فَسَأَلَهُ عُمَرُ بْنُ الْخَطَّابِ فَقَالَ كَذَلِكَ فَدَخَلَ عُمَرُ مَنْزِلَهُ وَخَرَجَ وَالسَّيْفُ فِي يَدِهِ قَدْ سَلَّهُ فَضْرِبِ رَأْسَ الَّذِي أَبَى أَنْ يَرْضَى فَقَتَلَهُ فَأَنْزَلَ اللَّهُ (فَلَا وَرَبِّكَ لَا يُؤْمِنُونَ حَتَّىٰ يُحْكَمُوا فِيمَا شَجَرَ بَيْنَهُمْ) الْآيَةَ (تفسیر ابن کثیر، جلد ۱: ۵۲۱)

نازل ہو گئی۔ ”ہرگز نہیں آپ کے رب کی قسم جب تک لوگ آپ کو اپنے نزاعی امور میں قطعی طور پر حاکم نہ مان لیں وہ صاحبِ ایمان نہیں ہو سکتے۔“

⑫ اہل ایمان کی آنحضرتؐ کے ساتھ وفاداری کا یہ عالم تھا کہ ایک مرتبہ حضور علیہ السلام نے ایک شخص کے ہاتھ میں سونے کی انگوٹھی دیکھی اور فرمایا۔ کیا تم اپنے ہاتھ میں دوزخ کی آگ کی چنگاری دیکھنا چاہتے ہو؟ اس نے کہا نہیں۔ اس پر آنحضرتؐ نے اس کے ہاتھ سے انگوٹھی اتار کر پھینک دی۔ حضور علیہ السلام کے تشریف لے جانے کے بعد جب وہ بھی مجلس سے اٹھ کر جانے لگا تو بعض دیگر اشخاص نے کہا۔ اگر تم چاہو تو یہ انگوٹھی لے جا کر کسی خاتون کو پہنا سکتے ہو۔ کیونکہ سونے کا زیور صرف مرد کے لیے حرام ہے۔ لیکن اس نے جواب دیا۔ جس انگوٹھی کو حضورؐ نے اتار کر پھینک دیا ہے میں اس کو اٹھانے والا کون ہوں؟ گویا اس کے ایمان کا تقاضا یہ تھا کہ اس کی محبت و نفرت کا معیار بھی آنحضرتؐ کی پسند اور ناپسند قرار پائے۔ لہذا وہ اسلامی معاشرہ جس کا قیام اسلام کا اجتماعی نصب العین ہے۔ اس تصور پر قائم ہوتا ہے کہ اس کا سارا فکر و عمل کا ڈھانچہ ذاتِ مصطفویٰ سے غیر مشروط وفاداری پر استوار ہو۔ اس موضوع پر قرآن و حدیث کے مزید ارشادات حصولِ نصب العین کی جدوجہد کے نمونہ مجال کے عنوان سے ملاحظہ فرمائیں۔



### ۳) ادائیگی فرائض اور ایسے حقوق کے نظام کا قیام

اس معاشرے کے افراد اس طرح روحانی الذہن ہوں کہ ان کی تمام تر جدوجہد میں محرکِ عمل محض رضائے الہی کی جستجو ہو اور اساسِ عمل مطالبہ حقوق کے بجائے ایسے حقوق ہوتا کہ معاشرے کا کوئی فرد بھی محرومی کا شکار نہ ہونے پاتے۔ اسلام کا اجتماعی نصب العین جس صالح اور مثالی انقلابی معاشرے کا قیام ہے۔ اس کے افراد کی تیسری خصوصیت یہ ہے کہ ان کی سوچ کا پیمانہ مادی نہیں، روحانی ہوتا ہے۔ ان کے روحانی الذہن ہونے کا معنی یہ ہے کہ ان کی زندگی کی تمام جدوجہد میں اصل محرک اللہ تعالیٰ کی رضا کا حصول ہو۔ وہ اپنا ہر کام بجائے دنیوی منافع اور مادی حرص و لالچ کے صرف رضائے الہی کی نیت سے کرتے ہوں۔ وہ کسی سے دوستی کریں تو حکیمِ الہی کی تمجیل میں اور کسی سے دشمنی کریں تو بھی باری تعالیٰ ہی کی خاطر۔ وہ کسی سے بھلائی کریں تو اس خیال سے نہیں کرتے کہ دوسرا شخص ان کا احسان مند ہو یا اس سے انھیں جو آپا کسی منفعت کے حاصل ہونے کی امید ہوتی ہے بلکہ اس خیال سے کرتے ہیں کہ یہ ان کا فرض ہے جس کی ادائیگی ان کے ذمے ہے اور اسی میں ان کے رب کی رضا اور خوشنودی ہے۔ اس امر کی وضاحت اس آیت قرآنی سے ہو جاتی ہے جس کے الفاظ یہ ہیں :-

إِنَّمَا نَطْعِمُكُمْ لِرُؤْفَةِ اللَّهِ لَا نُرِيدُ  
مِنْكُمْ جَزَاءً وَلَا شُكْرًا  
(الدھر، ۹)

ہم تو تمہیں صرف رضائے الہی کے لیے کھانا کھلاتے ہیں۔ ہم تم سے نہ اس کا کوئی بدلہ چاہتے ہیں نہ تمہاری احسان مندی اور شکرگزاری۔

گویا روحانی الذہن افراد سے مراد وہ انقلابی سوچ رکھنے والے لوگ ہیں جو ہر ایک سے بھلائی کرتے ہیں لیکن کسی سے صلے کی امید نہیں رکھتے۔ صلہ اور جزا صرف اپنے رب سے طلب کرتے ہیں اور وہ بھی اس کی رضا کی صورت میں، آفرت کی دیگر نعمتیں بھی انہیں اس قدر عزیز نہیں ہوتیں جتنی کہ انہیں اپنے رب کی رضا اور خوشنودی۔ ان کے نزدیک ہر عمل کی صحت یا عدم صحت اور ان کی کوششوں کی قبولیت یا عدم قبولیت کا معیار ہی خدا کا حکم اور اس کی رضا قرار پا جاتا ہے۔ قرآن حکیم میں صحابہ کرام کے حوالے سے اس حقیقت کی واضح نشاندہی موجود ہے :-

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ  
عَلَى الْكُفَّارِ رُحَمَاءُ بَيْنَهُمْ تَرَاهُمْ  
رُكْعًا سُجَّدًا يَبْتَغُونَ فَضْلًا مِنَ  
اللَّهِ وَرِضْوَانًا  
الآیۃ

محمد صلی اللہ علیہ وسلم، اللہ کے رسول ہیں اور جن افراد نے حضور علیہ السلام کی صحبت و معیت سے فیض پایا وہ کافروں پر سخت ہیں۔ آپس میں نہایت مہربان ہیں آپ انہیں رکوع و سجد کی حالت میں دیکھیں گے۔ وہ (ہمہ وقت) کافروں کی دشمنی میں، مومنوں کی دوستی میں اور رکوع و سجد میں (الغرض ہر کام میں) اللہ تعالیٰ کے

(المحجرات، ۲۹)

فضل اور اس کی رضا و خوشنودی کی تلاش کرتے  
رہتے ہیں۔

گویا ان کی پوری زندگی کی حرکت ہی رضائے الہی کی جستجو میں ہوتی ہے۔ یہی ان کا مقصد حیات اور ہر  
کام کی غایتِ اولیٰ ہے۔ خود باری تعالیٰ اس امر کی شہادت قرآن مجید میں یوں پیش فرماتے ہیں :-

مَا لِأَحَدٍ عِنْدَهُ مِنْ نِعْمَةٍ تُجْزَىٰ ۖ  
إِلَّا ابْتِغَاءَ وَجْهِ رَبِّهِ الْأَعْلَىٰ ۚ  
وَلَسَوْفَ يَرْضَىٰ  
( ایل ، ۱۹ - ۲۱ )

قرآن کریم اس حقیقت کو صراحت کے ساتھ بیان کر رہا ہے کہ وہ اہل ایمان جو روحانی الذہن ہوتے ہیں کسی  
پر بھی بدلہ و جزا کے خیال سے احسان نہیں کرتے بلکہ خالصتاً رضائے الہی کی خاطر کرتے ہیں۔ پھر یہ کہ بندے کا خدا  
کی رضا کا طلبگار ہونا اس امر کی بھی دلیل ہے کہ خدا اپنے بندے سے راضی ہے اور بندے کا خدا سے محبت کرنا اس  
بات کی شہادت ہے کہ خدا اپنے بندے سے محبت کرتا ہے۔ چنانچہ ایسے افراد پر مشتمل قوم اور معاشرے کی  
علامات قرآن یوں بیان کرتا ہے :-

فَسَوْفَ يَأْتِي اللَّهُ بِقَوْمٍ يُحِبُّهُمْ  
وَيُحِبُّونَهُ، لَا ذِلَّةَ عَلَى الْمُؤْمِنِينَ  
أَعْزَّةٍ عَلَى الْكَافِرِينَ يُجَاهِدُونَ  
فِي سَبِيلِ اللَّهِ وَلَا يَخَافُونَ لَوْمَةَ  
لَائِمٍ ۗ ذَٰلِكَ فَضْلُ اللَّهِ يُؤْتِيهِ مَنْ  
يَشَاءُ وَاللَّهُ وَاسِعٌ عَلِيمٌ  
( المائدہ ، ۵۴ )

پس عنقریب اللہ تعالیٰ ایسی قوم کو لے آئے گا جس کے  
افراد سے اللہ محبت کرے گا (یعنی ان کی رضا چاہے  
گا) اور وہ اللہ سے محبت کریں گے (یعنی اس کی رضا  
کے طلبگار ہوں گے) جو مومنوں پر نرم اور کافروں پر سخت  
ہوں گے جو غلبہ دین حق کی خاطر راہِ خدا میں جہاد کریں  
گے اور کسی بھی طعن و تشنیع کرنے والے کی طعن و ملامت  
سے نہیں گھبراتیں گے۔ یہ خدا کا فضل ہے جسے چاہے  
اس سے نواز دے۔ اللہ تعالیٰ صاحبِ وسعت اور  
صاحبِ علم ہے۔

اس موضوع پر تفصیلی گفتگو پہلے ہو چکی ہے۔ "انفرادی زندگی کے نصب العین" کے عنوان کے تحت ملاحظہ فرمائیے۔  
"اخلاقی کمال کی اعلیٰ ترین صورت رضا۔ الہی کے حصول" کا موضوع۔ جب معاشرتی زندگی کو عملِ جدوجہد کا محرک اس  
تصور سے فراہم ہو رہا ہو تو پھر صاف ظاہر ہے کہ کسی شخص کو اپنے حقوق کے حصول کے لیے نہ کسی مطالبے کی ضرورت  
رہتی ہے اور نہ تمک و دود کی۔ ہر شخص دوسرے کا حق ادا کرنا اپنا اولین فریضہ سمجھتا ہے اور جب ہر شخص اس فریضے  
کی ادائیگی یعنی ایسے حقوق کے عمل پر مصروف ہو تو ہر دوسرے شخص کا حق از خود تمام و کمال پورا ہونے لگتا ہے۔



دنیا کے تمام غیر اسلامی معاشرے "مطالبہ حقوق" ( DEMAND OF RIGHTS ) کے تصور پر قائم ہوتے ہیں۔ اشتراک معاشرے میں قومی جدوجہد کی بنیاد "اجتماعی حقوق کے مطالبے" پر قائم ہے۔ جس سے انفرادی حقوق کی نفی ہوتی ہے۔ اس طرح اجتماعی اور انفرادی حقوق کے درمیان تصادم کی کیفیت پیدا ہو جاتی ہے جسے اشتراک فلسفہ صحیح طور پر رفع نہیں کر سکتا۔

سرمایہ دارانہ معاشرے میں قومی جدوجہد کی بنیاد "انفرادی حقوق کے مطالبے" پر قائم ہے۔ جس سے اجتماعی حقوق پر زور پڑتی ہے۔ اس طرح بھی اجتماعی اور انفرادی حقوق کے درمیان تصادم کی کیفیت پیدا ہو جاتی ہے۔ جسے آج تک سرمایہ دارانیت یا انفرادیتی فلسفہ صحیح طور پر رفع نہیں کر سکا۔

اشتمالی و اشتراکی معاشرہ ہو یا انفرادی و سرمایہ دارانہ، افراد اور معاشرے کے حقوق باہم متعاقب اور جدا جدا ہو جاتے ہیں۔ دونوں میں یقیناً تضاد اور تصادم جنم لیتا ہے۔ جسے ان دونوں فلسفوں کے ذریعے دور نہیں کیا جاسکتا۔ اس کی بنیادی وجہ یہی ہے کہ دونوں کی اساس عمل "مطالبہ حقوق" ہے۔ مطالبے کی ضرورت اسی وقت پیش آتی ہے۔ جب کسی کا حق از خود ادا نہ ہو رہا ہو۔ لہذا جب اندریں صورت مطالبہ ہوتا ہے تو فریقین کے مفادات کے درمیان تصادم واقع ہو جاتا ہے۔ ہر کوئی اپنے حق کی ادائیگی کا مطالبہ کرتا ہے۔ نتیجہً فرض کی ادائیگی نظر انداز ہو جاتی ہے۔ چنانچہ جب فرض ادا کیے بغیر حق مانگا جانے لگے تو معاشرے میں زوال اور انحطاط ہی پیدا ہوتا ہے۔ اس کی بہتری متوقع نہیں ہوتی۔ اس وقت ہم اس صورت حال میں گرفتار ہیں۔ ہم میں سے ہر شخص اپنے حقوق کی بات کرتا ہے لیکن اپنے فرائض کی ادائیگی کی طرف کوئی بھی متوجہ نہیں ہوتا۔ یہی انداز فکر مادی ہے اور ایسے افراد "مادی الذہن" کہلاتے ہیں۔ اس انداز فکر نے معاشرے کو ایسی زندگی عطا کر دی ہے کہ نہ تو فرائض ادا ہو رہے ہیں اور نہ کسی کو صحیح طور پر اس کا حق مل رہا ہے۔ کیونکہ فرض اور حق "دونوں مترادف حقیقتیں ہیں۔ ہر شخص کا فرض دوسرے کا حق ہوتا ہے۔ جب فرض ادا نہ ہو تو کسی کا حق اسے کیونکر ملے گا۔ اس صورت حال نے پورے معاشرے کے افراد کے اندر مجموعی طور پر "عدم تحفظ کا احساس" پیدا کر دیا ہے۔ جب حقوق ادا ہونے کا سامان نہ ہو تو ہر شخص خود کو معاشی اور عمرانی طور پر غیر محفوظ تصور کرنے لگتا ہے۔ اس وقت قومی سطح پر ہمارے اخلاقی انحراف کا سبب اور اصل علت اس قدر نفسانی ترمذ نہیں جتنا کہ "معاشی اور عمرانی زندگی میں غیر محفوظ ہونے کا احساس"۔

( SENSE OF INSECURITY ) ہے۔ جب تک انفرادی اور اجتماعی زندگی میں یہ احساس کلیتہً رفع نہیں ہو جاتا۔ کسی بھی نظام حیات کے نفاذ سے اخلاقی انحراف کا رجحان ختم نہیں ہو سکتا۔ ہمارے معاشرے میں ہر شخص اپنے آپ کو معاشی اور عمرانی زندگی میں غیر محفوظ تصور کرتا ہے۔ کسی فرد کو اپنے جائز قانونی و اخلاقی حقوق اور مفادات از خود محفوظ نظر نہیں آتے اور نہ ہی الحقیقت کوئی انسان معاشرتی زندگی بسر کرتے ہوئے اپنے جائز حقوق اور قانونی مفادات سے دستبردار ہو سکتا ہے۔ اب سوال یہ پیدا ہوتا ہے کہ اگر انسانی زندگی کا تمام تر انحصار ان جائز حقوق

کے حصول اور قانونی مفادات کے تحفظ پر ہو اور معاشرہ کسی سطح پر بھی کسی شخص کے حقوق اور مفادات کے صحیح تحفظ کا ضامن نہ ہو تو ہر شخص اخلاقی انحراف کا مرتکب نہیں ہوگا تو اور کیا ہوگا۔ یہ اخلاقی انحراف دراصل ہر شخص کا رویہ خود غرضی ہے۔ ہر شخص اپنے جائز حقوق و مفادات کے تحفظ اور اپنی زندگی کی بقا و سالمیت کی ضمانت خود غرضی کے روئے سے حاصل کرتا ہے۔ حقیقت یہ ہے کہ آج ہر شخص کو خود غرضانہ اور مفاد پرستانہ فکر و عمل "بالفعل زندگی کے ہر دائرے میں تحفظ مہیا کر رہے ہیں۔ یہی سبب ہے کہ ہر فرد خود غرضی کے تنگ حصار میں پابند رہنے پر مجبور رہے۔ اگر کوئی شخص رویہ خود غرضی ترک کر دے اور اس کی زندگی کی جائز ضروریات تک پوری ہونے کی کوئی ضمانت نہ ہو تو وہ اپنے آپ کو اس غیر یقینی صورت حال میں کیونکر اور کہاں تک معلق رکھ سکتا ہے؟

چنانچہ "رویہ خود غرضی" جو دراصل اخلاقی انحراف کی اساسی صورت ہے۔ اسی وقت ترک ہو سکتا ہے۔ اگر اس کے علاوہ کوئی اور ایسا محرک موجود ہو۔ جو جائز حقوق و مفادات کی عملی ضمانت اس سے بھی زیادہ قوی طریق پر مہیا کر دے۔ یہ محرک موجودہ معاشی و عمرانی ڈھانچے میں بنیادی تبدیلی کے بغیر نہیں آسکتا۔ اس وقت ہماری معاشی اور عمرانی ڈھانچہ "مطالبہ حقوق" DEMAND OF RIGHTS کے تصور پر مبنی ہے۔ اگر "مطالبہ حقوق" کے بجائے "ایتائے حقوق" اور "ادائیگی فرائض" اساس معیشت و معاشرت قرار پاجائیں۔ ہر شخص اپنے حقوق طلب کرنے کے بجائے دوسروں کے حقوق ادا کرنے پر مامور اور مصر ہو اور اسی فکر میں مگن ہو تو کسی شخص کے جائز حقوق و مفادات محفوظ ہونے بغیر نہیں رہ سکتے۔

ایتائے حقوق کا تصور اگر ہر شخص کی انفرادی و اجتماعی زندگی میں اساس عمل ہو تو یہ تمام افراد کو ان کی بقا کی حتمی و قطعی ضمانت مہیا کر دے گا۔ جب ہر شخص کے حقوق ترک خود غرضی سے کچھ ساقط ہو رہے ہوں تو کوئی بھی انسان خود غرضی اور مفاد پرستی کے ذریعے اپنے حقوق کے تحفظ کی خاطر دوسروں کو ان کے حقوق سے محروم نہ کرنے پائے گا۔ اس استحصالی عمل کا خاتمہ صرف اسی فطری طریق سے ممکن ہے درنہ وعظ و تلقین یا محض حدود و تعزیرات کے نظام سے اسے ختم نہیں کیا جاسکتا۔ ذرا غور و فکر سے کام لیا جائے تو پورے سماج کا اجتماعی عمل ایک مربوط زنجیر کی طرح سامنے آجاتا ہے۔ جب ہر شخص کی معیشت غیر یقینی ہو اور وہ قوت یقین اپنی خود غرضی، مصلحت کوئی اور وسیلہ کاری سے حاصل کر رہا ہو تو یقیناً عمرانی زندگی میں غیر عادلانہ معیشت کا دور دورہ ہوگا۔ عیار اور مکار لوگ دجل و فریب کے ذریعے امیر سے امیر تر ہوتے جائیں گے، سادہ اور دیانت دار طبقہ غریب سے غریب تر ہوتا جائے گا۔ یہ ایک منطقی عمل ہے جس کی طرف

علامہ مرحوم نے یوں اشارہ فرمایا ہے

مگر کی چالوں سے بازی لے گیا سرمایہ دار انتہائے سادگی سے کھا گیا مزدور مات  
نفسا نفسی کا یہ عالم معاشرتی زندگی میں سرمایہ و غربت کی بنا پر زبردست طبقاتی تقسیم کی دیوار تعمیر

کر دیتا ہے۔ ایک ہیجان انگیز معاشی و عمرانی ناہمواری جنم لیتی ہے۔ امراہ سرمایہ و دولت کی فراوانی کے باعث عیش کوشی، نشاط کاری اور سفلہ نوازی کے عادی ہو جاتے ہیں اور غربت و فقر و افلاس کے باعث ابتداً اپنی ضروریات زندگی کی تکمیل کے لیے فسق و فجور کی راہ اپناتے ہیں اور بعد ازاں دونوں طبقات مکمل طور پر ظلم و عصبیان اور اخلاقی انحراف کو بطور و طیرہ زندگی اپناتے ہیں۔ امراہ سلمان تعیش اور امور نشاط انگیزی کو عملاً اپنی بنیادی ضروریات کے دائرے میں شامل کر کے زندگی کا ایک معیار پیش کرتے ہیں۔ یہ عمل غریب طبقہ کو تباہی و ہلاکت کی ڈگر پر چلانے کا مزید محرک بنتا ہے۔ غریب طبقہ اپنے اور صاحب ثروت افراد کے مابین اس فرق و امتیاز کو دیکھ کر ایک ذہنی اذیت محسوس کرتا ہے جو لاشعوری طور پر فرد کے دل و دماغ پر محیط ہو جاتی ہے۔ چنانچہ اس کرب و اذیت کی محیطی کیفیت سے نجات پانے اور خود کو نام نہاد عزت اور بھرم سے بہرہ ور کرنے کے لیے افلاس زدہ افراد اپنے خون پسینے سے دن بھر کی کھائی ہوئی قلیل دولت بھی بے جا خرچ کر دیتے ہیں۔ اس طرح پورا معاشرہ اخلاقی اقدار اور مذہبی فضائل کو پامال کرنے میں مصروف رہتا ہے۔ ہماری سوسائٹی کا مجموعی اخلاقی انحراف اس منطقی عمل کا نتیجہ ہے۔ اگر نظام حکومت کی تبدیلی سے اخلاقی انحراف کو بالآخر دبا کر ختم کرنا مقصود ہو تو یہ کام فی الحقیقت صحیح انجام کو نہیں پہنچ سکے گا۔

معاشرے میں جب تک یہ صورت حال موجود ہے، ہزار کوششوں سے بھی مطلوبہ منزل حاصل نہیں ہو سکتی۔ یہاں ایک ایسا معاشی و عمرانی انقلاب درکار ہے۔ جس سے استحصالی، سامراجی اور فرسودہ نظام کا ڈھانچہ تہس نہس ہو جائے اور اخلاقی انحراف کے اسباب و محرکات کا قلع قمع ہو جائے۔ اگر جرم کے اسباب و محرکات کا اندفاع ہو جائے تو وجود جرم از خود ختم ہو جائے گا۔ غیر یقینی معیشت، معاشرتی ناہمواری، احساس عدم تحفظ اور استحصالی طرز فکر و عمل یہ وہ مہلک امراض ہیں جو ہمارے عمرانی ڈھانچے میں ناسور کی حیثیت رکھتی ہیں اور اخلاقی انحراف کی اکثر صورتیں اعراض و علامات ہیں۔ معیشت جس طرح جسمانی اعراض و علامات کو اصل مرض تصور کرتا ہے۔ اگر طبیب بھی اسی غلط تشخیص کو درست تصور کر کے علاج شروع کر دے تو مریض کی تباہی و موت کا سامان تو فراہم ہو سکتا ہے۔ اس کی اصلاح اور صحت مندی ممکن نہیں رہتی۔ چنانچہ کامل طبیب اصل مرض پر جو عموماً پوشیدہ ہوتی ہے، اپنی توجہ مرکوز کر کے اس کا علاج کرتا ہے تو اعراض و علامات از خود ختم ہو جاتی ہیں۔ اسی طرح جن افراد کے ہاتھوں میں قومی دہلی قیادت ہو۔ وہی قوم و ملت کے معالج ہیں۔ انہیں چاہیے کہ اس ناسور پر توجہ کریں۔ جو پورے معاشرتی جسم میں فساد انگیزی اور تخریب و تعفن کا سبب بن رہا ہے۔ یہی امر مطلوبہ نتائج کے حصول میں رکاوٹ ہے شریعت میں سارق (چور) کی سزا قطعید ہے۔ لیکن یہ حکم وضعی ہے تکلیفی نہیں۔ اگر محرکات سرقہ کی نشاندہی کر کے ان کا خاتمہ نہ کیا جائے تو یہ شرعی حد مفید نتائج کے بجائے نفرت اور بیزاری پیدا کر دیتی ہے۔



پورے معاشرتی نظام کے مسئلے کو اسی پر تکیا کرنا ضروری اور لابدی ہے۔ کیونکہ معاشرتی سطح پر تمام اخلاقی ردائے اور جرائم کے پس منظر میں باقاعدہ طور پر کئی محرکات اور موثرات کار فرما ہوتے ہیں۔ جن کی وجہ سے ہر بانی کو عملاً ایک طرح کا تحفظ اور استحکام مل رہا ہوتا ہے۔ یہی امور افراد اور اجتماعاً انسانی شخصیت کے اختلال و اضمحلال کا باعث ہوتے ہیں اور انہیں سے اخلاقی انحراف کو تقویت ملتی رہتی ہے۔

اگر ان موثرات اختلال اور محرکات انحراف کی صحیح نشاندہی کر کے ان کا حتمی و قطعی تدارک نہ کیا جائے تو محض تعزیریاتی نظام کی اپنی افادیت و برکت مطلوبہ نتائج پیدا نہیں کر سکتی۔ اگر جذباتی انداز فکر سے الگ ہو کر سوچا جائے تو اس میں اسلام کے تعزیریاتی نظام کی فیوض و برکات کی (معاذ اللہ) نفی نہیں بلکہ "اسلام من حیث الكل" کی صحیح اہمیت مترشح ہوتی ہے۔ کیونکہ اسلام اپنا ایک جداگانہ جامع اور کامل ضابطہ حیات رکھتا ہے۔ اگر کسی استحصالی اور فرسودہ نظام کے ڈھانچے میں اسلامی ضابطہ حیات کے چند امور نافذ کر کے مطلوبہ منزل کے حصول کی توقع کی جائے تو یہ عبث ہوگی۔ اس سے اسلام کی تغلیط نہیں بلکہ حکیم الہی کی تائید ہوتی ہے :-

يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً (البقرہ، ۲۰۸) اسے ایمان والو اسلام میں (جزوی نہیں بلکہ مکمل طور پر داخل ہو جاؤ۔

اس پوری خرابی کا علاج صرف اور صرف اسلام کے انقلابی فلسفے میں مضمر ہے۔ وہ یہ کہ معاشرتی زندگی کی اساس عمل ہی بدل دینی جائے۔ معاشرتی زندگی کی بنیاد بجائے "مطالبہ حقوق" کے تصور کے "ایتائے حقوق" یعنی "ادائیگی فرض" کے تصور پر رکھ دی جائے۔

ہر شخص اپنے حق کا مطالبہ کرنے کے بجائے صرف اپنے فرض کی ادائیگی پر مامور ہو اور اس تصور کے پیچھے قانونی قوت (LEGAL SANCTION) موجود ہو۔ ہر شخص اپنے مقررہ اور معینہ فرض کو ادا کرنے پر متصر ہو تو ہر ایک کا حق از خود ادا ہوتا رہے گا۔ کیونکہ اپنے فرض کو پورا کرنا درحقیقت دوسرے کا حق ادا کرنے کے مترادف ہے۔ والدین کا فرض ہے کہ بچوں کی اچھی تربیت کریں، اولاد کا فرض ہے کہ والدین کی عزت و خدمت کریں۔ خاوند کا فرض ہے کہ بیوی کو حسن سلوک کے ساتھ ضروریات مہیا کرے۔ بیوی کا فرض ہے کہ خاوند کی اطاعت کرے، چھوٹے کا فرض ہے کہ بڑے کی توقیر کرے، بڑے کا فرض ہے کہ چھوٹے پر شفقت کرے، طاقتور کا فرض ہے کہ کمزور کی مدد کرے اور امیر کا فرض ہے کہ غریب کا معاشی تعطل دور کرے۔ الغرض اگر ہر فرد صرف اپنے اپنے فرض کو پورا کرے تو کوئی وجہ نہیں کہ ہر دوسرے کا حق ادا نہ ہو۔ گویا اسلام جس معاشرے کی تشکیل چاہتا ہے۔ اس کے افراد دوسروں کے پاس اپنا حق مانگنے نہ جائیں۔ بلکہ دوسروں کے پاس چل کر ان کا حق دینے جائیں۔ اسی معاشرے کا نام "اسلامی معاشرہ" ہے جس میں کسی کا دست سوال کسی کے سامنے نہ اٹھے۔ بلکہ دست عطا اٹھے۔ مگر کوئی سائل نہ ہو۔ ہاتھ دینے کے

یہ اٹھے مگر لینے کے لیے دامن نہ ہو۔ اگر حقوق کی ادائیگی کا ایسا موثر نظام عمل میں لایا جائے تو یہی اسلام کے اجتماعی نصب العین کے حصول کی ضمانت ہے۔ افراد کو یہی زندگی عمدہ خلافت راشدہ میں واقفیت سے آئی تھی جسے حضرت عمر بن عبدالعزیز نے اپنے دور میں دہرا کر خود کو گویا خلیفہ راشد ثابت کر دیا تھا۔

یہی ایک صورت ہے۔ جس سے معاشرے کے تمام افراد کو محرومی سے بچایا جاسکتا ہے۔ اگر افراد کی زندگیوں میں یہ اساسی عمل میسر نہ آئے تو کوئی بھی جدوجہد اسلامی نصب العین کے حصول کی جدوجہد قرار نہیں پاسکتی۔ ایسے ہی روحانی الذہن افراد پر مشتمل قوم کا ذکر قرآن مجید یوں کرتا ہے :-

كُنْتُمْ خَيْرَ أُمَّةٍ أُخْرِجَتْ لِلنَّاسِ  
تَأْمُرُونَ بِالْمَعْرُوفِ وَتَنْهَوْنَ عَنِ  
الْمُنْكَرِ وَتُؤْمِنُونَ بِاللَّهِ  
اے اُمتِ مصطفویٰ۔ تم بہترین امت ہو، تمہیں لوگوں کے لیے منتخب کیا گیا ہے، تم نیکی کا حکم دیتے ہو، برائی سے روکتے ہو اور اللہ پر (کامل) ایمان رکھتے ہو۔

(آل عمران، ۱۱۰)

### ۴) موجباتِ خوف و غم کا ازالہ

اس کی جدوجہد کا رخ یہ ہو کہ انفرادی اور اجتماعی زندگی تمام قسم کے داخلی اور خارجی موجباتِ خوف و غم سے محفوظ ہو جائے۔ یہ قومی زندگی کے نصب العین کا چوتھا تقاضا ہے۔ اسلام جس انقلابی معاشرے کی تشکیل قومی نصب العین قرار دیتا ہے۔ اس کی اجتماعی جدوجہد اس سمت میں ہوتی ہے کہ پورا معاشرہ اور اس کا ایک ایک فرد ہر قسم کے خوف و غم سے محفوظ ہو جائے۔ مزید یہ کہ اندرونی اور بیرونی سطح پر انسانی زندگی کو خوف و غم سے دوچار کرنے والے جتنے اسباب ہو سکتے ہیں سب کو کلیتہً دور کر دیا جائے تاکہ ایسی صورتِ حال کے پیدا ہونے کا امکان بھی باقی نہ رہے۔

کوئی بھی معاشرہ اس وقت تک نہ فلاحی قرار پاسکتا ہے اور نہ اسلامی جب تک وہ اپنے افراد کو بے خوف و غم زندگی کی ضمانت مہیا نہ کرے۔ خوف کسی واقع ہونے والی پریشانی اور نقصان کے اندیشے کو کہتے ہیں۔ جب کہ غم اس پریشانی اور نقصان کے اثرات کی یاد سے متعلق ہوتا ہے۔ اس لحاظ سے خوف کا تعلق مستقبل سے ہوا اور غم کا ماضی سے۔ کیونکہ خوف آنے والے خطرات کی بنا پر ہوتا ہے اور غم بیتے ہوئے خطرات کی بنا پر۔ ان دونوں میں ایک امتیاز یہ بھی ہے کہ خوف کا تعلق عام طور پر اپنی ذات کے نقصان سے ہوتا ہے اور غم کا تعلق دوسروں سے۔

لہذا اسلامی معاشرے کا قیام ایسی اجتماعی جدوجہد پر منحصر ہے جس میں اس قسم کے حالات پیدا کیے جائیں کہ نہ تو افراد کو کسی قسم کے نقصان اور پریشانی و محرومی کا اندیشہ یا خطرہ باقی رہے اور نہ کوئی ماضی میں واقع ہونے والا نقصان ایسا ہے جس کی تلافی نہ کی جاسکی ہو تاکہ افراد کے لیے نہ کوئی خوف کا سبب ہو نہ غم کا۔ اسی طرح افراد کو ایسی اطمینان بخش اور محفوظ و مامون زندگی میسر آئے کہ انہیں نہ اپنی ذات کی نسبت



کوئی نظر ہو نہ دوسروں کی نسبت۔ ان فرض ہر شخص اپنے لحاظ سے بھی اور اپنے اہل و عیال اور متعلقین کے لحاظ سے بھی مطمئن اور بے فکر رہے تاکہ افراد نجی سطح پر اخلاقی مجال اور معاشرہ اجتماعی سطح پر مطلوبہ صلاحیت کو پانے کی صحیح جدوجہد کر سکے۔ اگر خوف و غم کی کیفیات قلب و ذہن پر طاری رہیں تو نہ یادِ الہی کا حق ادا ہو سکتا ہے نہ کسی اور جدوجہد کا۔ معینہ منزل کے حصول کی جدوجہد ہمیشہ یکسوئی اور یکجہتی سے تبھی ہو سکتی ہے جب دل داغ ہر قسم کے خوف و غم سے نجات پاتے ہوئے ہوں۔ ذہن تفکرات اور پریشانیوں میں الجھا ہوا ہو تو کوئی کام بھی دلچسپی کے ساتھ نہیں ہو سکتا۔ لہذا یہ معاشرے کا فرض ہے کہ وہ اپنے افراد کو ہر قسم کی پریشانی اور خوف و غم کے اسباب سے نجات دلائے تاکہ وہ صحیح شغف اور انہماک کے ساتھ اپنی منزل کی طرف بڑھ سکیں افراد کو کوئی قسم کا خوف لاحق ہو سکتا ہے مثلاً :-

جان تلف ہونے کا خوف

مالی نقصان کا خوف

عزت و آبرو کے نقصان کا خوف

فقر و افلاس کا خوف - وغیرہ

اسلام وحی ربانی کی ہدایت کا مقصد بھی یہی قرار دیتا ہے کہ انسانوں کو خوف و غم سے نجات دلائے

قرآن حکیم میں مذکور ہے :-

فَاِمَّا يَنْتَهِبُكُمْ مِّنِّيْ هُدًى فَمَنْ تَبِعَ  
هُدًى فَلَآ خَوْفٌ عَلَيْهِمْ وَّ لَا هُمْ  
يَحْزَنُوْنَ (البقرہ، ۳۰)

پس جب تمہارے پاس میری طرف سے ہدایت آئے تو جو کوئی میری ہدایت کی پیروی کرے گا اسے نہ کوئی خوف ہوگا اور نہ کوئی غم۔

یہی امر اسلام کے قومی نصب العین کی بنیادی روح ہے کہ معاشرے کے ہر فرد کو اس کی جان کی حفاظت و سلامتی کی ضمانت ملنی چاہیے۔ اس کے مال و دولت کی حفاظت و سلامتی کی ضمانت ملنی چاہیے۔ اس کی عزت و آبرو کے صحیح تحفظ کی ضمانت ملنی چاہیے۔ اس کو ضروریات زندگی مہیا ہونے اور معاشی تعطل سے محفوظ رہنے کی ضمانت ملنی چاہیے۔ اسے سیاسی، معاشی، مذہبی اور معاشرتی زندگی کے جملہ حقوق کے تحفظ کی ضمانت ملنی چاہیے۔ ایسے ماحول حیات کی ضمانت ملنی چاہیے جس میں کوئی کسی سے زیادتی نہ کر سکے اور اگر سوہ اتفاق سے ایسا ہو بھی جائے تو ہر مظلوم کی مکمل دادرسی اور ظالم کے صحیح انجام تک پہنچنے کی ضمانت ملنی چاہیے جو معاشرہ خوف و غم کے جملہ احوال و اسباب سے محفوظ ہو وہ صحیح معنوں میں اسلامی معاشرہ ہے اور جس کے افراد پر خوف و غم کی زندگی مسلط ہو وہ نہ صرف یہ کہ اسلامی معاشرہ نہیں بلکہ خدا کے عذاب میں مبتلا تصور کیا جائے گا، کیونکہ خوف و غم سے محفوظ معاشرتی زندگی خدا کی نعمت ہے اور اس سے محرومی غضبِ الہی۔ ارشاد باری تعالیٰ ہے

وَضَرَبَ اللّٰهُ مَثَلًا قَرِيْبًا كَانَتْ اٰمِنَةً اور اللہ تعالیٰ نے ایک ایسی بستی کی مثال بیان کی

مُطْمَئِنَّةً يَأْتِيهَا رِزْقُهَا رَغَدًا مِّنْ كُلِّ  
مَكَانٍ فَكَفَّرَتْ بِأَنعَمِ اللَّهِ فَأَذَاقَهَا  
اللَّهُ لِبَاسِ الْجُوعِ وَالْخَوْفِ بِمَا كَانُوا  
يَصْنَعُونَ

(النمل ، ۱۱۲)

جس میں بڑا امن اور چین تھا۔ (ذرائع معیشت کی فراوانی کی بنا پر) اس کا رزق اسے بڑی وسعت کے ساتھ تمام اطراف و اکناف سے مہیا ہوتا تھا یعنی معاشی طور پر اس کے باشندوں کو بڑی آسودگی اور آسائش تھی) پس بستی والوں نے اللہ تعالیٰ کی نعمتوں کے ساتھ کفر کیا۔ چنانچہ ان کے عمل کے نتیجے میں اللہ تعالیٰ نے انہیں بھوک اور خوف کے پہناوے کا مزہ چکھایا۔

اس آیت کریمہ نے یہ حقیقت واضح کر دی کہ جس ملک یا طبقہ و ملت پر باری تعالیٰ اپنی نعمتیں اور نوازشیں فرمانا چاہیں اسے اقتصادی آسودگی سے بہرہ ور فرمادیتے ہیں تاکہ وہاں کے باشندوں کو "خوفِ اطلاق" (بھوک سے مرنے کا خوف) لاحق نہ ہو۔ اگر معاشی آسودگی ہو تو اس سے معاشرتی زندگی مستحکم ہوتی ہے اور اس کے نتیجے میں انسانی زندگی بیشمار ماحولیاتی خطرات کے خوف سے محفوظ ہو جاتی ہے۔ اگر وہ معاشرہ احکامِ خداوندی کی نافرمانی کرنے لگے تو باری تعالیٰ کی گرفت اس صورت میں ہوتی ہے کہ اس قوم کو بھوک (معاشی تنگی) اور خوف و خطر کی زندگی سے دوچار کر دیا جاتا ہے۔ اس کا صاف مطلب یہ ہوا۔ معاشرتی زندگی میں اجتماعی افلاس اور خوف و غم کے حالات عذابِ الہی ہے۔ اگر معاشرے کی صورت حال یہ ہو تو حکام اور عوام کو سمجھ لینا چاہیے کہ ہماری قومی زندگی اصل نصب العین کی راہ سے بھٹک چکی ہے۔ کیونکہ لوگوں کو "بھوک اور خوف" کی کیفیت میں رکھ کر احکامِ الہیہ کی اطاعت کے لیے صحیح طور پر تیار نہیں کیا جاسکتا۔ خدا کا انعام اور عذاب دو متضاد امر ہیں۔ دونوں بیک وقت جمع نہیں ہو سکتے۔ اس وقت ہماری حیاتِ قومی "افلاس اور خوف" دونوں کیفیات میں مبتلا ہے اور یہ انحراف کا نتیجہ ہے۔ جو ہم نے آزادی حاصل کرنے کے بعد خدا تعالیٰ سے کیے ہوئے وعدے سے کیا ہے۔

اس لیے اصل نصب العین کی طرف یعنی صحیح سمت میں بڑھنے کی علامت ہی یہ ہے کہ ہم اجتماعی افلاس اور خوف سے نجات حاصل کریں اور اپنے معاشرے کے افراد کو محفوظ اور مطمئن زندگی کے مواقع مہیا کریں ورنہ ہماری تمام جدوجہد ہمیں اصل منزل سے دُور ہی رکھے گی۔

قرآن حکیم نے بعض امور کو حرام قرار دیتے ہوئے ان کے ارتکاب سے لوگوں کو اس طرح منع کیا ہے کہ اس ممانعت سے معاشرے کی اجتماعی زندگی کو خوف و غم کے جملہ اسباب و عوامل سے حجات عطا کرنے کی صورت بیان کر دی ہے۔ ان موافق کا ذکر چونکہ متصلاً چند آیات میں وارد ہوا ہے۔ اس لیے اس ترتیب سے یہ بھی اندازہ ہوتا ہے کہ اسلام کس قسم کی معاشرتی زندگی کا ڈھانچہ پیش کر رہا ہے۔ کیونکہ جب کسی کو ایک چیز سے منع کیا جاتا ہے تو اس ممانعت کا بنیادی مقصد اور لازمی نتیجہ ہی ہوتا ہے کہ جو نقصان اس عمل کے

ارتکاب سے خود صاحب عمل اور دیگر افراد کو پہنچ سکتا تھا۔ "منع" کے ذریعے دونوں کو اس سے محفوظ کر دیا گیا۔ کسی فعل کی ممانعت بعض اوقات بالذات مقصود نہیں ہوتی بلکہ اصل مقصد اس نقصان اور شر سے محفوظ رکھنا ہوتا ہے جو اس فعل کے ارتکاب کا یقینی نتیجہ تھا۔ دوسرے لفظوں میں یوں سمجھ لیجئے کہ جو حالت اور کیفیت کسی فعل ممنوع کے ارتکاب سے لازم آتی ہے قدرت اس حالت سے بچا کر اس کے برعکس دوسری حالت اور کیفیت کو پیدا کرنا چاہتی ہے اور دوسری پسندیدہ حالت کے برقرار رکھنے کے لیے ضروری ہوتا ہے کہ کوئی ایسا فعل صادر نہ ہونے پائے جس سے مطلوبہ صورت حال میں تبدیلی پیدا ہونے کا امکان ہو۔

اس لیے قرآن مجید بعض امور کو صراحت کے ساتھ "موانع" میں شمار کرتا ہے تاکہ یہ حقیقت واضح ہو جائے کہ اسلام اس طرز کی نہیں بلکہ اس کے برعکس دوسری طرز کی زندگی کو پسندیدہ قرار دیتا ہے۔ اس تصور کو سمجھنے کے بعد اب آیات قرآنی ملاحظہ فرمائیے :-

وَلَا تَقْتُلُوا أَوْلَادَكُمْ خَشْيَةَ إِمْلَاقٍ ۗ  
نَحْنُ نَرْزُقُهُمْ وَإِيَّاكُمْ ؕ إِنَّ  
قَتْلَهُمْ كَانَ خِطَاً كَبِيراً ۗ وَلَا تَقْرَبُوا  
الزَّوْجَ إِتْنَهُ كَانَ فَاحِشَةً ۗ وَسَاءَ  
سَبِيلاً ۗ وَلَا تَقْتُلُوا النَّفْسَ الَّتِي  
حَرَّمَ اللَّهُ إِلَّا بِالْحَقِّ ۗ (بنی اسرائیل، ۳۱-۳۲)

اور اپنی اولاد کو غربت و افلاس کے خوف سے نہ مار ڈالو، ہم ہی انہیں بھی اور تمہیں بھی رزق دیں گے بیشک ان کا مار ڈالنا بڑی خطا ہے اور زنا کے قریب مت جاؤ، بیشک یہ بے حیائی اور بڑی راہ ہے اور کسی جان کو جسے اللہ نے حرام کیا ہے بغیر حق کے نہ مارو۔

پہلی آیت میں غربت و افلاس کے ڈر سے اولاد کو قتل کرنے کی ممانعت وارد ہوئی ہے اور یہ کہا گیا ہے کہ ہر ایک کو رزق عطا کرنا اللہ تعالیٰ کے ذمے ہے۔ اب یہ کیونکر تصور کیا جاسکتا ہے کہ ایک طرف باری تعالیٰ بھوک اور افلاس کے ڈر سے اولاد کو مارنے سے منع فرمائیں اور دوسری طرف لوگوں کو بھوک اور افلاس کے خوف میں مبتلا بھی رکھیں۔ نَحْنُ نَرْزُقُهُمْ وَإِيَّاكُمْ ہم ان کو بھی اور تمہیں بھی رزق دیں گے) کے الفاظ صراحت کے ساتھ اس مثبت ایزدی کا اعلان کر رہے ہیں کہ رزق یعنی وسائل معیشت ہمیا کر کے ہم تمہیں بھوک اور افلاس کے خوف سے نجات دیدیں گے۔ گویا منشاء ایزدی یہی ہے کہ کوئی شخص اور معاشرہ بھوک اور افلاس کے خوف میں گرفتار نہ ہو لیکن لوگ خود انحراف اور ظلم اور استحصال پر مبنی نظام کے راستوں پر چل کر منشاء ایزدی کے خلاف اپنے اوپر یہ کیفیات بطور عذاب مسلط کر لیتے ہیں۔

چنانچہ قرآن کی روشنی میں سب سے پہلے اسلام جس خوف سے انسانیت کو بے نیاز کرنا چاہتا ہے وہ "خوف افلاس" ہے تاکہ یہ خوف دیگر اخلاقی رذائل اور جرائم کو معرض وجود میں لانے کا باعث نہ ہو سکے۔

۲۔ دوسری آیت میں زنا یعنی بدکاری کی حرمت وارد ہوئی ہے اور اس عمل کو صریح بے حیائی اور برابرا

قرار دیا گیا ہے۔ اس ممانعت کے ذریعے لوگوں کی عصمت و عفت کے تحفظ کی ضمانت فراہم کی گئی ہے تاکہ افراد معاشرہ کو عزت و آبرو کے نقصان کا کوئی خوف اور اندیشہ نہ رہے

۳۔ تیسری آیت میں کسی کو ناحق قتل کرنے کی ممانعت وارد ہوئی ہے۔ اس ممانعت کے ذریعے افراد معاشرہ کو جان تلف ہونے کے خوف سے نجات دلائے گا اہتمام کیا گیا ہے تاکہ لوگ اس ذہنی خدشے سے بھی نجات پا جائیں۔

۴۔ چوتھی آیت میں ارشاد فرمایا گیا :-

وَلَا تَقْرَبُوا مَالَ الْيَتِيمِ إِلَّا بِالَّتِي هِيَ  
أَحْسَنُ حَتَّىٰ يَبْلُغَ أَشُدَّهُ وَأَوْفُوا  
بِالْعَهْدِ إِنَّ الْعَهْدَ كَانَ مَسْئُولًا ۝

اور یتیم کے مال کے قریب نہ جاؤ، سوائے کسی اچھی نیت اور صورت کے، یہاں تک کہ وہ اپنی جوانی کو پہنچ جائے اور وعدہ (ہمیشہ) پورا کرو، بیشک وعدے کی نسبت سوال کیا جائیگا۔

(بنی اسرائیل، ۳۴)

یہاں تخصیص کے ساتھ یتیم کے مال کا ذکر ہے۔ یہ اس لیے کیا گیا ہے کہ یتیم بچہ جو بے سہارا ہوتا ہے اپنی کم عمری اور بے سہارگی کی وجہ سے اپنے مال اور دیگر مفادات کی حفاظت کے قابل نہیں ہوتا۔ اس لیے اس کا مال تلف کرنا نسبتاً آسان ہوتا ہے۔ راستے میں کوئی موثر رکاوٹ نہیں ہوتی۔ چنانچہ یتیم کے مال کا ذکر تو علامت (SYMBOL) کے طور پر کیا گیا ہے ورنہ مقصود یہ واضح کرنا ہے کہ کسی کے مال کو بھی ناجائز طور پر نقصان پہنچانا حرام ہے۔ کسی کا مال تلف کرنے کی ممانعت دراصل لوگوں کو مالی نقصان کے خوف سے نجات دلانے کا ذریعہ ہے تاکہ وہ اپنی زندگی میں اس اندیشے سے بھی محفوظ ہو جائیں۔ مزید برآں ایفہار عہد کے حکم سے افراد کو آپس کے معاملات میں وعدہ خلافی کے خوف سے نجات دلانے کی صورت بہم پہنچائی گئی ہے۔

۵۔ پانچویں آیت میں ارشاد فرمایا گیا :-

وَأَوْفُوا بِالْعَهْدِ إِذَا عٰكَلْتُمْ وَرٰزُوا  
بِالْقِسْطِ اِسْمِ الْمُسْتَقِيمِ ط ذٰلِكَ خَيْرٌ وَّ  
اَحْسَنُ تَاْوِيْلًا (بنی اسرائیل، ۳۵)

اور جب تم ناپ کرو تو پورا ناپو، اور تولو تو تولو تو سیدھی ترازو سے تولو، یہ عمل بہتر اور انجام کے لحاظ سے اچھا ہے۔

اس آیت میں ناپ تول کی بددیانتی کی ممانعت وارد ہوئی ہے۔ اس سے مراد یہ ہے کہ آپس کے لین دین میں ایک دوسرے کا حق پوری دیانت اور عدل و انصاف کے ساتھ ادا کرو۔ گویا یہاں افراد معاشرہ کو معاملہ کی خیانت سے روک کر ظلم و استحصال اور حق تلفی و بددیانتی کے خوف سے محفوظ کیا جا رہا ہے کہ ایسا نظام معاشرت و معاملت بپا کیا جائے جس میں کسی کی حق تلفی ممکن نہ ہو، کوئی بددیانتی واقع نہ ہو اور کسی سے کسی قسم کا ظلم اور زیادتی روا نہ رکھی جاسکے۔ اس طرح لوگ اپنی باہمی زندگی میں بھی ہر قسم کی زیادتی کے خوف سے بے نیاز ہو جائیں۔

۶۔ چھٹی آیت میں ارشاد فرمایا گیا :-



وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ  
وَالْبَصَرَ وَالْفُؤَادَ كُلُّ أُولَئِكَ  
كَانَ عَنْهُ مَسْئُولًا (بنی اسرائیل، ۳۶)

اور جس چیز کا تمہیں واثق علم نہ ہو اس کے پیچھے نہ  
چل، بیشک کان، آنکھ اور دل ہر ایک سے جواب طلبی  
ہوگی۔

اس آیت کے ذریعے تو ہم اور الزام و اتہام اور افواہوں کی پیروی کی ممانعت وارد ہوتی ہے۔ گویا اس امر کا  
بھی التزام کر دیا گیا ہے کہ کوئی کسی کے خلاف بے بنیاد اور جھوٹا پروپیگنڈا نہ کر سکے، کسی کی عزت کے خلاف  
الزام تراشی نہ کر سکے اور کسی کی شہرت کو نقصان پہنچانے کے لیے افواہوں کا سلسلہ جاری نہ رکھ سکے۔ اس  
طرح افراد معاشرہ کو ہر لحاظ سے الزام و اتہام اور ناجائز بے عزتی کے خوف سے محفوظ کر دیا گیا ہے تاکہ ہر شخص  
بلا خوف و خطر باعزت اور پرسکون زندگی بسر کر سکے۔

۷۔ ساتویں آیت میں ارشاد فرمایا:-

وَلَا تَمْشِ فِي الْأَرْضِ مَرَحًا إِنَّكَ لَنْ  
تَخْرِقَ الْأَرْضَ وَ لَنْ تَبْلُغَ الْجِبَالَ  
طُولًا ۚ كُلُّ ذَٰلِكَ كَانَ سَيِّئُهُ عِنْدَ  
رَبِّكَ مَكْرُوهًا (بنی اسرائیل، ۳۷-۳۸)

اور زمین پر اکڑ کر نہ چل، بیشک تو جتنا بھی طاقتور  
ہو زمین کو ہرگز نہ پہاڑ سکے گا اور نہ پہاڑوں کی لمبائی  
کو پہنچ سکے گا، یہ سب بُری باتیں تیرے رب کے  
نزدیک ناپسندیدہ ہیں۔

اس آیت میں غرور، تکبر اور نخوت و فرعونیت کی ممانعت وارد ہوتی ہے کہ اسے انسان تو جتنا بھی  
طاقت ور اور بلند و بالا ہو جائے نہ تو زمین کو پھاڑ سکتا ہے اور نہ پہاڑوں سے بلند ہو سکتا ہے۔ گویا یہ تیری طاقت  
و وسعت کی حد بندی ہے۔ پھر تو کیوں اسی زمین پر اتراتا ہے؛ غرور و تکبر اور نخوت و فرعونیت کے باعث کمزور  
اور ناتواں انسانوں سے ظلم اور زیادتی ایک یقینی امر ہے۔ اس لیے اس سے منع کر کے کمزور اور ناتواں انسانوں  
کو بھی طاقتور کے فتنہ و شر اور ظلم و جبر کے خوف سے نجات عطا کر دی گئی ہے۔

۸۔ آخر میں فرمایا گیا ہے کہ "یہ تمام بُری باتیں اللہ تعالیٰ کے نزدیک ناپسندیدہ ہیں" یعنی ان سب سے  
پر ہیز لازم ہے اور یہی ہمارا اجتماعی نصب العین ہے کہ معاشرتی سطح پر جدوجہد کا رخ یہ ہو کہ وہ تمام اسباب  
عوامل جن کے وجود سے انسانی زندگی خوف و غم کی پریشان کن کیفیات سے ہمکنار ہوتی ہے۔ ختم کر دیتے جائیں تاکہ  
پورا معاشرہ اور اس کا ایک ایک فرد اسلامی معیارِ عمل کے مطابق پرسکون اور باعزت زندگی بسر کر سکے اور اپنی  
تخلیقی و انقلابی جدوجہد کو بحال رکھ سکے۔

## ⑤ غلبہ حق کی خاطر باطل قوتوں کے خلاف غیر مصالحانہ انقلابی جنگ

وہ معاشرہ بین الاقوامی سطح پر غلبہ حق کی خاطر داخلی اور خارجی مفاہوں پر تمام باطل، طاقتور، استحصالی اور منافقانہ  
قوتوں کے خلاف غیر مصالحانہ انقلابی جنگ فیصلہ کن مرحلہ تک جاری رکھ سکے۔ اسلام جس انقلابی معاشرے کی تشکیل  
کو قومی نصب العین قرار دیتا ہے، اس کی یہ بنیادی خصوصیت ہے۔ یہ خصوصیت دراصل مقصدِ بعثتِ محمدی کی تکمیل



سے عبارت ہے۔ نبی اکرم صلی اللہ علیہ وسلم کے وصال کے بعد آپ کی بعثت سعیدہ کا مقصد بطور امانت و نیابت امتِ مصطفویٰ کو منتقل ہو گیا اور اسی کے حصول کی جدوجہد اسلامی معاشرے کی حقیقی زندگی ہے۔ قرآن مجید غلبہٴ دینِ حق کی جدوجہد کو امتِ نبویٰ کا بنیادی فریضہ قرار دیتا ہے۔ ارشادِ باری تعالیٰ ہے :-

۱- وَقَاتِلْهُمْ حَتَّى لَا تَكُونَ فِتْنَةً  
وَيَكُونَ الدِّينُ كُلُّهُ لِلَّهِ  
(الأنفال، ۳۹)

اور ان سے جنگ کرو حتیٰ کہ طاعوتی فتنہ ختم ہو جائے  
اور دین یعنی نظامِ حیات سارا کا سارا خالصتہً اللہ کے لیے ہو جائے۔

اس آیتِ کریمہ میں اللہ تعالیٰ نے اہل ایمان پر باطل قوتوں کے خلاف انقلابی جنگ فیصلہ کن مرحلہ تک جاری رکھنے کا حکم دیا ہے اور باطل قوتوں کو طاعوتی قرار دیا ہے۔ اس کی وضاحت ایک اور مقام پر یوں کی گئی ہے۔

۲- الَّذِينَ يُقَاتِلُونَ فِي سَبِيلِ اللَّهِ  
وَالَّذِينَ كَفَرُوا يُقَاتِلُونَ فِي سَبِيلِ  
الطَّاغُوتِ (النساء، ۷۶)

جو لوگ ایمان لائے وہ اللہ کے رستے میں جہاد کرتے ہیں اور جو کافر ہوئے وہ طاعوت کی راہ میں جنگ کرتے ہیں۔

قرآن حکیم باطل مقاصد کے لیے کی جانے والی ہر جنگ کو طاعوتی جنگ قرار دیتا ہے۔ ایسی ہر کاوش کے خلاف انقلابی جنگ، جہاد اور امتِ مسلمہ کا فرضِ اولین ہے۔ باری تعالیٰ کا یہ فیصلہ قرآن مجید میں اس طرح مکرر ہے :-

۳- يُرِيدُ اللَّهُ أَنْ يُحِقَّ الْحَقَّ بِكَلِمَاتِهِ  
وَيَقْطَعَ دَابِرَ الْكَافِرِينَ لِيُحِقَّ  
الْحَقَّ وَيُبْطِلَ الْبَاطِلَ وَلَوْ كَرِهَ  
الْمُجْرِمُونَ (النساء، ۷۶)

اللہ تعالیٰ کا یہ ارادہ ہے کہ اپنے وعدوں کو سچا کر دکھائے اور کافروں (کی قوت) کو جڑ سے کاٹ دے، ناکہ حق، حق اور باطل، باطل ثابت ہو جائے، خواہ مجرم لوگ اس ارادہ الہی کو ناپسند کرتے رہیں۔

۴- اسی طرح ایک اور مقام پر ارشادِ باری تعالیٰ ہے :-

فَقَاتِلُوا أَوْلِيَاءَ الشَّيْطَانِ (الفاتحہ، ۷۶)

۵- غلبہٴ حق کی خاطر باطل طاعوتی قوتوں کے خلاف اسی انقلابی جنگ کا حکم ایک اور مقام پر یوں دیا گیا ہے۔ پس چاہیے کہ راہِ حق میں ان لوگوں کے خلاف جنگ کی جائے جو دنیوی زندگی کو اخروی زندگی کے عوض خرید لیتے ہیں۔

(الفاتحہ، ۷۶)

۶- ایک اور مقام پر ارشاد فرمایا گیا ہے :-

وَقَاتِلُواهُمْ لِيُذِيبَهُمُ اللَّهُ بِأَيْدِيكُمْ  
وَيُخْزِيَهُمْ وَيُنصِرْكُمْ عَلَيْهِمْ وَ

اور ان سے جنگ کرو، اللہ انہیں تمہارے ہاتھ سے سزا دے گا، اور انہیں ذلیل و رسوا کرے گا اور تمہیں

يَسْتَفِ صُدُورَ قَوْمٍ مُّؤْمِنِينَ  
ان پر غلبہ دے گا اور (اس طرح) مخلص مومنین کی  
جماعت کو دلی تسکین عطا کرے گا۔ (التوبة، ۱۵)

ان تمام آیات میں تمام باطل طاغوتی قوتوں کے خلاف فیصلہ کن مرحلہ تک انقلابی جنگ جاری رکھنے کا حکم دیا گیا ہے اور ساتھ ہی غلبہ حق کا مترادف جانفزا سنایا گیا ہے۔

۷۔ اسی طرح قرآن میں ظالم، جابر، مستبد اور استحصالی قوتوں سے بھی تبرؤ آزما ہونے کا حکم بڑی شد و مد کے ساتھ دیا گیا ہے۔ جب صحابہ کرام میں سے پیشتر حضور علیہ السلام کے بعد مدینہ ہجرت کر گئے اور کچھ مسلمان مکہ میں ہی رہ گئے جو ہر وقت وہاں کی استحصالی اور ظالم طاقتوں کے دستِ ظلم کا شکار ہوتے تھے تو ان کی خاطر اہل مدینہ کو جھنجھوڑ کر حکم دیا گیا:۔

پس تمہیں کیا ہو گیا ہے کہ تم خدا کے رستے میں جنگ نہیں کرتے حالانکہ کمزور اور ناتواں مرد، عورتیں اور بچے (پکار پکار کر) کہتے ہیں کہ اے ہمارے پروردگار ہمیں اس بستی سے نکال کر لے جا جہاں کے ملکین (یعنی سردار اور حکمران) ظالم اور جابر ہیں۔

فَمَا لَكُمْ لَا تَقَاتِلُونَ فِي سَبِيلِ اللَّهِ  
وَالْمُسْتَضْعَفِينَ مِنَ الرِّجَالِ وَالنِّسَاءِ  
وَالْوِلْدَانِ الَّذِينَ يَقُولُونَ رَبَّنَا  
أَخْرِجْنَا مِنْ هَذِهِ الْقَرْيَةِ الظَّالِمِ  
أَهْلُهَا (النساء، ۷۵)

وہ معاشرہ قرآن کی نظر میں اسلامی نہیں جس کے افراد دوسرے مسلمانوں یا مظلوم انسانوں کی ہمدردی اور بھائی چارے کے جذبے سے خالی ہوں اور وہ اپنے جیٹے اختیار کی حد تک ظالم کو انجام تک پہنچانے اور مظلوم کو ظلم و استبداد سے نجات دلانے کے لیے انقلابی جنگ نہ کریں۔ یہاں اس تصور کی نفی ہو جاتی ہے جو بعض مسلم مفکرین نے غیر مسلم زعماء اور مستشرقین کے اس الزام کے جواب میں کہ "اسلام تلوار کے زور سے پھیلا ہے" معذرت خواہانہ انداز میں پیش کیا ہے۔ حقیقت یہ ہے کہ اسلام کی اشاعت کربلا اور ہی کے زور سے ہوئی ہے لیکن اسلام کی تلوار، اس کے کردار سے کبھی جدا نہیں رہی۔ جہاں بھی انسانیت پر ظلم ہوا اسلام نے اس کے خاتمے اور استیصال کے لیے حسب ضرورت تلوار کے استعمال سے کبھی گریز نہیں کیا۔ لیکن فتنہ و شر کو سر کر لینے کے بعد جب اسلام کی تعلیمات کی اشاعت کا وقت آیا تو اسلام نے اپنی تلوار کسی کے سر پر نہیں رکھی۔ اس طرح اسلام کے کردار اور تلوار کا چولی دامن کا ساتھ رہا ہے۔ تلوار کے اس تصور کو رد کرنا گویا اسلام کو محض "دفاعی مذہب" قرار دینے کے مترادف ہے اور یہ حقیقت ہے کہ محض دفاع کسی قوم کا مقصد حیات نہیں ہو سکتا۔ نظریاتی قومیں اپنے دفاع کے لیے نہیں بلکہ اپنے فکر کے عالمگیر فروغ کے لیے جیا کرتی ہیں۔ یہی اسلامی معاشرے کی خصوصیت اور اسلام کا قومی نصب العین ہے۔

۸۔ اسلام نہ صرف صریح باطل اور باغی قوتوں کے خلاف بلکہ معاشرے کے اندر موجود منافقانہ قوتوں کے خلاف بھی علمِ جہاد بلند کرنے کا حکم دیتا ہے۔ کیونکہ اسلام کسی سطح پر بھی کسی باطل طاقت سے سمجھوتہ گوارا نہیں کرتا۔

اس سلسلے میں ارشادِ باری تعالیٰ ہے :-

يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ  
وَاعْلُظْ عَلَيْهِمْ (التوبة، ۷۳)

اے نبی! کافروں اور منافقوں (دونوں طبقوں) سے  
جہاد کیجئے اور ان پر سختی کیجئے۔

یہاں تمام منافق گروہوں سے جہاد اور انقلابی جنگ کا حکم صادر کیا گیا ہے۔ جیسا کہ پہلے بیان کیا جا چکا ہے کہ ان تمام باطل طبقات کے خلاف جنگ کا مقصد محض غلبہ حق ہے نہ توسیع پسندی ہے اور نہ کوئی دیگر ذمہ داری مفاد۔ اس لیے اس انقلابی جنگ کو فیصلہ کن مرحلے تک "غیر مصالحانہ انداز" سے جاری رکھنے کا حکم دیا گیا ہے۔

۹۔ اس سلسلے میں ارشادِ ربّانی ہے :-

فَلَا تَهِنُوا وَتَدْعُوا إِلَى السَّلْمِ وَأَنْتُمْ  
الْأَعْلَوْنَ وَاللَّهُ مَعَكُمْ وَلَنْ يَتَرَكُكُمْ  
أَعْمَالَكُمْ (محمد، ۳۵)

پس پست ہمت نہ ہونا اور نہ (باطل، طاغوتی،  
استحصالی اور منافقانہ قوتوں سے) سمجھوتہ کرنا، کامیابی  
اور غلبہ تمہیں ہی نصیب ہوگا۔ اللہ تمہارے ساتھ ہے  
اور وہ تمہاری کوششوں کو بے نتیجہ نہیں جانے دیگا۔

قرآن حکیم نے نہایت صراحت کے ساتھ اسلامی نصب العین کے حصول کی جدوجہد میں کامیابی و کامرانی کی شرط بیان کر دی ہے اور وہ یہ کہ کسی بھی سطح پر کسی باطل قوت کے ساتھ ایسا سمجھوتہ نہ کیا جائے جو غلبہ حق کی راہ میں رکاوٹ ہو۔ اگر اہل حق تمام طاغوتی طاقتوں کے خلاف غیر مصالحانہ طریقے سے اپنی انقلابی جنگ جاری رکھیں تو کوئی وجہ نہیں کہ انہیں باطل کے مقابلے میں فتح و کامیابی حاصل نہ ہو۔ اس لیے کہ جو اہل ایمان باطل کی جاہ و حشمت سے مرعوب نہیں ہوتے بلکہ صرف اور صرف اپنے رب پر توکل کرتے ہیں۔ رب تعالیٰ انہی کو اپنے خصوصی ساتھ سے نوازتا ہے اور اسی دنیا کے معرکہ حق و باطل میں کامیابی ان کے قدم چومتی ہے۔

۱۰۔ اسی امر کی تائید قرآن مجید میں یوں بھی کی گئی ہے :-

لَا تَهِنُوا وَلَا تَحْزَنُوا وَأَنْتُمْ الْأَعْلَوْنَ  
إِنْ كُنْتُمْ مُؤْمِنِينَ (آل عمران، ۳۹)

تم پست ہمت نہ ہونا اور نہ گھبرانا، کامیابی تم ہی  
کو نصیب ہوگی۔ بشرطیکہ تم (اس پر) کامل ایمان رکھو

چنانچہ اسلام کا مہیا کردہ قومی نصب العین یہ ہے کہ غلبہ دین حق کے لیے عالمگیر انقلاب کی خاطر ایسا مثال معاشرہ وجود میں لایا جائے جو مذکورہ بالا پانچ تقاضوں کو پورا کرتا ہو۔ ان پانچ تقاضوں کی تکمیل پر مشتمل انقلابی جدوجہد ہی اسلام کے قومی نصب العین کے حصول کی جدوجہد ہے۔

باب نہم

# قومی نصب العین کے حُصول کا لائحہ عمل





## عصر حاضر کا المیہ

یہ امر ذہن نشین رہنا چاہیے کہ اسلام کا مہیا کردہ حقیقی نصب العین نہ کسی انفرادی مقصد سے عبارت ہے اور نہ قومی مقصد سے بلکہ وہ سراسر بین الاقوامی مقصد سے عبارت ہے۔ جو عالمی سطح پر غلبہ اسلام پر منحصر ہے انفرادی اور قومی زندگی کے نصب العین کا اسلام کے نصب العین کے ساتھ یہ تعلق ہے کہ انفرادی نصب العین، اسلام کے نصب العین کے حصول کا ذریعہ ہے اور قومی نصب العین عالمی نصب العین کے حصول کا۔

گویا ملت اسلامیہ کی ہر سطح کی جدوجہد کا اصل مقصد "بین الاقوامی سطح پر غلبہ اسلام کا انقلاب" ہے اور قومی و انفرادی زندگی کے مقاصد سب بالترتیب اصل مقصد کے حصول کے ذرائع ہیں۔ یہ حقیقت ہے کہ ذریعے کی افادیت صرف اسی صورت میں باقی رہتی ہے جب وہ حصول مقصد کے واسطے کے طور پر سامنے رہے۔ اگر اصل مقصد نظر سے اوجھل ہو جائے یا ذریعہ بذاتِ خود مقصد بن جائے تو ذریعہ کسی منفعت اور افادیت کا باعث نہیں رہتا۔ ذریعے اور مقصد، دونوں کی اہمیت کے ساتھ ساتھ ان کا امتیاز بھی پیش نظر رہنا چاہیے۔ اگر ذریعے اور مقصد کے تعین میں ہی التباس یا اختلاط پیدا ہو جائے تو مخلصانہ جدوجہد کے باوجود مطلوبہ نتائج پیدا نہیں ہو سکتے۔ عصر حاضر میں عالم اسلام کے بعض مفکرین، فائدین اور مصلحین کا المیہ یہی ہے کہ ان کے پیش نظر ذریعے اور مقصد کا امتیاز باقی نہیں رہا۔ وہ اپنی جدوجہد میں اصل نصب العین اور اس کے حصول کے ذرائع کو صحیح طور پر متعین نہیں کر سکے۔ بعض لوگ افراد کی نجی اصلاح کو ہی اصل نصب العین قرار دینے پر مہر ہیں اور ان کی تمام تعلیمی و تبلیغی مساعی اسی نکتے پر مرکوز ہیں۔ جب کہ بعض افراد قومی سطح پر محض تبدیلی اقتدار کے انقلاب کو اصل نصب العین سمجھتے ہیں اور ان کی تمام سیاسی مساعی اسی مقصد کے حصول پر صرف ہو رہی ہیں۔ حالانکہ اصل صورت حال یہ ہے کہ افراد کی زندگی میں نجی اور قومی سطح کی تبدیلی اپنی اپنی جگہ نہایت اہم سہی لیکن بذاتِ خود مقصد نہیں ہے بلکہ اصل مقصد اور حقیقی نصب العین تو وہ عالمگیر انقلاب ہے جو بین الاقوامی سطح پر اسلام کے سیاسی غلبے کا ضامن ہو اور انفرادی و قومی سطح کی جدوجہد محض اس مقصد کے حصول کا ذریعہ تصور کرتے ہوئے، حصول مقصد کی شرائط اور تقاضوں کو پورا کرنے کی غرض سے کی جائے تو وہ بھی اپنی اپنی جگہ صحیح نتائج پیدا کرے گی، لیکن پہلی دونوں سطحوں کی جدوجہد کا رخ اگر اصل مقصد کی طرف نہ ہو اور ان کے جواز و تفصیلات کو بھی اصل مقصد کے حوالے سے متعین نہ کیا جا رہا ہو تو عملی اور معروضی نتائج کے اعتبار سے وہ ناکام ہی رہے گی۔ یہ ناکامی اسلام کی نہیں بلکہ ان مصلحین اور

مفکرین کے تراشیدہ فکر کی ہوگی جس نے ذریعے اور مقصد کے باہمی امتیاز اور تعلق کو فراموش کر دیا ہے۔

## لائحہ عمل کے مسئلے پر قیادت و وقت کی بے یقینی

اسلام کی عطا کردہ ہدایت جامع اور ہمہ گیر ہدایت ہے۔ یہ ایک طرف مسلمانوں کو اگر ان کی قومی زندگی کے نصب العین سے آشنا کرتی ہے تو دوسری طرف اس نصب العین کے حصول کے واضح اور قطعی لائحہ عمل کی نشاندہی بھی اسی کی ذمہ داری ہے۔ ورنہ اس ہدایت کو کامل ہدایت قرار نہیں دیا جاسکتا۔ آخر یہ بات عقلِ انسانی کے لیے کیسے قابل قبول ہو سکتی ہے کہ اسلام نے مسلمانوں کو ان کی منزل سے تو آشنا کر دیا ہو۔ لیکن اس راستے کی خیر نہ دی ہو جس کے ذریعے منزل تک پہنچا جاسکے۔ اسلام نے مسلمانوں کو ان کے مقصد اور نصب العین کی نشاندہی تو کر دی ہو لیکن اس لائحہ عمل کو متعین نہ کیا ہو۔ جس کے ذریعے مقصد کو پایا جاسکے۔ اگر قرآن و سنت پر مشتمل ہدایت کی حالت یہی ہو تو اسے کسی صورت میں بھی جامع ہدایت تصور نہیں کیا جاسکتا۔ یہ ایک اٹل حقیقت ہے کہ اسلام عالمِ انسانیت کا سب سے آخری اور حتمی مذہب ہے۔ قرآن سب سے آخری کتاب ہے اور حضرت محمد مصطفیٰ صلی اللہ علیہ وسلم سب سے آخری نبی اور رسول ہیں۔ حضور کی بعثت کے بعد انسانیت کو نئی پیغمبرانہ بعثت اور نئی آسمانی وحی سے ابداً باذاتک بے نیاز کر دیا گیا ہے۔ اب انسانیت کو اپنی جدوجہد ہمیشہ قرآنی وحی اور سنتِ مصطفویٰ سے حاصل شدہ ہدایت کی روشنی میں ہی کرنا ہوگی۔ اگر ملتِ اسلامیہ کے سامنے قرآن و سنت کے ذریعے "غلبہ دین حق" کا واضح مقصد رکھ دیا گیا ہو اور انہیں اس مقصد کے حصول کی جدوجہد کا حکم بھی دے دیا گیا ہو۔ لیکن حصول مقصد کے لیے واضح لائحہ عمل اور نتیجہ خیز پروگرام مہیا نہ کیا گیا ہو۔ اس معاملے میں مسلمان اپنی صوابدید سے کام لے کر ہر سطح پر باطل قوتوں کے خلاف معرکہ آرائی بھی کریں اور انہیں ہر محاذ پر شکست اور ذلت رسوائی نصیب ہو اور باطل طاغوتی قوتوں کو فتح و خروج! تو کیا (معاذ اللہ) اندر ہی صورت باری تعالیٰ کا یہ فیصلہ منعفا ہوگا؟ اگر مسلمانوں کے ذمے اپنی زندگی کے احوال سنوارنے اور باطل قوتوں پر غالب آنے کی محض جدوجہد کرنا ہے، نہ اس دنیا کے معرکہ حق و باطل میں کامیابی کی ضمانت ہو اور نہ انہیں کامیابی کے لیے واضح لائحہ عمل دیا گیا ہو، تو اس جدوجہد کا مقصد (معاذ اللہ) مسلمانوں کو باطل قوتوں کے سامنے ذلیل درسا کر دانے اور اسلام کی صداقت اور اثر انگیزی کے تصور کی نفی کر دانے کے سوا اور کیا ہو سکتا ہے؟ کیا اس سے اسلام کے نظام حیات، قرآن کی ہدایت اور نبی اکرم کی پیغمبرانہ قیادت کی بے تاثیر مسلم نہیں ہوگی؟

یقیناً اسلام کے بارے میں ایسا غلط نقطہ نظر اسی نتیجے تک پہنچائے گا۔ اگر اسلام نے

بیشک اہل حق کا گروہ ہی غالب اور فقیہانہ ہونے

أَلَا إِنَّ حِزْبَ اللَّهِ هُمُ الْغَالِبُونَ

والا ہے۔

(المجادلہ، ۲۲)

کے اعلان کے ذریعے معرکہ حق و باطل میں اہل حق کی کامیابی کی ضمانت فراہم کی ہے تو یقیناً اس کامیابی کے لیے

کوئی واضح لائحہ عمل بھی دیا ہوگا۔ ورنہ اس کے بغیر نہ اس کا وعدہ سچا ہو سکتا ہے اور نہ اس کی ہدایت قابل التفات آج انفرادی سطح سے لے کر بین الاقوامی سطح تک ملت اسلامیہ ہمہ گیر زوال کا شکار ہے بلکہ زندگی کے ہر شعبے میں انحطاط کی کیفیت روز افزوں ہے۔ ہر طرف اصلاح احوال کی کوششیں بھی ہو رہی ہیں۔ انفرادی اور اجتماعی سطح پر کئی افراد اور تنظیمیں فکری اور عملی زوال سے مسلمانوں کو نجات دلانے کی مساعی میں مصروف ہیں۔ لیکن سوائے ناکامی کے کچھ ہاتھ نہیں آ رہا۔ حالت دن بدن بگڑتی جا رہی ہے۔ حکومتیں پریشان ہیں۔ قیادتیں مضمحل ہیں اور عوام مایوس ہیں۔ آخر کیا وجہ ہے؛ کیا اسلام کے دامن میں ایسی صورت حال کو بدلنے کی کوئی موثر تدبیر نہیں ہے یا ہماری قیادتیں بوجہ اس تدبیر سے صرف نظر کیے ہوئے ہیں؛ اگر یہ تسلیم کر لیا جائے کہ اسلام کے پاس ایسی زوال پذیر صورت حال سے نپٹنے کی کوئی نتیجہ خیز تدبیر ہی نہیں ہے تو پھر مسلمانوں سے کوئی شکوہ باقی نہیں رہتا۔ کیونکہ قرآن کا مہیا کردہ مظالم ہدایت (معاذ اللہ) ناقص ہو تو مسلمان بے چارے کیا کریں۔ اس تصور کو قبول کر لینے سے کفر لازم آئے گا۔ مستزاد یہ کہ اس تصور سے عملاً مایوسی اور اسلام سے انحراف کے سوا اور کوئی راستہ باقی نہیں رہے گا۔ اس لیے ہمیں یہ تسلیم کرنا ہوگا کہ اسلام نے تو تبدیلی احوال کی موثر تدبیر زندگی میں غلبہ حق کا واضح لائحہ عمل اور اس کشمکش حیات میں حصول نصب العین کا حتمی قطعی طور پر نتیجہ خیز پروگرام عطا کیا ہے۔ لیکن ہم نے اپنے مفادات کی خاطر اس سے صرف نظر کر رکھا ہے۔ ہم اسلام کے متعین کردہ پروگرام کے بجائے اپنے ذہنی تراشیدہ پروگراموں سے اپنی زندگی میں انقلاب لانا چاہتے ہیں۔ جس میں ہمیں کامیابی نہیں ہو رہی۔ ہم نے یا تو "مقصد" اسلام سے اخذ کر کے اس کے حصول کا "لائحہ عمل" اپنی صوابدید سے وضع کر رکھا ہے یا اسلام کے متعین کردہ ذرائع کو ہی مقصد سمجھ کر ان کے حصول کے لیے مصروف جدوجہد ہیں۔ بہر حال دونوں صورتوں میں کوتاہ نظری، محج فہمی اور خطا ہماری ہے۔ اسلام کا کوئی قصور نہیں۔

## انبیاء علیہم السلام پر ناکامی کا الزام

قیادت و سیادت اور جاہ و منصب کی اجارہ داراریوں کے مفادات نے ہمیں یہاں تک پہنچا دیا ہے کہ ہم بے درپے شکست اور ناکامی کے باوجود اپنے طرز فکر و عمل پر نظر ثانی نہیں کرنا چاہتے۔ ہمارا ذہن اپنے تراشیدہ پروگرام کی خامی اور نقص کو تسلیم نہیں کرنا چاہتا۔ ہم اپنے وضع کردہ لائحہ عمل کو قابل اصلاح اور لائق تجدید بھی نہیں سمجھتے بلکہ اپنی سوچ اور نظام عمل کو قرآن کی طرح حتمی و قطعی تصور کرتے ہیں۔ تاکہ ہماری فکری قیادت چھن کر کسی اور کے ہاتھ میں نہ جانے پائے۔ ہوائے نفس کی ٹوجا کا یہ عالم ہے کہ شکست و ناکامی پر بجائے اپنے طریق کار کی اصلاح کے ہمارے "مفکرین اسلام" نے اس شکست کی "اسلامی توجیہ" بھی تراش لی ہے۔ وہ یہ کہ "اسلام نے مسلمانوں پر محض باطل قوتوں کے مقابلے میں ہمارا حکم دیا ہے۔ نتائج کے لحاظ سے اس دنیا میں حق کی کامیابی کی ضمانت نہیں دی۔ اصل کامیابی تو صرف آخرت کی کامیابی ہے۔ اگر ہماری جدوجہد سے نتائج پیدا نہیں ہوئے تو کوئی بات نہیں۔ اس دنیا کے معرکہ ہائے حق و باطل میں ہزاروں انبیاء کرام بھی جدوجہد کرتے رہے لیکن مطلوب نتائج پیدا نہ کر سکے۔"



ظاہراً (معاذ اللہ) ناکام ہو کر اپنے اشد سے جا ملے ایلے جی انبیاء کرام جو اللہ کی طرف سے مبعوث ہوئے تھے اپنی دعوت کے معروضی نتائج پیدا نہیں کر سکے تو ہم پر یہ ذمہ داری کیونکر عائد ہو سکتی ہے۔ (معاذ اللہ استغفر اللہ) اس دنیا میں اسلام کی ہدایت کے بے نتیجہ ہونے اور انبیاء کرام کے ناکام و نامراد واپس لوٹنے کا یہ باطل مفروضہ محض اس لیے تراشا گیا کہ اپنی فکری قیادت پر حزن نہ آنے پائے۔ اگر قرآنی ہدایت کی نتیجہ خیزی اور انبیاء کی دعوت کی معروضی نتائج کے اعتبار سے کامیابی کو تسلیم کر لیا جاتا تو اس عقیدے سے ان کی قیادت کی ناکامی مستم (ESTABLISH) ہوتی جو انہیں کسی قیمت پر بھی گوارا نہ تھی۔ اس لیے انہوں نے خدا کو اس کے برگزیدہ رسولوں کو (معاذ اللہ) باطل کے مقابلے میں ناکام اور شکست خوردہ تسلیم کر کے خود کو ناکامی کی نعت و ندامت سے بچا لیا۔ اگر بنظر بصیرت قرآن کا مطالعہ کیا جائے تو اس باطل مفروضے کی تائید میں ایک حرف بھی میسر نہیں آسکتا۔ ہم اس موضوع پر دانشنامہ کسی مناسب موقع پر روشنی ڈالیں گے۔ اس وقت صرف یہ واضح کرنا درکار ہے کہ نہ اس تصور کی تبلیغ سے اسلام کی حقیقی خدمت ممکن ہے اور نہ جدید نسل کو الحاد و دہریت کی یلغار کے مقابلے میں اسلام کی طرف راغب کیا جاسکتا ہے۔ جو دین ایک مقصد کے حصول کے لیے اپنے ماننے والوں پر جدوجہد کو توفرض قرار دے۔ لیکن اس مقصد کے حصول کے لیے نتیجہ خیز لائحہ عمل مہیا نہ کرے۔ بلکہ اس جدوجہد میں نتائج کے لحاظ کامیابی کی ضمانت بھی نہ دے تو تجربی ترقی کی بنیاد پر فیصلہ کرنے والی عقل اس دین کی طرف کیسے راغب ہو سکتی ہے؟ اس طرح مذہبی قیادت ایک اعتبار سے یہ اعلان کر رہی ہے کہ "اسلام اس دنیا میں کامیابی کی ضمانت تو نہیں دے سکتا البتہ آخرت کی کامیابی کی ضمانت دیتا ہے" گویا اس دنیا میں شیطان نے (معاذ اللہ) خدا کو شکست دے دی ہے۔ رہ گئی آخرت تو اس کا معاملہ آخرت میں ہی دیکھا جائے گا۔ حالانکہ قرآن حکیم میں بڑی صراحت کے ساتھ یہ وعدہ الہی مذکور ہے :-

كَتَبَ اللَّهُ لَأَغْلِبَنَّ أَنَا وَرُسُلِي (مجادلہ، ۲۱) اللہ تعالیٰ نے یہ لکھ دیا یعنی طے کر لیا ہے کہ بیشک (ہمیشہ)

میں اور میرے رسول ہی (باطل کے مقابلے میں) غالب اور فتح یاب ہوں گے۔

اس ارشاد قرآنی کے ہوتے ہوتے انبیاء کرام پر ظاہری ناکامی کا الزام اعلان خداوندی کی تکذیب نہیں تو اور کیا ہے؟ ایسا مزعومہ تصور یا تو باری تعالیٰ کو عاجز و کمزور تسلیم کرنے کے مترادف ہے کہ وہ اپنے انبیاء و رسل کو غالب و کامیاب کرنے کا وعدہ کر کے بھی ایسا نہیں کر سکا یا (معاذ اللہ) اگر اس نے اس پر قادر ہو کر بھی ایسا نہیں کیا تو یہ اپنے پیغمبروں سے مذاق تصور ہوگا کہ اس نے ہزاروں کی تعداد میں پیغمبر دعوت حق کے لیے اقوام عالم کے پاس بھیجے پھر ان کی دعوت کے مقابلے میں باطل قوتوں کی مخالفت اور مزاحمت پیدا کی۔ مگر سارے کے سارے یا اکثر انبیاء (معاذ اللہ) پوری کوشش کے باوجود مطلوبہ نتائج پیدا نہ کر سکے اور ظاہراً کامیابی باطل قوتوں کو نصیب ہوتی رہی اس اصول کو جاری رکھنے سے انبیاء کرام کا تمسخر اور دعوت حق کی عظمت و افادیت کی نفی نہیں تو اور کیا ثابت ہوتا ہے؟ کیا باری تعالیٰ نے اپنے ہزاروں انبیاء و رسل محض اس لیے بھیجے تھے کہ وہ بے درپے درپے جدوجہد کریں اور بالآخر معروضی

نتائج پیدا کیے بغیر ظاہراً نامراد واپس لوٹ آئیں؛ قرآن کی تحریف معنوی کے ذریعے ایسی جسارت صرف اپنی ناکام فکری قیادت کو بچانے کی خاطر کی گئی ہے۔ (اللہ تعالیٰ دینِ حق اور مضامینِ قرآن کا صحیح فہم عطا فرمائے، آمین) اور نہ تاریخ انسانیت اور صفحاتِ قرآن شاہد ہیں کہ آج تک نہ کوئی نبی اور رسول بغیر واضح اور دو ٹوک کامیابی کے واپس لوٹا ہے اور اسلام نے مسلمانوں کو واضح اور نتیجہ خیز لائحہ عمل کی ہدایت سے محروم رکھا ہے۔

## نصب العین اور لائحہ عمل کا لازم و ملزوم ہونا

یہ اسلام کی جامعیت اور صداقت و حقانیت کی واضح دلیل ہے کہ اس نے انسانوں کو بیک وقت نصب العین اور اس کے حصول کے حتمی لائحہ عمل، دونوں کی ہدایت فراہم کی ہے۔ نبی اکرم صلی اللہ علیہ وسلم کی بعثت کا مقصد بیان کرتے ہوئے قرآن مجید میں ارشاد ہوتا ہے :-

هُوَ الَّذِي أَرْسَلَ رَسُولَهُ بِالْهُدَىٰ وَ  
دینِ حق دے کر بھیجا تاکہ اسے تمام ادیان پر غالب کر دے  
وَلَدِينِ الْحَقِّ لِيُظْهِرَهُ عَلَى الدِّينِ كُلِّهِ  
خواہ مشرک اسے ناپسند کرتے رہیں۔  
وَ لَوْ كَرِهَ الْمُشْرِكُونَ (الصف، ۹)

اس آیت کریمہ میں دو چیزیں عطا کر کے حضور علیہ السلام کے مبعوث کیے جانے کا ذکر ہے۔ ہدایت اور دینِ حق۔ بعد میں بعثت کا مقصد بیان کیا گیا ہے کہ حضور علیہ السلام کو اس لیے مبعوث کیا گیا کہ دینِ حق کو تمام ادیان و مذاہب اور نظامہائے حیات پر غالب اور فتیاب کیا جاسکے۔ آخری حصے (لِيُظْهِرَهُ عَلَى الدِّينِ كُلِّهِ) میں صاف ظاہر ہے۔ وہ نصب العین بیان کیا گیا ہے جو عالمگیر انقلاب کے ذریعے غلبہ اسلام سے عبارت ہے۔ لیکن سوال یہ ہے کہ "ہدایت" اور "دینِ حق" سے مراد کیا ہے؛ کیا دینِ حق کی اصطلاح جو اسلام کے مکمل نظامِ حیات کے لیے مستعمل ہے۔ "ہدایت" کو شامل نہیں تھی کہ ہدایت کو دینِ حق سے جدا کر کے بیان کیا گیا؟ کیا ہدایت، دینِ حق اور دینِ حق، ہدایت نہیں ہے؛ اگر یہ حقیقت میں ایک ہی چیز ہیں تو انہیں دو عنوانات کے تحت واو عاطفہ کے ذریعے الگ الگ بیان کیا گیا ہے؛ یہی امر قابلِ غور ہے۔

حقیقت میں دینِ حق سے مراد اسلام کی وہ جملہ تعلیمات ہیں جو انسانی زندگی کے تمام ظاہری و باطنی پہلوؤں کو محیط مکمل نظامِ حیات کے طور پر ہمیں عطا کی گئیں۔ فکر و عمل کے اسی جامع نظام کا نام "دینِ حق" ہے۔ اسی کو عالمی سطح پر غالب کرنا اور تمام باطل طاغوتی قوتوں کے مقابلے میں فتیاب کرنا بعثتِ نبویؐ کا مقصد اور ملتِ اسلامیہ کا حقیقی نصب العین ہے۔ لیکن یہاں سوال یہ پیدا ہوتا تھا کہ یہ دینِ حق تو حضور علیہ السلام کو عطا کر دیا گیا اور اس کے عالمگیر غلبے کے لیے انقلاب پانا بھی بطور نصب العین متعین کر دیا گیا۔ مگر اس کے غلبہ و تسلط کے حصول کا طریق کار کیا ہوگا؛ باطل قوتوں کے مقابلے میں اس انقلابی جدوجہد کو سائل کامرانی تک پہنچانے کا لائحہ عمل اور حتمی پروگرام کا نام "ہدایت" ہے۔ جو دینِ حق کے ساتھ لازماً نبوت کے طور پر حضور علیہ السلام کو



عطا کی گئی۔ اگر دینِ حق کو عالمِ کفر و شرک کی مزاحمت کے باوجود زندگی میں غالب کرنے کا لائحہ عمل نہ ہوتا تو نہ دینِ حق کی تعلیم کا کوئی فائدہ تھا اور نہ اسے غالب کرنے کے نصب العین کا۔ کیونکہ دینِ حق اس لیے تھا کہ اسے باطل نظامِ زندگی پر غالب کیا جائے اور باطل نظامِ زندگی پر دینِ حق کو غالب کرنے کا نصب العین تب ہی سوز و گداز ہو سکتا تھا کہ اس کے لیے لائحہ عمل اور طریق کار بھی مہیا کیا جاتا۔ چنانچہ قرآن حکیم نے دو ٹوک انداز میں اعلان کیا کہ باری تعالیٰ نے حضور علیہ السلام کو عالمی سطح پر غلبہٴ اسلام کا نصب العین اور اس میں حتمی کامیابی کے لیے واضح لائحہ عمل کی ہدایت عطا کر کے بھیجا ہے۔ اب اگر پورا عالمِ کفر و شرک اس مقصد کے حصول میں رکاوٹ بنتا رہے تب بھی پیغمبرانہ جدوجہد اپنے نتائج پیدا کر کے رہے گی اور اپنی منزلِ مقصود کو پا کر رہے گی کیونکہ مقصد اور لائحہ عمل دونوں کی صحت و حقانیت اور اثر انگیزی اور نتیجہ خیزی کی ضمانت خود ربّ ذوالجلال نے فراہم کر دی ہے۔

بعثتِ نبوی کا مقصد تب ہی پورا ہو سکتا تھا کہ آپ کو دینِ حق کی تعلیمات اور اس کے غلبے کا لائحہ عمل دونوں چیزیں عطا کی جائیں۔ اگر صرف تعلیماتِ اسلامی تمام و کمال مہیا کر دی جاتیں۔ لیکن باطل اقدارِ حیات کے مقابلے میں انہیں غالب کر کے نافذ کرنے کا طریقہ نہ بتایا جاتا تو مقصدِ بعثت پورا نہ ہو سکتا تھا۔ حصولِ نصب العین کی جدوجہد میں اصل کامیابی لائحہ عمل کی ہدایت پر ہی منحصر تھی۔ اس لیے سب سے پہلے "الہدٰی" کے ذریعے لائحہ عمل عطا کیے جانے کا ذکر کیا گیا اور بعد میں دینِ حق کا۔

یہ اسی ہدایتِ ربانی پر مشتمل پیغمبرانہ لائحہ عمل کا فیضان تھا کہ حضور علیہ السلام کی تیس سالہ جدوجہد کے نتیجے میں عالمِ کفر و شرک کے مقابلے میں دینِ حق کو غلبہ نصیب ہو گیا اور باطل اقدارِ حیات کے مقابلے میں اسلامی اقدار کو ممکن اور استحکام عطا ہو گیا۔ جس پر قرآن نے یہ اعلان کیا :-

آج کے دن وہ لوگ مایوس ہو گئے جنہوں نے تمہارے دین کا انکار کیا تھا۔ پس (اب) ان سے مت ڈرنا، مجھ سے ڈرنا، آج کے دن میں نے تمہارے لیے تمہارا دین مکمل کر دیا اور تم پر اپنی نعمت تمام کر دی اور تمہارے لیے اسلام کو بطور دین منتخب کر لیا۔

الْيَوْمَ يَبْئَسُ الَّذِينَ كَفَرُوا مِنْ دِينِكُمْ  
فَلَا تَخْشَوْهُمْ وَاخْشَوْا هَ الْيَوْمَ  
اَكْمَلْتُ لَكُمْ دِينَكُمْ وَاَتَمَمْتُ  
عَلَيْكُمْ نِعْمَتِي وَرَضِيتُ لَكُمُ الْاِسْلَامَ  
دِينًا (المائدہ، ۳)

اب سوال یہ ہے کہ فتح مکہ کے بعد حجۃ الوداع کے موقع پر قرآن حکیم فخر و مہابات کے ساتھ اسلام اور اقلادِ محمدی کی جس کامیابی اور کفار کی جس ناکامی و مایوسی کا اعلان کر رہا ہے۔ کیا یہ محض ایک حادثہ اور تاریخی اتفاق تھا یا کسی باقاعدہ لائحہ عمل اور پروگرام کا نتیجہ تھا؟

اگر اسلام کی یہ کامیابی محض تاریخی اتفاق تھی تو اس میں نہ خدا کا کوئی کمال رہا، نہ رسول اکرم کی پیغمبرانہ قیادت کا اور نہ قرآن کی رہنمائی اور ہدایت کا، چنانچہ اس امر کو اعلانِ فتح کے طور پر بیان کرنا شاعرانہ تعلیٰ کے

سوا کوئی حیثیت نہیں رکھتا۔ صاف ظاہر ہے کہ اس تصور کو قبول نہیں کیا جاسکتا۔ بلکہ حقیقت یہ ہے کہ اسلام کی یہ کامیابی ایک باقاعدہ لائحہ عمل اور پروگرام کا نتیجہ تھی۔ بلکہ بعثت محمدی کے اس مقصد کی باضابطہ تکمیل تھی۔ جس کا نکلان روز اول سے کر دیا گیا تھا۔ یہی نقطہ اساس ایمان اور عظمت اسلام کا عکاس ہے۔ اب یہاں دوسرا سوال یہ پیدا ہوتا ہے کہ اگر کفر و طاغوت کے مقابلے میں اسلام کی یہ کامیابی ایک باقاعدہ قرآنی لائحہ عمل اور پیغمبرانہ پروگرام کا نتیجہ تھی تو کیا قرآنی ہدایت اور پیغمبرانہ قیادت کی وہ تاثیر صرف عہد رسالت اور عہد صحابہ کے لیے مخصوص تھی یا قیامت تک ملت اسلامیہ کے ہر دور کے لیے مفید اور نتیجہ خیز ہے؟

اگر قرآن اور سنت مصطفویٰ کا عطا کردہ لائحہ عمل اور اس کی تاثیر صرف اس دور کے لیے مختص تھی اور آج اس کی افادیت اور اثر انگیزی باقی نہیں رہی تو اس وقت اسلام سے تمسک اور اس پر اصرار کی آخر کیا ضرورت باقی رہتی ہے؟ یہ موقف اسلام ترک کرنے کا محرک بنے گا۔ اور اگر آج بھی قرآنی ہدایت اور مصطفویٰ قیادت کی تاثیر اور نتیجہ خیزی اسی طرح زندہ و تابندہ ہے تو پھر وہ لائحہ عمل کہاں ہے جس نے قرون اولیٰ میں نتائج پیدا کیے تھے۔ اسی سے آج بھی غلبہ حق کی آرزو پوری ہو سکتی ہے۔ وہی پروگرام آج بھی اسلام کی کامیابی اور کفر و شرک کی مایوسی کا باعث ہو سکتا ہے۔ اگر اسی قرآنی طریق انقلب اور پیغمبرانہ لائحہ عمل کو آج بھی حصول مقصد کے لیے اپنا لیا جائے تو معرکہ حق و باطل میں آج کا ہر یوم بھی "الیوم" ہو سکتا ہے۔ باطل اقدار حیات کو مٹا کر حق کی اقدار کو آج بھی غالب کیا جاسکتا ہے۔ زوال و انحطاط کے احوال کو بدل کر آج بھی فتح و عروج سے ہمکنار ہوا جاسکتا ہے۔ نئی زندگی سے لے کر بین الاقوامی زندگی تک اسلام کو عمل تسلط آج بھی اسی طرح نصیب ہو سکتا ہے۔ جس طرح پہلے ادوار میں نصیب رہا ہے۔ مستقبل سے مایوسی کفر ہے۔ یہ ناکامی و نامرادی جس کا مشاہدہ ہم روز و شب کرتے ہیں۔ دراصل ہمارے اپنے وضع کردہ پروگراموں اور لائحہ ہائے عمل کی ناکامی ہے۔ جسے ہم نے حق کی ناکامی کا نام دیدیا ہے۔ ورنہ حق ہر دور میں حق ہے اور اسی کا شیوہ غالب آنا ہے جیسا کہ قرآن مجید میں موعود ہے :-

جَاءَ الْحَقُّ وَزَهَقَ الْبَاطِلُ إِنَّ  
الْبَاطِلَ كَانَ زَهُوقًا

حق آیا اور باطل بھاگ گیا، بیشک باطل ہی بھاگنے والا ہے۔

مذکورہ بالا آیت کی روشنی میں یہ حقیقت مترشح ہو چکی ہے کہ باری تعالیٰ نے اسلام کے ذریعے امت مصطفویٰ کو دو طرح کی ہدایت عطا فرمائی ہے۔ نصب المعین کی ہدایت اور نتیجہ خیز لائحہ عمل کی ہدایت۔ یہ دو ہدایتیں اسلام میں لازم و ملزوم ہیں۔ ان میں سے کسی کا تعین قرآن سے اور کسی کا اپنی صوابدید سے، دراصل قرآن کے بعض حصے پر ایمان لانے اور بعض کا انکار کرنے کے مترادف ہے۔ قرآن مجید میں بڑی صراحت کے ساتھ بیان کیا گیا ہے :-

لِكُلِّ جَعَلْنَا مِنْكُمْ شِرْعَةً وَ

ہم نے تم میں سے ہر ایک کے لیے شریعت اور طریق کار

مِنهَا جَاءَ (المائدہ، ۲۸۰) مہیا کر دیا ہے۔

گویا یہ وعدہ الہی ہے کہ ملتِ اسلامیہ کے ہر فرد اور ہر طبقے کے لیے ہر دور میں دو نعمتیں برقرار رہیں گی۔ ایک "شریعت" اور دوسری "منہاج" یعنی "نصب العین اور اس کے حصول کا لائحہ عمل"

"شریعت" سے مراد وہ نظامِ زندگی ہے جو حق کی اقدار پر مشتمل ہے اور جسے حیاتِ انسانی کی ہر سطح پر غالب اور نافذ کرنا درکار ہے۔ یہی درحقیقت دینِ حق کا اصل مدعا اور حقیقی نصب العین ہے۔

"منہاج" سے مراد وہ راستہ اور لائحہ عمل یا طریق کار ہے۔ جس کے ذریعے غلبہ حق کا مقصد حاصل ہو سکے تاکہ شریعت کا نفاذ واقع ہو اور شرک کے مقابلے میں خیر کو استحکام نصیب ہو۔ جب تک دنیا میں اسلام کی تعلیم اور قرآن کی ہدایت باقی ہے۔ غلبہ حق اور نفاذِ شریعت کا نصب العین قائم رہے گا اور جب تک امتِ مسلمہ کیلئے یہ نصب العین موجود ہے۔ اس کا "منہاج" یعنی "لائحہ عمل" بھی قائم رہے گا۔ دینِ اسلام کے یہ دونوں پہلو باہم لازم و ملزوم ہیں۔ ان میں سے کسی کو بھی نظر انداز نہیں کیا جاسکتا۔

## قومی نصب العین کے حصول کا لائحہ عمل کیسے؟

اس سے قبل ہم قومی نصب العین پر تفصیلی گفتگو کر چکے ہیں اور لائحہ عمل کی اہمیت و ضرورت بھی واضح کر چکے ہیں۔ اب سوال یہ پیدا ہوتا ہے کہ قومی نصب العین کے حصول کا قرآنی لائحہ عمل کیا ہے اور اس کی ہدایت ہمیں قرآن سے کس طرح ملتی ہے؟

معمولی تامل سے یہ بات سمجھ میں آجاتی ہے کہ قومی زندگی ہمیشہ تین بنیادی شعبوں پر منقسم ہوتی ہے۔

۱۔ سیاسی شعبہ زندگی

۲۔ معاشی شعبہ زندگی

۳۔ معاشرتی شعبہ زندگی

اگر یوں کہا جائے تو بے جا نہ ہوگا کہ قومی زندگی اجتماعی زندگی کے ان تین شعبوں کے باہمی ربط و تعلق سے وجود میں آتی ہے۔ لہذا قومی سطح کا نصب العین حاصل کرنے کے لیے جو لائحہ عمل مطلوب ہے وہ بھی ان تین ہی پہلوؤں پر مشتمل ہوگا۔

● لائحہ عمل کا سیاسی پہلو

● لائحہ عمل کا معاشی پہلو

● لائحہ عمل کا معاشرتی پہلو

نصب العین غلبہ حق کی خاطر عالمگیر انقلاب کے لیے ایک صالح معاشرے کا قیام ہے۔ لہذا اس سطح پر "معاشرتی صالحیت" وہ قومی مقصد ہے۔ جس کے حصول کی جدوجہد مطلوب ہے اور اس کا لائحہ عمل عبارت



ہے۔ "سیاسی ظلم اور جبر و استبداد کے خاتمے سے، معاشی نا انصافی اور استحصال کے خاتمے سے اور معاشرتی ناہمواری اور عدم استحکام کے خاتمے سے۔"

جب تک سیاسی انقلاب کے ذریعے حقوق کی آزادی، معاشی انقلاب کے ذریعے تخلیقی جدوجہد کی بنیاد اور سماجی انقلاب کے ذریعے عدل و انصاف اور مساوات کی فراوانی میسر نہ آئے۔ کسی بھی نظام کے نفاذ سے صالح اور مثالی معاشرہ وجود میں نہیں لایا جاسکتا۔ یہ وہ بنیادی لائحہ عمل ہے۔ جس کی نشاندہی قرآن نے کی ہے۔ اسے اپنائے بغیر قرآن و سنت کی تعلیم ہو یا فقہ و شریعت کے اوامر و نواہی کی تبلیغ، خطیبانہ وعظ و نصیحت ہو یا صوفیانہ ارشاد و تربیت، کسی طریق پر بھی معاشرے کو باطل نظام زندگی سے نجات نہیں دلائی جاسکتی۔ قوم صحیح تقویٰ و صالحیت سے آراستہ نہیں کیا جاسکتا اور غلبہ حق کے نصب العین کے حصول کا تصور بھی نہیں کیا جاسکتا۔

## دور جدید کی اصلاحی تحریکات کا فکری لمبہ

یہ مسئلہ کہ کسی معاشرے یا قوم میں انقلاب کس طرح بپا ہو۔ دور جدید کی اصلاحی تحریکات کے بانیوں میں مختلف فہم رہا۔ ہے۔ ان مسلم مفکرین نے اس سلسلے میں دو نقطہ ہائے نظر پیش کیے ہیں۔

ایک یہ کہ پہلے معاشرے میں تعلیم و تربیت کے ذریعے اخلاقی انقلاب بپا کیا جائے اور پھر جمہوری انداز سے نتیجہ سیاسی انقلاب از خود بپا ہو جائے گا۔

دوسرے یہ کہ پہلے سیاسی انقلاب بپا کیا جائے اور اس کے نتیجے میں معاشرہ اخلاقی انقلاب سے ہمکنار ہو سکے گا۔

● پہلا موقف پیش کرنے والوں کے نزدیک فی الواقع تبدیلی اقتدار ہی اصل مقصد تھا اور معاشرے کے اندر بڑی خوش اخلاقی انقلاب کو انہوں نے اس مقصد کے حصول کا ذریعہ سمجھا۔ یہ نقطہ نظر قطعی طور پر غلط اور قرآنی فلسفہ انقلاب کے منافی تھا۔ کیونکہ باطل کے اقتدار کے ہوتے ہوئے تعلیم و تربیت اور جمہوری جدوجہد کے ذریعے معاشرے میں اخلاقی انقلاب بپا کرنے کی آرزو کرنا عبث ہے۔ پیغمبرانہ انقلاب کی پوری تاریخ اس امر کا ثبوت نہیں کرتی اور نہ قرآن و سنت کی تعلیمات اس تصور کی حمایت کرتی ہیں۔ اس نقطہ نظر کو پیش کرنے والے اپنی عملی جدوجہد میں بالآخر اس موقف پر قائم نہ رہ سکے۔ انہوں نے حصول اقتدار کے مقصد کی خاطر ہر راستے کو بطور ذریعہ اپنا لیا۔ ذریعے کے باب میں اخلاقی و غیر اخلاقی اور جائز و ناجائز کا کوئی امتیاز ان کے پیش نظر نہ رہا۔ اس کی وجہ یہ تھی کہ جس اخلاقی انقلاب کے تصور کو انہوں نے ابتداءً بطور ذریعہ اپنا لیا تھا۔ جب عملاً اس میں ناکامی ہوئی تو قوت و اقتدار کے حصول کی طلب اتنی شدید ہو گئی کہ ان کے پیش نظر ذریعے کا صحیح تعین بھی غیر ضروری ہو گیا۔ انہوں نے ہر سطح پر حصول قوت و اقتدار کے مقصد کی خاطر ہر ذریعے



اور ہر طریقے کو اپنا نام ضروری سمجھا اور اسی جدوجہد کا نام بزعم خویش "اسلامی انقلاب" رکھ دیا انہوں نے اس نام نہاد "اسلامی انقلاب" کے نام پر ہر جو رو استبداد اور ظلم و تشدد کو عین مقصدانہ اسلام سمجھا، اسی کو حق کا نام دیا اور جو کوئی ان کے راستے میں مزاحم ہوا اسے کافر و ملحد اور لادین قرار دے دیا۔ اسلام کے نام پر ہونے والے اس ظلم کی مثال تاریخ اسلام میں محم ملتق ہے۔ اس انداز کی جدوجہد کرنے والے شاید اس حقیقت کو فراموش کر چکے ہیں کہ اس سے ردِ عمل کے طور پر اسلام کے خلاف نفرت، سرکشی اور بغاوت جنم لے گی اور اس کے ذمہ دار وہ خود ہوں گے۔ اس طرح کی جدوجہد سے معاشرے کے اندر صالحین پیدا نہیں کیے جاسکتے۔

● دوسرا موقف جزوی طور پر درست تھا کہ معاشرے کے اندر اخلاقی انقلاب کے لیے پہلے سیاسی انقلاب ناگزیر ہے۔ لیکن یہ نقطہ نظر چونکہ جامع اور ہمہ گیر نہ تھا۔ اس لیے اس لائحہ عمل سے بھی مطلوبہ "معاشرتی صالحیت" یا "اخلاقی انقلاب" کا حصول ممکن نہ رہا۔

مذکورہ بالا دونوں نظریات کے برعکس حصول مقصد کے لائحہ عمل کی جو ہدایت قرآن سے میسر آتی ہے وہ تین طرح کے انقلابات پر مشتمل ہے۔

سیاسی انقلاب، معاشی انقلاب اور سماجی انقلاب — ان کے نتیجے کے طور پر ہی معاشرہ اس "اخلاقی انقلاب" یا "اجتماعی صالحیت" سے بہرہ ور ہو سکتا ہے جو اسلام کے عالمی نصب العین کے حصول کی ضامن ہے۔

## لائحہ عمل کا قرآنی تصور

قرآن حکیم نے صحابہ کرام کی اجتماعی زندگی میں بپا ہونے والے اس اخلاقی انقلاب اور صالح مثالی معاشرے کے قیام کے اصول کی نشاندہی کی ہے جو خاتم الانبیا صلی اللہ علیہ وسلم کے زیر قیادت معرض وجود میں آیا تھا۔ قیام مدینہ کے دوران صحابہ کرام کو ان کی سابقہ مکی زندگی کی یاد دلاتے ہوئے ارشاد فرمایا گیا۔

وَإِذْ كُنْتُمْ قَلِيلٌ مُّسْتَضْعَفُونَ فِي الْأَرْضِ تَخَافُونَ أَنْ يَتَخَطَّفَكُمُ النَّاسُ فَآوَاكُمْ وَأَيَّدَكُمْ بِبَصِيرِهِ وَرَزَقَكُمْ مِنَ الطَّيِّبَاتِ لَعَلَّكُمْ تَشْكُرُونَ (الأنفال، ۲۶)

اور یاد کرو جب تم تعداد میں تھوڑے تھے۔ معاشی طور پر کمزور اور غیر مستحکم تھے (اور) تم ڈرتے رہتے تھے کہ کہیں طاقتور لوگ تمہیں اُچک کر نہ لے جائیں۔ پس اس نے تمہیں آزاد ٹھکانہ عطا کیا اور اپنی مدد سے تمہیں تقویت بخشی اور تمہیں پاکیزہ رزق عطا کیا تاکہ تم اس کے شکر گزار بندے بن سکو۔

اس آیت کریمہ میں تین حالتوں کی طرف اشارہ ہے :-

۱۔ قَلِيلٌ — تعداد میں تھوڑا ہونا "سیاسی اقلیت" پر دلالت کرتا ہے۔ لہذا اس لفظ کے ذریعے صحابہ

کو کفار و مشرکین مکہ کے مقابلے میں سیاسی طور پر کمزور اور محکوم ہونے کی یاد دلاتی جا رہی ہے۔

۲۔ **مستضعفون فی الارض** — زمین میں کمزور ہونا معاشی عدم استحکام پر دلالت کرتا ہے۔ لہذا ان الفاظ کے ذریعے صحابہ کو مکی زندگی میں غیر مسلموں کے مقابلے میں معاشی طور پر کمزور، محتاج اور غیر مستحکم ہونے کی یاد دلاتی جا رہی ہے۔

۳۔ **تَخَافُونَ أَنْ يَتَخَطَّفَكُمُ النَّاسُ** — طاقتور لوگوں کے اُچک لے جانے کا خوف معاشرتی طور پر کمزور اور غیر محفوظ ہونے پر دلالت کرتا ہے۔

لہذا ان الفاظ کے ذریعے صحابہ کو مکی معاشرے میں سیاسی اور معاشی کمزوری کے باعث سماجی عدم استحکام اور ظلم و استحصال کا شکار ہونے کی یاد دلاتی گئی ہے۔

دراصل قیام مکہ کے دوران مسلمانوں کے سیاسی، معاشی اور معاشرتی عدم استحکام کا ذکر اس لیے کیا گیا ہے کہ انہیں یہ یقین دلایا جاسکے کہ اندریں صورت تم مطلوبہ انقلاب سے ہلکار نہیں ہو سکتے تھے۔ غلبہ حق اور نفاذ دین کی منزل تک پہنچنا۔ ان حالات میں تمہارے لیے ہرگز ممکن نہ تھا۔ چنانچہ حصول مقصد کی خاطر باری تعالیٰ نے جو لائحہ عمل اور راستہ تمہارے لیے منتخب فرمایا۔ وہ بھی ان تین حالتوں کے پیش نظر تین ہی پہلوؤں پر مشتمل تھا۔ اس لائحہ عمل کا ذکر قرآن مجید نے ان لفظوں میں کیا ہے :-

۱۔ **فاؤکم** — تمہیں آزاد سماجی زندگی عطا کر دی۔ یعنی غیر محفوف، غیر مستحکم اور ناہموار معاشرتی زندگی سے نجات دلا کر تمہیں الگ خطہ زمین کی صورت میں آزاد ٹھکانہ عطا کیا تاکہ تم خوشگوار ماحول میں آزادانہ طریق پر اپنے حقوق بجالا سکو۔ یہ سماجی انقلاب "ہجرتِ مدینہ" کے نتیجے میں واقع ہوا۔

۲۔ **وايدکم بنصرہ** — تمہیں اپنی مدد سے تقویت اور طاقت بخشی۔ یعنی تمہیں غلامی محکومی اور جور و استبداد کی زندگی سے نجات دلا کر الگ اقتدار اور حکومت عطا کی۔ جس سے تمہیں سیاسی طور پر آزادی اور استحکام نصیب ہو گیا۔ یہ سیاسی انقلاب "ميثاقِ مدینہ" کے نتیجے میں بپا ہوا۔ جس کے ذریعے حضور ﷺ اسلامی ریاستِ مدینہ کے سربراہ مقرر ہو گئے اور تمام غیر مسلم طبقات مسلمانوں کے سیاسی اقتدار کے تحت اقلیتیں قرار پائے۔

۳۔ **ودزقکم من الصلّیت** — تمہیں پاکیزہ رزق عطا کیا۔ یعنی تمہیں معاشی کمزوری، ناانصافی اور استحصال سے نجات دلا کر ایسی مستحکم اور منصفانہ معاشی زندگی عطا کر دی کہ کوئی شخص بھی معاشی تعطل کا شکار نہ رہا۔ یہ معاشی انقلاب "مواخاتِ مدینہ" کے نتیجے میں بپا ہوا۔ جس کے ذریعے تمام اہل ثروت انصار نے مہاجرین صحابہ کو اپنے معاشی وسائل میں برابر کا شریک بنالیا۔

قرآن حکیم نے ان تین پہلوؤں پر مشتمل انقلاب کا ذکر "لائحہ عمل" کے طور پر کیا ہے۔ کیونکہ صحابہ کی قومی زندگی کے مذکورہ بالا تینوں شعبوں میں اس تبدیلی کا مقصد "لعلکم تشکرون" (تاکہ تم خدا کے شکر گزار بنو)

بن سکو) کے الفاظ میں بیان کیا گیا ہے۔

انفرادی طور پر نکرگزاری کا وصف تو صاف ظاہر ہے۔ صحابہ کرام کو قبل از ہجرت بھی نصیب تھا۔ لیکن ضرورت اس امر کی تھی کہ "معاشرتی صالحیت" اور "اخلاقی انقلاب" سے بہرہ ور ہو کر ایسا صالح اور مثال معیار وجود میں لایا جائے جو عالمی سطح پر کلمہ حق کے غلبہ و اعلا رکاب باعث ہو سکے۔ یہ مقصد اس لائحہ عمل کے بغیر پورا ہو سکتا تھا۔ اگر معاشرے کو سیاسی، معاشی اور سماجی انقلاب کے بغیر محض احکام الہیہ اور حدود شرعیہ کی تبلیغ اور نفاذ کے ذریعے صحیح معنوں میں اسلامی، مثال انقلابی معاشرہ بنایا جاسکتا تو سرورِ دو عالم صلی اللہ علیہ وسلم کبھی بھی ہجرت نہ فرماتے بلکہ مکہ کی غیر مسلم سیاسی اور معاشی قیادت سے تعرض کیے بغیر اپنے پیروکاروں کو اسلام پر عمل پیرا ہونے کی تلقین فرماتے رہتے۔ حقیقت یہ ہے کہ آپ کو ہجرت مدینہ کا حکم اسی لیے دیا گیا تھا کہ باطل کے سیاسی و معاشی اقتدار میں اجتماعی صالحیت اور ملی سطح پر مطلوبہ انقلاب کا خواب شرمندہ تعبیر نہیں ہو سکتا تھا۔ مسلمانوں کی ناگفتہ بہ سیاسی معاشی اور سماجی حالت کے پیش نظر یہ نا ممکن تھا کہ وہ اپنے قومی نصب العین کو پاسکیں۔ ان حالات کے قائم رہتے ہوئے شریعت کے ادا و نواہی کے نفاذ سے مطلوبہ نتائج پیدا نہیں ہو سکتے تھے۔ اس لیے ہجرت کے بعد آنحضرت ﷺ نے اولین توجہ مسلمانوں کے سیاسی اور معاشی استحکام کی طرف دی۔ "میں قیاد مدینہ" اور "مواعظ مدینہ" کے ذریعے انہیں سیاسی اور معاشی طور پر آزاد اور مستحکم کر دیا۔ ہر قسم کے ظلم و استبداد اور نا انصافی و استحصال کے امکانات ختم کر دیئے۔ ہر ایک کی زندگی میں تخلیقی جدوجہد کو بحال کیا۔ ہر کو جینے اور ہر لحاظ سے فروغ پانے کے یکساں مواقع مہیا کیے۔ ہر شخص کو بلا امتیاز باعزت سماجی زندگی بسر کرنے کے قابل بنایا۔ معاشرے کی اجتماعی زندگی سے محرکات جرم و معصیت کا خاتمہ کیا۔ آپ نے ان بنیادی تبدیلیوں کے ساتھ شریعت کے ادا و نواہی کو باقاعدہ طور پر رائج کیا۔ اسلامی حدود کے نفاذ کی طرف قدم بڑھایا اور ہر شخص کو غلبہ اسلام کی خاطر عظیم عالمی انقلاب کے لیے تیار کر دیا۔ یہ مقصد اجتماعی سطح پر سیاسی عدم استحکام، معاشی استحصال اور سماجی ناہمواری کو باقی رکھتے ہوئے حاصل نہیں ہو سکتا تھا۔ اس لیے قرآن نے سیاسی، معاشی اور سماجی انقلاب کو قومی نصب العین کے حصول کے لائحہ عمل کے طور پر بیان کیا ہے۔

## ایک مخالطے کا ازالہ

نبی اکرم صلی اللہ علیہ وسلم کی تیرہ (۱۳) سالہ مکی جدوجہد کے بعد ہجرت مدینہ کے فیصلے سے بعض ذہنوں کو یہ مخالطہ لاحق ہو سکتا ہے کہ آنحضرت صلی اللہ علیہ وسلم نے مکہ میں تیرہ سال تک پیغمبرانہ دعوت و تبلیغ کے بعد یہ محسوس کیا کہ یہاں مطلوبہ نتائج پیدا نہیں ہو سکتے۔ اس لیے یہاں سے ہجرت کر جانا چاہیے۔ گویا ہجرت کا فیصلہ تیرہ سالہ تجربہ کے نتیجے میں کیا گیا تھا۔ اس خیال سے یہ تصور نچتہ ہوتا ہے کہ حضور علیہ السلام کی جدوجہد بھی (ذاتی اقدام و خطا) (TRIAL AND ERROR) کے انداز میں تھی۔ یہ نقطہ نظر اس لیے غلط اور گمراہ کن ہے کہ اس



سے اس ہدایت ربانی کی سرپرستی اور وحی الہی کی نفی ہوتی ہے جو آپ کو اپنی جدوجہد کے دوران بحیثیت پیغمبر برحق ہر وقت حاصل تھی۔ اگر اس رہنمائی کے باوجود تیرہ سال کے تجربے نے اس نتیجے تک پہنچایا تھا تو پھر (معاذ اللہ) علم الہی اور پیغمبرانہ بصیرت دونوں عام انسانی علم کی طرح ناقص قرار پاتے ہیں۔ یہاں یہ امر ذہن نشین رہنا چاہیے کہ ہجرت مدینہ کا فیصلہ حضور علیہ السلام نے اپنی رائے اور صوابدید سے نہیں بلکہ براہ راست حکم الہی سے کیا تھا۔ اس لیے اقدام و خطا کی ذمہ داری (معاذ اللہ) نبی ﷺ پر نہیں بلکہ خود باری تعالیٰ کی ذات پر عائد ہوتی ہے اور ایسا تصور صریح کفر ہے۔ حقیقت یہ ہے کہ حضور کی تیرہ سالہ مکی جدوجہد عین منشا سے ایزدی اور حکم الہی کے مطابق انقلاب محمدی کا پہلا مرحلہ تھا۔ اس مرحلے میں حضور نے کفر و طاغوت کے خلاف علم حق بلند کیا، دعوت و تبلیغ اسلام کا آغاز کیا تو نتیجہً سخت مخالفت و مزاحمت پیدا ہو گئی۔ جو لوگ مخالفت و مزاحمت کے اس شدید ترین ماحول میں ایمان لائے۔ ان پر مشتمل انقلابی جماعت تیار کی گئی۔ اس انقلابی جماعت کی صحیح تربیت کے لیے اس قدر مخالفت اور مزاحم ماحول سے بہتر کوئی اور ماحول نہیں ہو سکتا تھا۔ جتنی سختی کفار مشرکین کے روپے اور رد عمل میں تھی۔ اس سے کہیں زیادہ مضبوطی اور استحکام ان انقلابی اور جانثار صحابہ کی سیرتوں میں پیدا کرنا مقصود تھا۔ ورنہ ان کا وجود بھی باقی نہ رہ سکتا۔ اگر اس جاں سوز اور اذیت انگیز مکی ماحول میں رہ کر یہ جماعت صحابہ طرح طرح کے مصائب و آلام برداشت نہ کرتی تو یہ عظیم عالمی انقلاب کے دشوار گزار راستوں پر عزم و ہمت کے ساتھ قائم و دائم رہنے کے قابل نہ ہوتی۔ حضور نے جس معاشرے کو اولاً انقلاب کے ذریعے بدلنا تھا۔ اسی میں رہ کر اپنے جانثار رفقاء کا گروہ تیار کیا اور جب یہ محسوس فرمایا کہ اب اتنی جماعت تیار ہو چکی ہے۔ جس کے ذریعے ایک مثالی معاشرہ تشکیل دے کر غلبہ حق کے لیے عالمی انقلاب کا آغاز کیا جا سکتا ہے تو حکم الہی سے مدینہ کی طرف ہجرت فرمائی، وہاں پہنچتے ہی اسلامی ریاست کا سنگ بنیاد رکھا۔ انقلاب کے جملہ تقاضوں کو پورا کیا اور بالآخر حق و باطل کی مسلح کشمکش کا آغاز کر دیا۔

لہذا مکی دور افراد کی انقلابی تربیت کا دور تھا اور مدنی دور انقلاب کے باقاعدہ آغاز کا جس کے پہلے مرحلے کی تکمیل "فتح مکہ" کی صورت میں ہوئی اور دوسرے مرحلے کا آغاز اس کے بعد ہوا۔ حقیقت یہ ہے کہ بے لوث اور جانثار رفقاء پر مشتمل مضبوط انقلابی جماعت کی تشکیل ہی زیادہ دیر طلب اور محنت طلب کام ہے۔ جس کے بعد دیگر مراحل آسان ہوتے چلے جاتے ہیں۔

## معیاری دین اور معمول بہ دین میں امتیاز

مذکورہ بالا بحث سے یہ امر ترشح ہوتا ہے کہ دین حق کی جدوجہد کے دو پہلو ہیں۔ ایک کا تعلق اس کے غلبہ و استعلا سے ہے۔ جس کی رہنمائی براہ راست قرآن و سنت سے میسر آتی ہے۔ یہ ہدایت کسی اور دینی علم یا فن سے اخذ نہیں کی جا سکتی۔ جب کہ معمول بہ دین جو شرعیات، طریقت اور عقائد و مسالک کے بنیادی شعبوں میں منقسم ہے، کے فہم کے لیے ان متعدد علوم و فنون کا مطالعہ ضروری ہے۔ جن کی تعلیم مدارس و مکاتب میں



دی جاتی ہے۔

لہذا کسی معاشرے میں قومی سطح پر یا عالمی سطح پر براہ راست قرآن و سنت کی رہنمائی میں دینِ حق کے سیاسی غلبے کی بحالی کے لیے انقلابی جدوجہد م معیاری دین ہے۔ جب کہ شریعت، طریقت اور عقائد پر مشتمل تعلیمات کا نام معمول بہ دین ہے۔

”معمول بہ دین“ یعنی شرعی احکام کا نفاذ، تعلیماتِ طریقت و تصوف کا فروغ اور عقائدِ اسلامیہ کا پرچار معاشرے میں تب ہی مطلوبہ نتائج پیدا کر سکتا ہے۔ اگر معیاری دین یعنی دینِ حق کا سیاسی غلبہ و استحکام صحیح طور پر بحال ہو۔ عقائد انسانی زندگی کی فکری و نظریاتی اقدار کی اصلاح سے بحث کرتے ہیں۔ جب کہ شریعت و طریقت انسانی زندگی کی ظاہری و باطنی، عملی اقدار کی اصلاح سے۔ الغرض معمول بہ دین کا وظیفہ حیاتِ انسانی کی فکری و عملی اقدار اور اخلاقی و روحانی فضائل کی حفاظت، اصلاح اور فروغ ہے۔ لیکن اس حقیقت سے صرف نظر نہیں کیا جاسکتا کہ انسانی زندگی کے فضائل اور اقدار کی حفاظت بھی ممکن ہے کہ وہ زندگی میں فی الواقع موجود ہوں۔ اگر باطل قوتوں کے اثر و نفوذ کے باعث حیاتِ انسانی کے فضائل و ذائل میں بدل چکے ہوں اور اخلاقی اقدار مٹ کر سرے سے ختم ہو چکی ہوں تو انہیں فقہ و طریقت کی تعلیم سے دوبارہ زندہ نہیں کیا جاسکتا۔ قانونِ شریعت کا وظیفہ اقدار کا تحفظ ہے، اجیار نہیں۔ جب زندگی کے محرکات بدل جائیں۔ احوالِ زمانہ میں تغیر رونما ہو جائے۔ حق کی جگہ باطل، صدق کی جگہ کذب، حلال کی جگہ حرام، خیر کی جگہ شر، فضائل کی جگہ ذائل اور روحانیت کی جگہ مادیت نے لے لی ہو اور زندگی کے تقاضے قانون و شریعت کی اطاعت کے بجائے ان کی خلاف ورزی اور انحراف سے پورے ہو رہے ہوں تو اندریں صورت نہ احکامِ شرعی کے محض نفاذ سے زندگی میں انقلاب پیدا ہو سکتا ہے اور نہ احکامِ فقہی میں اجتہاد سے۔ کیونکہ فقہ و شریعت کا کام زندگی میں موجود اقدار کی حفاظت ہے، مٹی ہوئی اقدار کی بحالی نہیں۔

جب معاشرے کی حالت اس حد تک بگڑ جائے کہ فضائلِ حیات ہی سرے سے مٹ کر ختم ہو چکے ہوں تو ان کا اجیار معمول بہ دین کے نفاذ سے نہیں بلکہ صرف معیاری دین کی بحالی سے ہو سکتا ہے۔ تاہم تاریخِ اسلام شاہد ہے کہ جب تک دینِ حق کا سیاسی غلبہ بحال رہا اور معاشرے میں اقدارِ حیات بالفعل موجود رہیں اس

۱۔ دینِ حق کے اس پہلو کے لیے معیاری دین کی اصطلاح اس لیے وضع کی گئی ہے کہ یہ اس جدوجہد پر مشتمل ہے جو بعثتِ محمدی صلی اللہ علیہ وسلم کے مقصد اور نزولِ قرآن کی غایت کی تکمیل سے عبارت ہے۔ جس کا ذکر قرآن مجید میں یہ نظیرہ علی الدین کلمہ کے الفاظ کی صورت میں آیا ہے۔

۲۔ یہ اصطلاح اس لیے وضع کی گئی ہے کہ فی الواقع دینِ حق کا یہی پہلو ہے۔ جسے عملاً نافذ کیا جاتا ہے یا جس پر انفرادی اور اجتماعی زندگی میں عمل کیا جاتا ہے۔

وقت تک احکام شریعت کا نفاذ، طریقت کی تعلیم اور عقائد کا پرچار صحیح نتائج پیدا کرتا رہا۔ جب ہماری معاشرے میں معیاری دین مضمحل ہوا، اسلام کا سیاسی غلبہ واستقلال باقی نہ رہا، معاشی آزادی اور استحکام معدوم ہو گیا اور معاشرتی وحدت اور انصاف کی بنیادیں قائم نہ رہیں تو اقدار حیات نہس نہس ہو گئیں وہ دینی ادارے جن کے ذریعے شریعت، طریقت اور عقائد کی تعلیم و تربیت کا کام ہو رہا تھا۔ اپنی تمام تر کاوشوں کے باوجود بے اثر ہو کر رہ گئے۔ عقائد، اوہام میں بدل گئے اور شریعت و طریقت مردہ رسوم میں عقائد اور احکام کا کوئی اثر زندگی پر باقی نہ رہا۔ عملی زندگی کا علاقہ معمول بہ دین کی تعلیمات سے منقطع ہو گیا۔ چنانچہ ان کی صحت و ضرورت پر استدلال بجائے زندگی میں عملی نتائج کے حوالے سے، محض منطقی، فلسفیانہ اور منطقیانہ دلائل سے ہونے لگا۔ جس سے معاشرے کی عملی زندگی پر موت طاری ہو گئی۔ اگر اب بھی علماء و اعلیٰین محض اسی انداز کی تبلیغ اور تعلیم سے معاشرے کے احوال بدلنا چاہیں تو یہ آرزو کیونکر ثمر آور ہو سکتی ہے؟ اس لیے اس وقت قومی زندگی کو ہم گہرا انقلاب سے بہرہ یاب کرنے کے لیے پھر سے معیاری دین کی اس جدوجہد کی ضرورت ہے جس سے سیاسی قوت و اقتدار اہل حق کے ہاتھوں میں منتقل ہو اور قوم کی سیاسی زندگی مثبت انقلاب سے آشنا ہو سکے۔ معاشرے کے اندر ایسا معاشی انقلاب پیا ہو۔ جس سے ہر فرد کی زندگی معاشی تعطل سے پاک ہو اور اس کی تخلیقی جدوجہد بحال ہو سکے اور پھر معاشرہ ایسے سماجی انقلاب سے ہمکنار ہو کہ ہر قسم کا ظلم و استحصال اور نا انصافی و ناہمواری کلیتہً ختم ہو جائے۔ تاکہ افراد کو اپنے فرائض بحال لانے اور دوسروں کے حقوق ادا کرنے کا محرک فراہم ہو جائے۔ اس لائحہ عمل کو اپنانے سے معاشرے کی اخلاقی اقتدار بحال ہوں گی۔ اس کی زندگی میں پھر سے مطلوبہ فضائل پیدا ہوں گے اور تب معمول بہ دین کا نفاذ اپنا وظیفہ صحیح طور پر سرانجام دے سکے گا۔ اور فقہ و شریعت اور مسلک و طریقت کی تعلیمات کے صحیح نتائج سامنے آسکیں گے۔

## سیاسی انقلاب کا سماجی انقلاب پر مقدم ہونا

قونی نصب العین کے حصول کے لیے جس لائحہ عمل کا تذکرہ ہم نے پہلے کیا ہے۔ قرآن مجید متعدد مقامات پر اس کی شہادت مہیا کرتا ہے۔ دین حق کا سیاسی غلبہ و استحکام صحیح طور پر بحال کرانے بغیر معاشرے میں مطلوبہ اخلاقی انقلاب پیا نہیں کیا جاسکتا۔ جب تک سیاسی انقلاب کے ذریعے معیاری دین بحال نہ ہو۔ معمول بہ دین کی برکات و ثمرات سے بہرہ ور نہیں ہوا جاسکتا۔

● اس سلسلے میں باری تعالیٰ انبیاء و رسل کی بعثت کا ذکر کرتے ہوئے ارشاد فرماتے ہیں :-

لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا  
مَعَهُمُ الْكِتَابَ وَالْمِيزَانَ لِيَقُومَ  
النَّاسُ بِالْقِسْطِ وَأَنْزَلْنَا الْحَدِيدَ  
بِشْكَ هَمٍ نَعْنِي رُسُلًا كُودَلَايِلَ كَسَاثَةِ بِيحَاوِر  
ان کے ساتھ (نظام زندگی کی تعلیم دینے والی) کتاب  
اور (زندگی میں عدل و توازن قائم رکھنے والی) ترازو

اتاری، تاکہ لوگ (اعتدال اور) انصاف پر قائم رہیں۔ اور ہم نے لوہا اتارا، اس میں سخت آنچ اور قوت ہے اور لوگوں کے لیے کئی منافع ہیں کہ اس سے باطل قوتوں کو زیر کرنے کے لیے آلات جنگ اور دیگر مصلحتیں بنائی جاتی ہیں) اور یہ اس لیے کہ اللہ تعالیٰ دیکھے، کہ کون بغیر دیکھے اس کی اور اس کے رسولوں کی (یعنی اتصال باطل اور غلبہ و استحکام حق کی خاطر جہاد کے مشن کی اہم کرتا ہے۔ بیشک اللہ تعالیٰ (خود ہی) قوت والا (اور) غالب و فاتح ہے۔

فِيهِ بَأْسٌ شَدِيدٌ وَمَنَافِعُ لِلنَّاسِ  
وَ لِيَعْلَمَ اللَّهُ مَن يَنصُرُهُ وَرُسُلَهُ  
يَا خَيْبُ ط إِنَّ اللَّهَ قَوِيٌّ عَزِيزٌ  
(الحديد: ۲۵)

اس آیت کریمہ میں ابلیار و رسل کی بعثت کے ساتھ تین چیزوں کے نازل کیے جانے کا ذکر ہے۔ کتاب، میزان اور حدید۔

(۱) نزول کتاب کا مقصد لوگوں کو غیث بنی نوح انسان کو راہ ہدایت سے آشنا کرنا ہے۔ تاکہ وہ گمراہی و ضلالت کی زندگی سے نجات پا کر صراطِ مستقیم پر گامزن ہو سکیں۔ اس مقصد کے لیے کتاب دنیوی اور اخروی دونوں قسم کی ہدایت کا سامان مہیا کرتی ہے۔

(۲) نزول میزان کا مقصد بھی واضح ہے بلکہ قرآن نے خود ایسے "ليقوم الناس بالقسط" (تاکہ لوگ اعتدال و توازن اور عدل و انصاف کے ساتھ قائم رہ سکیں) کے الفاظ کی صورت میں بیان کر دیا ہے۔ لہذا "ترازو" اس امر کی نشاندہی کرتا ہے کہ لوگ اپنی زندگی کے جملہ معاملات میں خواہ وہ عبادات سے متعلق ہوں یا معاملات سے۔ دنیا سے متعلق ہوں یا آخرت سے۔ ہر لحاظ سے معتدل اور متوازن زندگی بسر کریں۔ کسی بھی معاملے میں اتنا پسندی اور تشدد سے کتاب کی تعلیمات کا مقصد فوت ہو جاتا ہے۔ جس طرح کچھ لوگوں نے دنیوی متاع و دولت کی خاطر آخرت کو کلیتہً فراموش کر دیا اور قرآن مجید نے کہا:-

يَسْرِوْنَ الْحَيَاةَ الدُّنْيَا بِالْآخِرَةِ  
وہ دنیوی زندگی کو آخرت کے بدلے میں خرید لیتے ہیں

یہ وطیرہ بھی اتنا پسندی تھا جو دنیوی شغف اور انہماک کی صورت میں اپنایا گیا۔ اس کے برعکس کچھ لوگوں نے آخرت کی خاطر دنیا کو بالکل چھوڑ دیا اور راہبانہ زندگی اپنالی۔ یہ وطیرہ بھی اتنا پسندی تھا جو اخروی شغف اور انہماک کی صورت میں اپنایا گیا۔ میزان (ترازو) عطا کیے جانے کا مقصد یہی تھا کہ لوگوں میں دین پر عمل پیرا ہوتے ہوئے اعتدال اور توازن قائم رہے۔ نہ دنیا کے شغف میں اہل قدر محو ہو جائیں کہ آخرت یاد نہ رہے اور نہ فکرِ آخرت میں محو ہونے کی یہ صورت ہو کہ دنیا ہی ترک ہو جائے۔ نہ ہی اور دنیوی دونوں فرض منصفانہ طریق پر اس طرح ادا ہونے چاہئیں کہ انسانی زندگی اعتدال و توازن کے باعث صحیح حسن کا قیام نظر آئے۔



(۱۱) نزولِ حدید کا مقصد بھی قرآن مجید نے خود واضح کر دیا ہے کہ اس میں آنج اور قوت ہے۔ لوگوں کے لیے منافح ہیں اور نازل اس غرض سے کیا گیا ہے کہ اللہ تعالیٰ یہ دیکھنا چاہتے ہیں کہ کون خدا اور رسول کی مدد کرتا ہے یعنی خدا اور رسول کے دین کے لیے غلبہ و استحکام کے لیے باطل قوتوں کے ساتھ جہاد کرتا ہے۔ یہ لوہا چونکہ آلاتِ جنگ میں استعمال ہوتا ہے۔ اور جو جنگ خدا اور رسول کی مدد کے لیے لڑی جاتی ہے۔ اس کا واضح مقصد دینِ حق کا غلبہ ہوتا ہے۔ جسے اصطلاح میں معیاری دین کی بحالی کا نام دیا گیا ہے۔ اس لحاظ سے لوہا اور اس کی شدت و قوت دینِ حق کے غلبہ و اقتدار سے استعارہ ہے۔ چنانچہ تیسری چیز جو رب ذوالجلال نے اپنے بعض انبیاء و رسل کو جن کا ذکر اس آیت مبارکہ میں ہے، عطا کی، وہ "دینِ حق کا سیاسی غلبہ و استحکام" تھا۔ کیونکہ اس کے بغیر نہ کتابِ الہی کی تعلیمات کی کوئی عملی افادیت ممکن تھی اور نہ عدل و انصاف پر مشتمل نظام کی۔ "کتاب اور میزان" دونوں سے معمول بہ دین تشکیل پاتا ہے اور حدید دقوت و اقتدار سے معیاری دین کی بحالی ہوتی ہے۔ اگر یہ مدعا پیش نظر نہ ہو تو لوہے کی بطور دھات کیا خصوصیت تھی کہ قرآن انبیاء علیہم السلام کے لیے اس کے نزول کا ذکر فرماتا۔ اگر قرآن "لوہے" کے نازل ہونے کا ذکر کرتا ہے تو صاف ظاہر ہے کہ اس لفظ کی کوئی دینی فضیلت ہوگی اور وہ دینی فضیلت یہی ہے کہ جسے اوپر بیان کر دیا گیا ہے۔ اس آیت سے یہ حقیقت ثابت ہوگئی کہ سیاسی انقلاب کے ذریعے دینِ حق کا غلبہ و استحکام صحیح طور پر بحال لیے بغیر کتاب و سنت کی تعلیمات کا محض پرچار اور تبلیغ مطلوبہ نتائج پیدا نہیں کر سکتی۔

● ایک اور مقام پر یہی تصور مزید صراحت کے ساتھ مذکور ہے۔ ارشاد ہوتا ہے:-

۲- وَعَدَّ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لِيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَ لِيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ وَلِيُبَدِّلَنَّهُمْ مِنْ بَدِ خَوْفِهِمْ أَمْنًا ط  
(النور، ۵۵)

اللہ تعالیٰ نے وعدہ کیا ان لوگوں سے جو تم میں سے ایمان لائے اور انھوں نے اچھے اعمال کیے کہ ضرور بالضرور انہیں زمین میں خلافت (یعنی سیاسی قوت و اقتدار) عطا کرے گا جیسے ان سے پہلے لوگوں کو عطا کی تھا اور یقیناً اس قوت و اقتدار کے باعث ان کا وہ دین جو اس نے ان کے لیے پسند فرمایا ہے مستحکم کر دے گا اور (اس طرح) یقیناً وہ ان کے سابقہ خوف و غم کو امن و سلامتی سے بدل دے گا۔

اس آیت میں صالح مسلمانوں کو زمین میں خلافت یعنی حکومت و سلطنت اور قوت و اقتدار عطا کیے جانے کا ذکر ہے۔ اس کا مقصد یہی بیان کیا گیا ہے کہ اس کے ذریعے دینِ حق کو استحکام اور موثر نفاذ کا ماحول میسر آئے۔ کیونکہ سیاسی اقتدار کے بغیر دین کا استحکام اور نفاذ ممکن ہی نہیں۔ اسی طرح یہ بھی واضح کر دیا گیا ہے کہ سیاسی انقلاب کے بعد ہی معاشرہ سے خوف و غم کی حالت کو بدلایا جاسکتا ہے اور اس کی جگہ امن و سلامتی کا ماحول



پیدا کیا جاسکتا ہے۔ دین کا تمکن اور استحکام درحقیقت اخلاقی انقلاب ہے اور معاشرے کا خوف و غم کے محرکات سے نجات پا کر امن و آشتی کے ماحول سے ہمکنار ہو جانا مطلوبہ سماجی انقلاب۔ یہ اخلاقی اور سماجی انقلاب فی الواقع سیاسی انقلاب کے بعد ہی پایا ہو سکتے ہیں۔ جیسا کہ قرآن حکیم کی اس آیت سے صراحتاً ثابت ہے کہ

باطل کے اقتدار میں تقویٰ کی آرزو

ہے کیسے فریج کھائے ہوتے ہیں ہم

● قرآن مجید نے اس امر کو مزید دو ٹوک انداز میں یوں واضح کیا ہے :-

اور اگر اللہ تعالیٰ لوگوں میں سے بعض کو بعض کے ذریعے دفع نہ فرماتے یعنی لوگ انقلابی جدوجہد کے ذریعے ایک دوسرے کو سیاسی طور پر نیست و نابود نہ کرتے تو یقیناً وہ خانقاہیں، گرجے، کلیے اور مسجدیں برباد ہو جاتیں جن میں بکثرت اللہ کا نام لیا جاتا ہے اور یقیناً اللہ تعالیٰ اس کی مدد فرمائے گا جو اس کے دین کی مدد کرتا ہے۔ بیشک اللہ تعالیٰ قدرت والا غالب ہے، وہ لوگ کہ اگر ہم انہیں زمین میں اقتدار دیں تو وہ نماز قائم کریں اور زکوٰۃ دیں اور بھلائی کا حکم دے کر اسے عام کریں اور (لوگوں کو) برائی سے روکیں اور سب کاموں کا انجام اللہ ہی کے ہاتھ میں ہے۔

۳۔ وَلَوْ لَا دَفَعُ اللَّهُ النَّاسَ بَعْضَهُمْ بِبَعْضٍ لَهَدَمَتْ صَوَامِعُ وَبِيَعٌ وَصَلَوَاتٌ وَمَسَاجِدٌ يُذَكَّرُ فِيهَا اسْمُ اللَّهِ كَثِيرًا ۖ وَلَيَنْصُرَنَّ اللَّهُ مَنْ يَنْصُرُهُ ۖ إِنَّ اللَّهَ لَشَدِيدُ عَزِيزٌ ۗ الَّذِينَ إِنْ مَكَّنَّهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَآمَرُوا بِالْمَعْرُوفِ وَنَهَوْا عَنِ الْمُنْكَرِ ۗ وَاللَّهُ عَاقِبَةُ الْأُمُورِ

(الحج، ۴۰، ۴۱)

پہلی آیت میں "بعض لوگوں کا بعض کے ذریعے نیست و نابود کیا جانا" درحقیقت اس انقلابی جدوجہد اور یہاں جنگ کی طرف اشارہ ہے جو باطل کے استیصال اور حق کے غلبہ و استعلاء سے عبارت ہو۔ چنانچہ قانون قدرت کے مطابق اسی کے نتیجے میں سیاسی قوت اور اقتدار بعض طبقات سے چھین کر بعض طبقات کو منتقل ہوتا رہتا ہے۔ قرآن حکیم اس آفاقی حقیقت کی توجیہ یہ بیان کر رہا ہے کہ اگر سیاسی غلبہ و اقتدار کی منتقلی کا یہ نظام روئے زمین پر رائج نہ ہوتا تو خانقاہیں، گرجے، کلیے اور مسجدیں الغرض وہ مذہبی اور روحانی مراکز جن سے دین آباد ہے تباہ و برباد اور ویران ہو جاتیں۔ گویا مذہب اور روحانیت کا وجود محض دین حق کے سیاسی غلبہ و استحکام کا مرہون منت ہے اگر سیاسی قوت اور اقتدار باطل طاقتوں کے پاس رہے۔ اہل حق سیاسی اور انقلابی جنگ کے ذریعے ان کے اثر و نفوذ کو ختم نہ کر سکیں تو زمین پر خدا کا نام لینا بھی دشوار ہو جائے۔

اگر روئے زمین پر مختلف مرکوزوں میں خدا کا نام لیا جاتا ہے تو اس کی وجہ یہی ہے کہ وقتاً فوقتاً اقتدار اور یہاں

قوت اہل باطل سے اہل حق کو منتقل ہوتی رہتی ہے۔ اس کے بعد یہ اعلان کیا گیا کہ جو شخص دین حق کی مدد کرے گا۔ یعنی اس کے غلبہ و استحکام کی خاطر باطل قوتوں سے ٹکرائے گا۔ اللہ تعالیٰ یقیناً اس کی مدد کریں گے۔

دوسری آیت میں اسی حقیقت کو دہراتے ہوئے کہا جا رہا ہے کہ اہل حق اگر دین اسلام کے غلبہ و استحکام کو بجا ل کرالیں۔ یعنی ان کو سیاسی قوت و اقتدار نصیب ہو جائے تو پھر بہر صورت نماز اور زکوٰۃ کا نظام بپا ہو جائے گا۔ نیکی کو فروغ ملے گا اور بدی دب جائے گی۔ اسی تبدیلی کا نام اخلاقی اور معاشرتی انقلاب ہے۔ جو مقصودِ جدوجہد ہے لیکن یہ منزل باقاعدہ منظم سیاسی انقلاب کے بغیر حاصل نہیں ہو سکتی۔

● قرآن مجید حضرت موسیٰ علیہ السلام اور فرعون کے ذکر میں یوں بیان کرتا ہے کہ مصر کا سیاسی اقتدار فرعون کے پاس تھا۔ ہر سمت اسی کا حکم چلتا تھا۔ اندریں صورت یہ ممکن نہ تھا کہ موسیٰ علیہ السلام کی محض دعوت و تبلیغ سے مطلوبہ انقلاب بپا ہوتا۔ لوگ کھلے بندوں آپ پر ایمان لے آتے اور دین حق کو فروغ ملتا۔ اسی صورت حال کے بارے میں ارشاد ہوتا ہے :-

۴۔ فَمَا آتَمَنَ لِمُوسَىٰ إِلَّا ذُرِّيَّتَهُ مِمَّنْ قَوْمِهِ  
عَلَىٰ خَوْفٍ مِّنْ فِرْعَوْنَ وَمَلَئِهِمْ أَن  
يَفْتِنَهُمْ وَإِنَّ فِرْعَوْنَ لَعَالٍ فِي الْأَرْضِ  
وَإِنَّ لَنَا لَلْمُسْرِفِينَ

(یونس، ۸۳)

پس موسیٰ پر ایمان نہ لائے مگر ان کی قوم کی اولاد میں سے کچھ لوگ، وہ فرعون اور اس کے درباریوں سے خوفزدہ تھے کہ کہیں وہ ان کے ایمان لانے کی صورت میں انہیں کسی مصیبت میں مبتلا نہ کر دیں۔ کیونکہ فرعون زمین پر صاحب قوت و اقتدار تھا اور وہ

بیشک (اپنے ظلم و استبداد میں) حد سے گزر چکا تھا۔

اس آیت کریمہ نے متذکرہ بالا حقیقت پر مہر تصدیق ثبت کر دی ہے کہ باطل طاغوتی قوت و اقتدار کے ہوتے ہوئے حق کو قبول عام اور فروغ تام ملنا دشوار تھا۔ لوگ صاحب اقتدار کے ظلم و تشدد کے خوف سے اسلام کے دائرے میں داخل ہونے کے لیے تیار نہ تھے۔ اندریں صورت وہاں بھی پہلے سیاسی انقلاب مطلوب تھا جس سے دین حق کو قبول و استحکام نصیب ہو اور اس کے بعد ہی مطلوبہ اخلاقی انقلاب بپا ہو سکتا تھا۔ بنی اسرائیل کو فرعون کے دستِ ظلم سے نجات دلانے بغیر بختِ موسویٰ کا مقصد پایہ تکمیل کو نہ پہنچ سکتا تھا۔

چنانچہ آپ کو حکم دیا گیا کہ سب سے پہلے دربارِ فرعون میں جا کر دعوتِ حق دیں۔ اگر ایوانِ اقتدار میں انقلاب بپا ہو گیا تو پوری قوم کے لیے سیدھی راہ پر چلنا آسان ہو جائے گا۔ ہاری، تعالیٰ نے موسیٰ علیہ السلام کو ارشاد فرمایا :-

۵۔ اذْهَبْ إِلَىٰ فِرْعَوْنَ إِنَّهُ طَغَىٰ  
اے موسیٰ! تو فرعون کے پاس جا، وہ سرکش اور بغاوت کا مرتکب ہو چکا ہے۔

(طہ، ۲۴)

جب اس کام کے لیے موسیٰ کی درخواست پر آپ نے بھائی ہارون کو آپ کا وزیر اور شریک کار بنا دیا گیا تو پھر دونوں کو حکم ہوا :-

۶۔ اِذْهَبَا إِلَىٰ فِرْعَوْنَ اِنَّهُ طَغٰی  
تم دونوں فرعون کے پاس جاؤ، وہ سرکش و باغی ہو چکا ہے۔ (ظہ ، ۲۲)

اس کے بعد انہیں یہ بھی بتایا گیا کہ تمہیں ایوانِ اقتدار میں پیغامِ حق پہنچا کر بنی اسرائیل کی سیاسی آزادی کا مطالبہ کرنا ہے :-

۷۔ فَاْتِيَهُ فَتَوَلّٰٓا۟ اِنَّا رَسُوْلًا رَّبِّكَ فَاَرْسِلْ  
مَعَنَا بَنِي۟ اِسْرٰٓئِيْلَ وَلَا تَعْذِبْهُمْ  
اس کے پاس جاؤ اور کہو ہم تیرے رب کے رسول ہیں تو ہمارے ساتھ بنی اسرائیل کو (آزاد کر کے) روانہ کر دے اور انہیں اپنے جبر و استبداد کا شکار نہ کر۔ (ظہ ، ۲۷)

حضرت موسیٰؑ نے قومی آزادی کا نہ صرف مطالبہ کیا بلکہ بالآخر بصورتِ ہجرت اپنی قوم کو سیاسی آزادی کی دولت سے بہرہ ور بھی کیا۔ کیونکہ اس کے بغیر ان کی جدوجہد اپنے تمام کو نہیں پہنچ سکتی تھی۔

● قرآن مجید میں حضرت یوسف علیہ السلام کی نسبت یہ مذکور ہے کہ انہوں نے فرعون کے دربار میں معتمد اور معزز تسلیم ہو جانے کے بعد یہ مطالبہ کیا کہ ”مجھے زمین میں تصرف اور اقتدار دیا جائے تاکہ وہ ہدایتِ ربانی کے مطابق اصلاحِ احوال کی موثر اور نتیجہ خیز کوشش کر سکیں۔“  
ارشاد ہوتا ہے :-

۸۔ قَالَ اجْعَلْنِي۟ عَلَىٰ خَزَا۟ئِنِ الْاَرْضِ اِنِّي۟  
حَفِيْظٌ عَلِيْمٌ ۝ وَكَذٰلِكَ مَكَّنَّا  
لِيُوْسُفَ فِي الْاَرْضِ يَتَّبِعُوْا مِنْهَا  
حَيْثُ يَشَآءُ ۭ ط نَّصِيْبُ بِرَحْمَتِنَا  
مَنْ نَّشَآءُ وَلَا نُنْصِيْعُ اَجْرًا لِّلْحٰسِنِيْنَ  
یوسف نے کہا۔ مجھے زمین کے خزانوں پر منصورت اور  
مقتدر کر دے۔ بیشک میں حفاظت کرنے والا اور علم  
و حکمت والا ثابت ہوں گا اور اسی طرح ہم نے  
یوسفؑ کو اس ملک پر اقتدار بخشا، اس میں جہاں  
چاہے ٹھکانہ کرے۔ ہم جسے چاہتے ہیں اپنی رحمت  
سے نوازتے ہیں اور نیک لوگوں کا اجر ضائع نہیں کرتے  
یعنی ان کی نیک و نیکو کو بے نتیجہ نہیں جانے دیتے۔  
(یوسف، ۵۵، ۵۶)

یوسفؑ کا پیغمبر ہو کر سیاسی قوت و اقتدار کو طلب کرنا اور منصبِ حکومت پر فائز ہونا اس امر پر دلالت کرتا ہے کہ اس ذریعے کو اپناتے بغیر ان کا مقصد بعثت پورا نہیں ہو سکتا تھا۔ ورنہ وہ کسی قسم کی جاہ و حثمت اور عہدہ و منصب کے خواہشمند نہ تھے اور نہ ہی ان کے لیے سیاسی اقتدار مقصود بالذات تھا۔

● خود آنحضرت صلی اللہ علیہ وسلم کو یہ دعا تلقین کی گئی ہے :-

۹۔ وَقُلْ رَبِّ اَدْخِلْنِي۟ مَدْخَلَ صِدْقِي۟ وَاَخْرِجْنِي۟ مَخْرَجَ صِدْقِي۟ وَاَجْعَلْ لِّي۟ مِنْ  
اور یوں عرض کر کہ اے میرے رب مجھے (مقصد بعثت  
کی جدوجہد میں) سچائی اور عزت کے ساتھ داخل کر

لَدُنْكَ سُلْطٰنًا نَّصِيْرًا

(بنی اسرائیل، ۸)

در اس میں سے سچائی اور عزت کے ساتھ وعدہ برآ  
فرا کر، باہر لے جا اور مجھے اپنی طرف سے مددگار اقدار  
عطا فرما۔

باری تعالیٰ کی طرف سے نبی اکرمؐ کو اس دعا کی تعلیم اس حقیقت کی غمازی کرتی ہے کہ غلبہ حق کا وہ عالمگیر  
مشن جو حضورؐ کو مقصد بعثت کے طور پر عطا کیا گیا تھا۔ ایک ہمہ گیر سیاسی انقلاب اور اس کے نتیجے میں ایک موثر  
سیاسی اقتدار کی تائید و حمایت کے بغیر تکمیل پذیر نہیں ہو سکتا تھا۔ اس لیے آپؐ نے اس امر کی دعا فرمائی اور اسی  
راستے پر جدوجہد جاری رکھی۔ حتیٰ کہ مدینے کی اسلامی ریاست کے قیام، آپؐ کی سربراہی مملکت کے انعقاد اور  
عالم کفر کے مقابلے میں اسلام کی سیاسی فتوحات کے ذریعے وہ جدوجہد اپنے اتمام کو پہنچی۔ سیاسی انقلاب کے تقاضے  
کو پورا کرنے سے ہی حق کا غلبہ اور باطل کی شکست مسلم ہو سکتی تھی۔ چنانچہ مذکورہ بالا دعائیہ کلمات کے بعد یہ  
اعلان کیا گیا :-

۱۰. وَقُلْ جَاءَ الْحَقُّ وَزَهَقَ الْبَاطِلُ ۗ  
اِنَّ الْبَاطِلَ كَانَ زَهُوًّا (بنی اسرائیل، ۸۱)

اور فرمائیے کہ حق آیا اور باطل مٹ گیا۔ بے شک  
باطل کو مٹنا ہی تھا۔

مذکورہ بالا تمام آیات سے اس امر پر روشنی پڑتی ہے کہ قرآنی شہادت کے مطابق یہ ایک اٹل حقیقت  
ہے کہ معیاری دین یعنی اسلام کا سیاسی غلبہ و استحکام اور انقلابی قوت و اقتدار صحیح طور پر بحال کرانے بغیر  
معاشرتی اور اخلاقی انقلاب بپا کرنا ناممکن ہے۔ اس امر کا بھی انکار نہیں کیا جاسکتا کہ سیاسی انقلاب کی  
پائیداری معاشی استحکام کے بغیر ممکن نہیں۔ کیونکہ معاشی انقلاب ہی سیاسی انقلاب کے مقاصد اور نتائج کو  
محفوظ رکھ سکتا ہے۔ لہذا سیاسی اور معاشی انقلاب ہی کی راہ ایسی راہ ہے جس کے ذریعے معاشرہ اخلاقی و  
سماجی انقلاب سے ہمکنار ہوتا ہے اور دین اسلام کے نفاذ کو تاثیر اور نتیجہ خیزی میسر آتی ہے۔ ورنہ عبادات و  
معاملات شریعت کا پرچار ہو یا اخلاق و روحانیت کی تعلیم اور حدود و شریعت کا نفاذ ہو یا دیگر تعلیمات اسلامی  
کی تبلیغ، قوم اجتماعی طور پر منزل مقصود تک نہیں پہنچ سکتی۔ قوم کے منزل مراد تک پہنچنے کا لائحہ عمل فحری سیاسی  
اور معاشی انقلاب ہی ہے جو اپنے نتیجے کے طور پر سماجی اخلاقی انقلاب کو جنم دیتا ہے اور ایک نئے سماجی معاشرے  
کی تشکیل وجود میں آتی ہے جو عالمی سطح پر غلبہ اسلام کی خاطر انقلاب کا ضامن ہو۔

## قومی زندگی کے اصلاح طلب پہلو

جیسا کہ پہلے بیان کیا جا چکا ہے کہ قومی زندگی تین بنیادی شعبوں پر مشتمل ہے۔ سیاسی، معاشی اور معاشرتی  
یہ تینوں شعبے اطاعت اور انحراف کے تضاد پر مبنی ہیں۔ ان میں سے ہر ایک مخصوص نوعیت کے بگاڑ سے ہمکنار  
ہے۔ جس کو صحیح طور پر متعین کئے بغیر مطلوبہ اصلاح نہیں ہو سکتی۔



## سیاسی زندگی کا بگاڑ اور اس کی اصلاح (سیاسی لائحہ عمل)

قومی سطح پر سیاسی زندگی کا بگاڑ "ہوس اقتدار" ہے۔ یہ اس حد تک غالب ہوتی ہے کہ حاکم خود کو بہ قانون ضابطہ و اصول اور جوابدہی کے تصور سے بالاتر سمجھتا ہے۔ اس آمرانہ ذہن کے نتیجے میں اقتدار قانون کا ہونے کے بجائے بذات خود حاکم کا ہو جاتا ہے۔ اس طرح حاکم اور محکوم دونوں کے مفادات جدا ہو جاتے ہیں اور ان میں تصادم شروع ہو جاتا ہے۔ اس تصادم کے نتیجے میں حاکم کی طرف سے جو رو استبداد کا آغاز ہوتا ہے۔ اور بالآخر پوری قومی زندگی لاقانونیت کا شکار ہو جاتی ہے۔ جو انجام کار تباہی و ہلاکت پر منتج ہوتی ہے۔ اس پہلو کا ذکر قرآن مجید میں اس طرح آیا ہے :-

وَإِذَا أَرَدْنَا أَنْ نُهْلِكَ قَرْيَةً أَمَرْنَا  
مُتْرَفِيهَا فَفَسَقُوا فِيهَا فَحَقَّ عَلَيْنَا  
الْقَوْلُ فَنَدَمْنَا نَدْمًا مِثْرًا

(بنی اسرائیل ۱۶)

جب ہم کسی قوم کو ہلاک کرنا چاہتے ہیں۔ اس کے سرداروں اور حاکموں پر احکام بھیجتے ہیں۔ پھر وہ ان سے انحراف کرتے ہیں تو اس پر حجت تمام ہو جاتی ہے۔ پھر ہم اسے تباہ و برباد کر دیتے ہیں۔

اس آیت مبارکہ کے بیان سے یہ امر پابہ ثبوت کو پہنچ گیا کہ قوموں کا سیاسی طور پر تباہ و برباد ہونا حکام کے انحراف کی بنا پر ہوتا ہے جو ہوس اقتدار کے باعث معرض وجود میں آتا ہے۔ اس پہلو کی اصلاح یوں ممکن ہے کہ حاکم و محکوم دونوں یکساں طور پر منزل من اللہ قانون کے تابع ہوں اور حکام کو عوام کی بھی خواہی کے جذبے سے ضبط و انقیاد کا ایسا پابند بنایا جائے کہ پوری قوم ایک موثر سیاسی قوت بن کر ہر قسم کے اندرونی و بیرونی موجبات خوف و غم کا تدارک کر سکے۔ سیاسی زندگی کی اصلاح کے لیے قرآنی ضابطہ ان دو آیات میں مندرج ہے :-

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَتِ  
إِلَىٰ أَهْلِهَا وَإِذَا حَكَمْتُمْ بَيْنَ النَّاسِ  
أَنْ تَحْكُمُوا بِالْعَدْلِ إِنَّ اللَّهَ نِعِمَّا  
يَعْطُكُمْ بِهِ إِنَّ اللَّهَ كَانَ سَمِيعًا  
بَصِيرًا ه يَا أَيُّهَا الَّذِينَ آمَنُوا  
أَطِيعُوا اللَّهَ وَأَطِيعُوا الرَّسُولَ وَ  
أُولِي الْأَمْرِ مِنْكُمْ فَإِنْ تَنَازَعْتُمْ  
فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ  
كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ط

بے شک اللہ تعالیٰ تمہیں حکم دیتے ہیں کہ تم (ہر قسم کی) امانتیں ان لوگوں کے سپرد کرو جو ان کے اہل اور حقدار ہیں اور (اے حاکمو) جب تم لوگوں کے درمیان فیصلے کرو تو عدل و انصاف سے کرو۔ بیشک اللہ تعالیٰ تمہیں کیا ہی خوب نصیحت فرماتے ہیں۔ بیشک اللہ سننا و سنا دینا ہے۔ اے ایمان والو! اللہ کی اطاعت کرو اور رسول کی اطاعت کرو اور جو تم میں سے مناسب حکومت پر فائز ہیں۔ پس اگر تمہارے درمیان (یعنی تمہارے ادر حکم کے درمیان) کسی بات پر نزاع ہو جائے تو اسے اللہ

ذَلِكَ خَيْرٌ وَأَحْسَنُ تَأْوِيلًا

(النسار، ۵۹، ۵۸)

اور رسول کی طرف حتمی فیصلے کے لیے لوٹا دو۔ اگر تم اللہ اور قیامت پر ایمان رکھتے ہو تو یہ بہتر ہے اور اس کا انجام سب سے اچھا ہے۔

● پہلی آیت میں اقتدار اور مناصب حکومت کو سراسر امانت قرار دیا گیا ہے اور اس امانت کا حامل بھی اصلاً عوام کو قرار دیا گیا ہے اور انھیں یہ تلقین کی گئی ہے کہ یہ امانتیں صرف ان لوگوں کے سپرد کر دو جو ان کے اہل اور صحیح حقدار ہیں۔ یعنی قیام اقتدار کے لیے حق رائے دہی استعمال کرتے ہوئے یہ امر ملحوظ رہنا چاہیے کہ صرف اہل اور مستحق افراد ہی امانت اقتدار کو سنبھالنے کے لیے منتخب کیے جائیں۔ علمی اور عملی طور پر نااہل اور غیر مستحق افراد کسی صورت میں بھی نہ امانت اقتدار کو سنبھالنے کے لیے خود کو پیش کر سکتے ہیں اور نہ انہیں منتخب کیا جاسکتا ہے۔ یہ بات لوگوں کو حکیم الہی کے طور پر رکھی جا رہی ہے جس میں کسی قسم کی رعایت کی کوئی گنجائش نہیں۔ ان آبات کے مضامین پر تفصیلی روشنی تو انصار اللہ ان کی تفسیر کے موقع پر ڈال جائے گی یہاں سبھی بگاڑ کے لیے جو ضابطہ مندرج ہوا ہے، اختصار کے ساتھ عرض کیا جاتا ہے۔ اس ضابطے کے اہم نکات درج ذیل ہیں:-

- ① اقتدار اور مناصب حکومت سراسر امانت ہیں۔ کسی کی ملکیت یا وراثت نہیں۔
- ② امانت اقتدار کے اصل حامل عوام ہیں حکام نہیں۔ یہ امانت، حق رائے کی صورت میں اللہ تعالیٰ کی طرف سے عوام کو عطا کی گئی ہے۔
- ③ قیام اقتدار بلا استثنیٰ تمام لوگوں (یعنی حاملان امانت) کے حق رائے دہی کے استعمال سے عمل میں آنا چاہیے۔ کیونکہ امانتیں سپرد کرنے کا حکم عوام کو دیا گیا ہے۔ اس لیے یہ انہی کا حق ہے کہ کس کو منصب حکومت کے لیے منتخب کریں۔ کوئی شخص عوام سے خدا کا یہ عطا کردہ حق غصب نہیں کر سکتا۔ اس لحاظ سے اسلامی حکومت کا صحیح معنوں میں "نمائندہ اور منتخبہ حکومت" ہونا اشد ضروری ہے۔
- ④ مندرجہ حکومت کے لیے صرف اہل اور حقدار افراد کو ہی منتخب کیا جاسکتا ہے۔ ہر کس و ناکس اور بے علم و بے عمل شخص قیام اقتدار کے لیے عاقل و بالغ ہونے کی بنا پر اپنا ووٹ تو استعمال کر سکتا ہے۔ لیکن بطور نمائندہ منتخب نہیں ہو سکتا۔ گویا نمائندے CANDIDATE کے لیے علم و عمل کے لحاظ سے اہلیت و قابلیت کی شرط ناگزیر ہے۔
- ⑤ قیام اقتدار عوام اور نمائندوں کے درمیان ایک قابل تیسخ معاہدہ ہے۔ جس کی شرائط کا پورا کرنا فریقین پر فرض ہے۔
- ⑥ منصب حکومت پر فائز ہونے کے بعد حکام کے ذمے عدل و انصاف کا قائم کرنا لازم آتا ہے جس کی خلاف ورزی سے وہ امانت اقتدار کو سنبھالے رکھنے کے اہل نہیں رہتے۔

۷) جو لوگ حکام کو امانتِ اقتدار سنبھالنے کے لیے منتخب کرتے ہیں وہی انہیں انحراف کی صورت میں منصب سے معزول بھی کر سکتے ہیں۔

۸) حاکم اور محکوم دونوں خدا اور رسول کے قانون کے یکساں طور پر تابع ہونے چاہئیں۔

۹) حکام کی اطاعت مشروط ہوتی ہے۔ اگر وہ خود خدا اور رسول کے احکام کے تابع نہ رہیں تو عوام پر ان کی اطاعت فرض نہیں رہتی۔

۱۰) عوام کو حکام سے اختلاف کرنے بلکہ نزاع کرنے کا بھی حق حاصل ہے۔ عوام کو تنقید اور مواخذے کے حق سے محروم نہیں کیا جاسکتا۔ ان کو اس حق سے محروم کرنا سب سے بڑا سیاسی ظلم اور احکامِ قرآنی کی صریح خلاف ورزی ہے۔

۱۱) عوام اور حکام کے درمیان اختلاف کی صورت میں کسی کی رائے بھی خصوصی طور پر رعایت یافتہ یا فائق نہیں ہوتی۔

۱۲) ہر نزاعی معاملے میں آخری سند خدا و رسول کا حکم ہوتا ہے۔ یعنی قرآن و سنت کو آئینی اور دستوری طور پر حتمی و قطعی سند ہونے کا درجہ حاصل ہے اور ہر کوئی اسی کا پابند ہے۔ بلکہ قرآن و سنت کی حیثیت ریاستی دستور سے بالاتر ہوتی ہے۔

۱۳) قرآن و سنت پر مبنی فیصلہ صادر کرنے والی عدلیہ آئینی طور پر ریاست کی مقننہ اور انتظامیہ مکمل طور پر آزاد، فائق اور بالاتر ہونی چاہیے تاکہ وہ حکام کے غلط فیصلوں کو کالعدم قرار دے سکے۔

۱۴) ہوس اقتدار اور ہوسِ آمریت پر مبنی نظامِ حکومت انجام کار تباہی کا باعث ہوتا ہے۔ جب کہ مذکورہ بالا سیاسی اور دستوری ضابطہ "ہی اجتماعی بہتری اور قومی اصلاح و فلاح کا ضامن ہے۔

اگر قومی سطح پر سیاسی زندگی کی اصلاح نہ کورۃ الصدرا لائحہ عمل اور سیاسی و دستوری ضابطے کے مطابق کی جائے تو کوئی وجہ نہیں کہ قومی زندگی شاندار سیاسی انقلاب سے ہمکنار نہ ہو۔

## معاشی زندگی کا بگاڑ اور اس کی اصلاح (معاشی لائحہ عمل)

قومی سطح پر معاشی زندگی کا بگاڑ "استحصالی، خود غرضانہ اور مفاد پرستانہ طرزِ عمل ہے۔ انسانی عمل پر حرص و لالچ، بخل و اکتناز اور خود غرضی و مفاد پرستی اس حد تک غالب ہوتی ہے کہ اجتماعی مفاد کی خاطر ایثار و انفاق اور عام نفع بخشی و فیض رسانی کا وسیع مفقود ہو جاتا ہے۔ جس کے نتیجے میں ایک طرف از لنگاز اور دوسری طرف معاشی تعطل پیدا ہو جاتا ہے۔ چنانچہ معاشرتی زندگی میں یہ غیر فطری حد تک اقتصادی تفاوت ہر سمت سے بھرانہ اور معصیانہ طرزِ عمل کو جنم دیتا ہے۔ خود غرضی اور مفاد پرستی کے طرزِ عمل سے غیر عادلانہ معیشت وجود میں آتی ہے۔ اس کے نتیجے میں اخلاقِ رذیلیہ، بزدلی و مایوسی، اجتماعی جاہلندی، عزتِ نفس کے تصور سے محرومی اور بالآخر محکومی و غلامی جیسی صورتِ حال کا سامنا کرنا پڑتا ہے۔ اس بگاڑ کی اصلاح یوں ممکن ہے کہ افرادِ معاشرہ کے



دل و دماغ سے خوفِ افلاس کو رفع کر کے معاشی تعطل اور غیر فطری اقتصادی تفاوت کے خاتمے کا ایسا مؤثر نظام وضع کیا جائے کہ ہر شخص کی تخلیقی جدوجہد بحال ہو سکے۔

یہ اصلاح اس وقت تک ممکن نہیں جب تک سرمایہ دارانہ اور استحصالی تصورِ ملکیت کو اسلام کے انقلابی تصورِ ملکیت سے نہیں بدل دیا جاتا۔ کیونکہ تمام مفاد پرست و سیرہ کار اور اجارہ دار قوتیں اس معاشی انقلاب کے راستے میں مزاحم ہوں گی۔

اسلام کا حقیقی تصورِ ملکیت جو قرآن و سنت کی نصوص سے ثابت ہے۔ وضاحت کے ساتھ ہماری کتاب "اسلام کا تصورِ ملکیت" میں ملاحظہ فرمائیں۔ یہاں اس کی تلخیص چند لفظوں میں پیش خدمت ہے۔

**ملکیت حقیقت میں دو بنیادی حقوق کا نام ہے :-**

**حقِ تملک اور حقِ انتفاع**

حقِ تملک سے مراد کسی چیز پر ظاہری قبضہ و تصرف کا قانونی حق ہے۔ اس چیز کو آگے فروخت کرنا، ہبہ کرنا یا اس میں مزید کسی قسم کا تصرف اسی حقِ تملک کی وجہ سے واقع ہوتا ہے۔ ملکیت کا حق تملک کے اعتبار سے انفرادی حد تک مختص ہونا جائز ہے۔ اس حق میں دوسروں کا شریک ہونا یا نہ ہونا دونوں صورتیں صحیح ہیں۔ حقِ انتفاع سے مراد کسی مقبوضہ چیز سے نفع حاصل کرنے کا حق ہے۔ جو منافع اور مفادات اس چیز سے حاصل ہو سکتے ہوں ان سے خود کو فائدہ پہنچانا اسی حق کی بنا پر جائز تصور ہوتا ہے۔ حقِ انتفاع کے اعتبار سے ملکیت کو محض انفرادی حد تک مختص رکھنا جائز نہیں۔ اشیاء سے نفع اٹھانے کے حق میں دوسروں کو بھی شریک کرنے کا برابر حکم ہے۔ حقِ تملک اور اس کے لوازمات یعنی قبضہ و تصرف میں انفرادی ملکیت کے انحصار کی طرح حقِ انتفاع کو بھی صرف انفرادی اور نجی حد تک مخصوص رکھنا شریعتِ اسلامیہ کی رو سے وسیعہ کاری، بخل اور ارتکاز و اکتناز ہے اور یہ عام ہے۔

قرآن حکیم نے اس مفاد پرستانہ تصور کی اصلاح اس انقلابی تصور کے ذریعے کی ہے :-

وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ  
(ذاریت، ۱۹)

اور تمام مالداروں کے احوال و ذرائع میں سوال کرنے والوں اور ضرورتمندوں کا حق ہے۔

حق وہی ہوتا ہے جسے قانون تسلیم کرے، جو ہر حال میں لیا جاسکے۔ دوسرا شخص جس کے ادا کرنے کا پابند ہو اور اس کی عدم ادائیگی صریح جرم ہے۔ اس قرآنی آیت کا اطلاق صاف ظاہر ہے۔ تملک یعنی قبضہ و تصرف کے حق پر نہیں ہو سکتا۔ کیونکہ وہ تو صرف کسی نہ کسی چیز کے عوض میں ہی میسر آتا ہے۔ بغیر معاوضے یا کسی مخصوص عمل یا محنت کے یہ حق میسر نہیں آسکتا۔ اس لیے اس آیت کا اطلاق بلا اختلاف حقِ انتفاع پر ہی ہوتا ہے۔ یعنی کسی شے سے نفع حاصل کرنے کے حق میں دوسرے بھی شریک ہوتے ہیں۔ انھیں اس حق سے اس بنا پر محروم نہیں کیا جاسکتا کہ وہ چیز جس سے وہ نفع اٹھانا چاہتے ہیں۔ ان کی مقبوضہ یا ملکیتی نہیں۔ کیونکہ حق



انتفاع کے لحاظ سے ملکیت مشترکہ ہوتی ہے اور حق تملک کے لحاظ سے مخصوص۔ مگر لوگ مغالطے کی وجہ سے صرف قبضہ و تصرف کے حق کو ہی ملکیت تصور کر بیٹھے ہیں۔ اگر صورت حال یہی ہوتی، حق تملک اور حق انتفاع میں کوئی فرق نہ ہوتا اور ملکیت دونوں اعتبارات سے یکساں اور مخصوص ہوتی تو قرآن "وَيَمْنَعُونَ الْمَاعُونَ" کا حکم دے کر گھر کی بستے کی چیزوں کو دوسروں سے روک رکھنے کی مذمت نہ کرتا بلکہ لوگوں کو اپنی اشیائے صرف کے منافع کو صرف اپنی ذات پر استعمال کرنے پر دین کا جھٹلانے والا "قرار نہ دیتا۔ ہر شخص اپنے جملہ اموال و ذرائع کا قبضہ و تصرف بے شک اپنے ہی پاس رکھے۔ لیکن ایک مخصوص حد تک دوسروں کو ان اموال کے منافع اور مفادات میں اس طرح شریک کرے کہ اس کے حیطر کفالت میں رہنے والے کسی شخص پر بھی معاشی تعطل باقی نہ رہے اور ہر ایک کی تخلیقی جدوجہد کی بجالی کی ضمانت میسر آجائے۔ اس انداز کی نفع بخشی کو صرف اخلاقی قوت سے ہی نہیں بلکہ قانون کی قوت نافذہ کے ذریعے محفوظ کیا جاسکتا ہے۔ حیطر کفالت کے اندر حق انتفاع میں مقدم و موخر کون ہے۔ اس کے لیے ترجیحات مقرر ہیں۔ اس لیے کوئی الجھن یا التباس پیدا نہیں ہو سکتا۔

اگر سوسائٹی کے پورے معاشی ڈھانچے اور اقتصادی نظام کو ملکیت کے اس انقلابی تصور کی بنیاد پر استوار کیا جائے تو نہ ارتکاز زر کا اندیشہ باقی رہے، نہ کسی کے معاشی تعطل کا اور نہ غیر فطری اقتصادی تفاوت کا۔ ہر شخص کی تخلیقی جدوجہد کے بحال ہو جانے سے اقتصادی زندگی کا بگاڑ ختم ہو جائے گا اور ایسا معاشی انقلاب پاپا ہوگا جو معاشرتی زندگی میں فیصلہ کن تبدیلی کا ضامن ہوگا۔

## معاشرتی زندگی کا بگاڑ اور اس کی اصلاح (معاشرتی لائحہ عمل)

معاشرتی زندگی کا بگاڑ چار نوعیتوں کا ہے۔ جنہیں قرآن مجید کی زبان میں درج ذیل اصطلاحات کے ذریعے واضح کیا جاسکتا ہے :-

۱۔ **حمیة الجاہلیة** — (دور جاہلیت کی طرح محدود حمیت و عصبیت مثلاً وطنی، علاقائی، نسلی، لسانی اور طبقاتی و گروہی عصبیتیں) اسی عصبیت کے باعث اپنی وفاداریوں اور مفادات کو محدود پیمانوں پر متعین کرنا خود کو ایک ہمہ گیر وحدت میں منسلک کرنے کے بجائے مختلف طبقات میں منقسم کر لینا اور ان ہی محدود وفاداریوں کو اپنی معاشرت کی بنیاد تصور کرنا۔ بلکہ ان ہی کو وجہ شرف اور بجا تھے تفاخر قرار دینا حمیة الجاہلیة ہے اور اسلام اس کو کلیتہً نیست و نابود کر دینا چاہتا ہے۔

۲۔ **ظن الجاہلیة** — (دور جاہلیت کی طرح غیر اسلامی افکار و نظریات اور توہمات و تصورات) وہ تمام مذہبی، سیاسی، معاشی، معاشرتی اور تہذیبی تصورات جو غیر اسلامی فکر سے جنم لیتے ہیں، ظن الجاہلیة ہیں۔ ان کی وجہ سے پوری معاشرتی زندگی براہ راست متاثر ہوتی ہے۔ کیونکہ ہر

شعبہ زندگی کسی نہ کسی باقاعدہ تصور اور نظریہ سے تشکیل پاتا ہے اور اسی تصور کے باعث زندگی کے ہر عمل کی صحت و عدم صحت اور نوعیت متعین ہوتی ہے۔

۳۔ تہج الجاہلیۃ ————— (دورِ جاہلیت کی طرح نمائشِ حسن، عریانی، آبرو ہنسی اور اظہارِ جمال کی مختلف صورتیں) نمود و نمائش اور زندگی کے مصنوعی وقار اور حسن و جمال کی خاطر طرح طرح کے فیشن اور بے جا مصارف، جو بالخصوص عورتوں کی زیب و زینت کی تندرہ ہوتے ہیں۔ تہج الجاہلیۃ کے ضمن میں آتے ہیں۔ ان کی وجہ سے معاشرتی اور عائلی زندگی نہ صرف ناروا بوجھ کے تلے دب جاتی ہے بلکہ پوری زندگی تصنع اور بناوٹ کی آئینہ دار ہو جاتی ہے۔ سادگی اور حقیقت و اصلیت ناپید ہو جاتی ہے اور رفتہ رفتہ "تہج" کی مختلف صورتیں ضروریاتِ زندگی یا تقاضا ہائے عزت کے طور پر اس طرح ناگزیر ہو جاتی ہیں کہ بالآخر انسان ان کی خاطر نہ صرف پائی پائی کا محتاج ہو جاتا ہے بلکہ اخلاقی فضائل اور مذہبی اقدار کا بھی دیوالیہ ہو جاتا ہے۔ یہ نمائش معاشرے میں گناہ و معصیت کی زندگی کو بھی رواج دیتی ہے۔

۴۔ حکم الجاہلیۃ ————— (دورِ جاہلیت کی طرح غیر اسلامی طاغوتی قوانین) کسی معاشرے کا وہ قانونی ڈھانچہ جو اپنی اصل یا بنیاد کے لحاظ سے غیر اسلامی ہو اور اخلاقی زندگی کا صحیح تحفظ کرنے کی صلاحیت نہ رکھتا ہو، حکم الجاہلیۃ کہلاتا ہے۔

سوسائٹی کے وہ تمام قوانین جو قرآن و سنت سے انحراف پر مبنی ہوتے ہیں۔ ان کی ناروا پیچیدگیاں اور مخصوص ضابطے انسانی زندگی میں بجائے سہولت و آسائش مہیا کرنے کے دشواریاں پیدا کرتے ہیں اور ان کی ساخت میں انسانی ذہن کے تراشیدہ ہونے کی وجہ سے جو خامیاں ہوتی ہیں، غیر اخلاقی زندگی جنم دیتی ہیں۔ اس بگاڑ کی اصلاح بھی حسب ترتیب چار نوعیت کے اقدامات سے ممکن ہے۔

ایک یہ کہ تمام محدود و محدودہ وفاداریوں اور عصبیتوں کو قانوناً ممنوع قرار دے دیا جائے بلکہ ایسی عصبیتوں کو ہوا دینے کی کوشش قومی وحدت اور سالمیت کے خلاف سازش تصور کرتے ہوئے قوت سے دبا دی جائے اور اس کے برعکس پوری معاشرتی زندگی ایک وحدت میں بدلنے کے لیے موثر جدوجہد کی جائے۔ دوسرے یہ کہ تمام غیر اسلامی، منفی اور تخریبی افکار و نظریات کا فلاح قمع کیا جائے تاکہ معاشرے کی اجتماعی زندگی نظریاتی خالصیت سے بہرہ ور ہو اور ہر عمل کو صحیح فکر کی رہنمائی حاصل ہو۔


تیسرے یہ کہ سادہ اور باعصمت زندگی کے منافی نمود و نمائش اور تعیش و سفہ نوازی کی تمام صورتیں یکسر ختم کر دی جائیں بلکہ سادہ زندگی کا نظام قانوناً اس طرح جاری ہو کہ کسی کو بھی تہج یعنی بے جا زیب و زینت کی ادنیٰ سے ادنیٰ صورت کی بھی اجازت نہ ہو سکے۔

چوتھے یہ کہ مذکورہ بالا سیاسی، معاشی اور معاشرتی مقاصد کے حصول کے لیے قرآن و سنت پر مبنی نظام قانون نافذ کیا جائے۔ اگر قانون نافذ کرنے والی ایجنسیوں اور طاقتوں کے پیش نظر سرے سے مذکورہ

مقاصد ہی نہ ہوں جن کی خاطر قانونی ڈھانچہ بدلنا درکار ہے تو بغیر انقلابی مقاصد اور منصوبہ بندی کے شریعت کے جزوی احکام نافذ کرنے سے کیا فائدہ ہو سکتا ہے ؟

مذکورہ بالا بگاڑ چونکہ قومی سطح پر واقع ہوتا ہے۔ اس لیے اس کی اصلاح کی جدوجہد بھی اسی سطح پر ہونی چاہیے۔ اگر ان حقائق کو نظر انداز کر کے نفاذ شریعت کی مخلصانہ کوشش بھی کی جائے تب بھی مطلوبہ منزل کا حصول ممکن نہیں۔

یہ وہ لائحہ عمل ہے۔ جس کے ذریعے قومی نصب العین کا حاصل کرنا نہ صرف ممکن بلکہ واقع ہو سکتا ہے کہ جدوجہد کا آغاز مذکورہ بالا تصور کے مطابق سیاسی انقلاب سے ہو۔ اس کے سیاسی انقلاب کے نتائج کو معاشی انقلاب کے ذریعے محفوظ کیا جائے اور معاشی انقلاب کی تکمیل کے بعد معاشرتی انقلاب کی طرف متوجہ ہوا جائے۔ کیونکہ یہ مرحلہ دائمی طور پر جدوجہد جاری رکھنے کا ہے۔ اسی طریق کو اپنا کر ہی مطلوبہ اخلاقی انقلاب پیا ہو سکتا ہے۔



● علوم قرآنی کے ایک جہلک

● عصری مسائل کا قرآنی حل

# تسمیۃ القرآن

تَفْسِيْرُ ۛ بِسْمِ اللّٰهِ الرَّحْمٰنِ الرَّحِيْمِ ۛ

پروفیسر محمد طاہر قادری

خوبصورت کتابت ، عمدہ طباعت - مجلہ قیمت - ۲۵ روپے  
لاہور کے تمام بڑے بکسٹالوں سے حاصل کی جا سکتی ہے

ناشر

مرکزِ اَلْمَدِيْنَةُ الْمَدِيْنَةُ الْقَدِيْمَةُ  
شادمان ۲۰۶ لاہور



قرآن و سنت کے عظیم انقلابی فکر پر مبنی :

# اسلامی فلسفہ زندگی

تصنیف

پروفیسر سید طاہر القادری

مرکز کتب و رسائل، لاہور، پاکستان